



پښتون

په تراژیدۍ کې

اود د ژغورنې لار

د سیمینار د مقالو ټولګه

پښتون په تراژیدۍ کې

لیکوال: بېلابېل

Ketabton.com



پښتون په تراژیدۍ کې او د ژغورنې لار

(د سیمینار د مقالو ټولګه)

۱۳۹۳ ل کال



د کتاب ځانګړنې:

د کتاب نوم: پښتون په تراژیدۍ کې

لیکوال: بېلابېل

خپرنډوی: د افغانستان ملي تحریک فرهنگي خانګه

پښتۍ ډیزاین: فیاض حمید

د خپرنډوی پرله پسې نومره: (۱)

چاپشمېر: ۱۰۰۰ ټوکه

چاپ وړ: لومړی

چاپ نېټه: ۱۳۹۳ ل کال



نيوليک

گڼه	سرليک	ليکوال	مخ
۱	پښتون په تراژيدۍ کې	پوهنوال محمد اسمعيل يون	۱
۲	په تراژيدۍ کې ژوندی قوم	دارالانشاء	۵
۳	د پښتنو تعليمي او کلتوري شاته...	محمد ابراهيم شينواری	۸
۴	د پښتون مشرتابه خلا	فېروز خان صادق	۳۵
۵	د جومات او ښوونځي ترمنځ...	غلام فاروق وردگ	۳۹
۶	تعليم او نوی نسل	عبدالرحمن افغانيار	۴۸
۷	پښتانه او ټاکنې	محمد اجمل هوډمن	۵۱
۸	پښتانه او هنري نړۍ	محبوب الله خان	۶۲
۹	پښتانه او سيالې ژبې	عزت الله شمسزی	۶۹
۱۰	پښتون	چترال همت شينواری	۷۸
۱۱	اوسنی سياست او پښتون	اعجاز خټک	۸۵
۱۲	په افغانستان کې له معارف سره...	محمد حسن حقيار	۸۹
۱۳	په مورنۍ ژبه د زده کړې حق او...	اميد حيران	۱۰۱
۱۴	د پښتنو د بېوزلۍ لاملونه او...	محمد داود نيازی	۱۰۷
۱۵	د لرو او برو پښتنو د پيوستون...	عبدالهادي قريشي	۱۱۵
۱۶	د لرو او برو پښتنو د يووالي	اسدالله داودزی	۱۲۳



۱۳۰	پښتانه	۱۷
۱۴۲	پښتني غيرت او پښتني مېرمنې برېښنا امېل	۱۸
۱۴۵	پښتانه په کړلېچونو کې محمد هاشم احمدزی	۱۹
۱۵۷	په پښتنه ټولنه کې ښځينه محرومۍ حسینه گل	۲۰
۱۶۱	پراخ کميف او موثر کيفيت پوهنوال محمد اسمعيل يون	۲۱
۱۶۴	د ډيورنډ کرښه او د هغې اغېزې پوهنمل سرور ماموند	۲۲
۱۷۴	پښتانه او نړۍ داود جنبش	۲۳
۱۸۰	پښتانه چارواکي او مضر احتياط عطاء الله حيران	۲۴
۱۸۶	پښتانه او ګاونډيان ثنا الله تسلي	۲۵
۱۹۶	مذهبي افراطيت او پښتانه محمد اصف ننگ	۲۶
۲۰۵	وينا ثنا الله خان يوسفزی	۲۷
۲۰۸	وينا ډاکتر اکرم خپلواک	۲۸
۲۱۶	پښتانه او د هغه بشري ځواک انجنير امين ظريف	۲۹
۲۱۹	وينا جنرال عبدالواحد طاقت	۳۰
۲۲۳	پښتانه او افراطيت محمد حليم فدايي	۳۱
۲۳۴	وينا دوکتور شفيق صميم	۳۲
۲۳۷	وينا پروفيسور عبدالخالق رشيد	۳۳
۲۳۹	په تېره يوه لسيزه کې ... غلام جيلاني ځواک	۳۴
۲۴۱	پرېکړه ليک ګډونوال	۳۵



د تحریک یادښت

فرهنگي څانګه د افغانستان ملي تحریک له اساسي څانګو څخه یوه ده. د دې څانګې دنده داده چې هېوادوالو ته فرهنگي خدمات وړاندې او ګټور فرهنگي کارونه ترسره کړي. د تاریخي، ملي، کلتوري ورځو او تاریخي او ملي شخصیتونو نمانځل ددې څانګې نورې دندې دي.

د هېواد د لیکوالو د علمي، ديني، روزنيزو او معلوماتي اثارو چاپ هم ددې څانګې له اساسي دندو څخه ګڼل کېږي. له هغې ورځې راهیسې چې تحریک خپل عملي فعالیتونه پیل کړي دي، نو دې څانګې هم ورسره سم خپل فعالیتونه چټک کړي دي. تاریخي ورځې یې نمانځلي، تاریخي وټونو ته یې لوجې جوړې کړي. علمي سیمینارونه او ورکشاپونه یې جوړ کړي دي.

د تحریک دې څانګې د تحریک د عمومي هدفونو په رڼا کې وپټېله چې په یوځایي ډول (شل عنوانه) کتابونه چاپ کړي. په دې اثارو کې اکثره ديني او علمي اثار شامل دي چې درنو هېوادوالو ته یې وړاندې کوي.

دا اثر (پښتون په تراژیدۍ کې) چې ستاسو په لاس کې دی، د هغو بېلابېلو لیکوالو د لیکنو ټولګه ده چې (پښتون په تراژیدۍ کې) علمي سیمینار لپاره یې لیکلې وې او د همدغو شلو عنوانو اثارو له جملې څخه دی. هیله ده درانه لوستونکي ترې ښه ګټه پورته کړي. تحریک خپلو هېوادوالو ته ډاډ ورکوي چې په راتلونکي کې به هم خپلو دې ډول هڅو ته دوام ورکړي.

د هېواد د فرهنگ د بډاینې په هیله

په درناوي

د افغانستان ملي تحریک

فرهنگي څانګه



پښتون په تراژیدۍ کې

د ۱۳۹۲ل کال په پیل کې د افغانستان ملي تحریک پرېکړه وکړه چې له اوسني ناورین یا تراژیدۍ څخه د افغان ولس په تېره بیا د پښتانه قوم د ژغورنې په خاطر یو علمي او اکاډمیک سیمینار جوړ کړي، دې سیمینار ته له لرو بر څخه مېشت افغان لیکوالان، پوهاندان او د چارو څېړونکي راوبولي او هغوی د خپلو لیکنو او ویناوو له لارې له اوسني بحران څخه د پښتانه قوم د راویستلو لارې چارې په گوته کړي. دا علمي سیمینار د ۱۳۹۲ل کال د وږي میاشتې پر (۷) مه نېټه د کابل ښار په کابل ستار هوټل کې جوړ شو.

په دې سیمینار کې له کوزې پښتونخوا، هندوستان، منځني ختیځ هېوادونو، د هېواد له بېلابېلو ولایتونو، اروپایي هېوادونو او نورو سیمو څخه ګڼ شمېر افغان لیکوال او پوهان راتول شوي وو. په سیمینار کې ګڼو لیکوالو خپلې لیکنې او ویناوې واورولې، د سیمینار سکرتریت د هغو لیکوالو لیکنې پر هماغه وخت راتولې کړې چې بشپړې وې او هغوی چې د خپلو لیکنو لنډیز واوروه، هغوی یې د بشپړتیا ژمنه وکړه او هغوی چې ویناوې وکړې، هغوی هم وویل چې موږ به خپلې ویناوې په لیکنۍ ښه واورو او د تحریک فرهنگي څانګې ته به یې وسپارو. ځینو لیکوالو خپله ژمنه پوره کړه، تر سیمینار وروسته یې هم خپلې لیکنې راولېږلې او هم د خپلو ویناوو لیکنۍ ښه، خو یو شمېر نور یې د یوه کال په تېرېدو سره هم د خپلې لیکنې او ژمنې په عملي کولو بریالي نه شول، ملي تحریک پر هغوی باندې د خپل ټینګار ترڅنګ یو کال انتظار وویست، خو بیا هم د ځینو ښاغلو ویناوې، د لیکنو لنډیز او نظریې چې خورا ګټورې وې، پر بشپړو لیکنو بدلې نه شوې، کله چې د ملي تحریک فرهنگي څانګې د ۱۳۹۳ل کال په بهیر کې د خپل فرهنگي پلان له مخې بل فرهنگي ګام اوچت او پر یوځایي او هم مهالي ډول یې د (شلو عنوانو) علمي اثارو د چاپ تکل عملي کاوه، نو نور یې په یاد سیمینار کې د پاتې لیکوالو، پاتې لیکنو ته انتظار نه شو اوږدولای، نو



ځکه خو زموږ له هڅو سره سره بيا هم يو شمېر گټورې ويناوې او ليکنې به دې اثر کې له چاپه پاتې شوې.

اوس ملي تحريک د ۱۳۹۳ل کال لپاره خپل کلنی فرهنگي پلان او نور کارونه بشپړوي، يقيني خبره ده چې که خدای (ج) ژوند او مجال ورکړ، نو د ۱۳۹۴ل کال لپاره به خپل بل کاري پلان او ستراتيژي ولري، په هغه کې به هم انشاالله گڼ شمېر نور اثار چاپ شي، خو اوس د ملي تحريک په استازۍ لارمه بولم چې د ۱۳۹۳ل کال په بهير کې چې چا هم له ملي تحريک او بيا ددې تحريک له لارې له افغان ولس سره خپله هر ډول مالي او معنوي مرسته کړې، له هغو څخه د زړه له کومي مننه وکړم. په تېره بيا ددې (شلو عنوانو) بېلابېلو علمي اثارو له ليکوالو، کمپوزرانو، سمونچارو او مالي ملاتړو څخه چې دا اثار يې د چاپ تر بريده ورسول. پوره باور دی چې که پرله پسې او همغږيز کار او ملگرتيا نه وای، نو په يوځايي ډول د شلو عنوانو اثارو چاپ څه اسانه خبره نه ده. دا اثر چې اوس ستاسو په لاس کې دی، د همدې شلو عنوانو پيل دی او د دې اثارو د لړۍ لومړۍ کړۍ ده. ملي تحريک په يوځايي ډول د شلو عنوانو اثارو د چاپ هوډ ځکه وکړ چې (شل) داسې يو بشپړ عدد دی چې په رياضي کې د خپل مفهوم ترڅنگ نور ټولنيز او کلتوري مفاهيم هم لري. دا يو متل يا مقوله ده، چې د يو کار شل کول اسانه کار نه دی. ټول همدا وايي چې دا دنيا چا شل کړې نه ده، يا دا چې د ټولو کارونو پوره کول او کره کول اسانه کار نه دی او که څوک تر خپل وسه پورته سخت کارونه پوره او بشپړ کړي، نو وايي چې پلانکي ډېر د کار سړی دی اخري يې هم شل کړه، مانا کار يې بشپړ او هدف يې ترلاسه کړ. ملي تحريک هم کلک هوډ کړی و چې پوره (شل عنوانه) اثار به چاپوي او خپل هوډ به (شلو) ته رسوي، تحريک خپل هوډ پوره کړ او دا کار موږ او زموږ نوي کهول ته دا پيغام راکوي چې که کلکه اراده، ټينگ تکل او پوخ تدبير موجود وي، نور ډېر کارونه به (شل) شي.



په دې کتابونو کې يو شمېر کتابونه ديني کتابونه دي، په خپله ژبه د اسلامي کتابونو کمې زموږ د ټولنې يوه علمي نيمگړتيا ده، ملي تحريک غواړي تر خپله وسله د هېوادوالو په مرسته دا نيمگړتيا ورو ورو له منځه يوسي او موږ هيله من يو د گڼو ديني اثارو په چاپ سره به زموږ په ټولنه کې د اسلام د سپېڅلي دين له مفاهيمو او احکامو څخه څو گونې او ناسم تعبير له منځه لاړ شي او د دين اصلي جوهر به خلکو ته وځلېږي.

ملي تحريک له خپلو خوږو او قدرمنو هېوادوالو څخه غواړي، لکه څنگه چې د ملي تحريک له لارې ددې شلو عنوانو د اثارو د چاپ په لومړي او بريمن گام کې يې د ملي تحريک د فرهنگپالو غړو او زموږ د خوږو ليکوالو لاسنيوی، مرسته او ملاتړ وکړ، دغسې د تحريک په دويم ستر فرهنگي هوډ کې هم د برياليتوب تر بريده د هغوی ملا وتړئ او په خپل مادي او معنوي ملاتړ د دوی هوډ او تکل د بري تر بريده ورسوئ. ملي تحريک پلان او هيله لري چې د (۱۳۹۴) ل کال تر پايه پورې په مجموعي ډول (سل عنوانه) علمي، ادبي، تاريخي او هنري اثار چاپ کړي، له قدرمنو ليکوالو څخه په خورا درنښت هيله کوو چې خپل ليکلي اثار تر ايډېټ او سمون وروسته د ملي تحريک فرهنگي څانگې ته د چاپ لپاره راولېږي، هغه هېوادوال څخه چې مالي امکانات لري له هغوی څخه په خورا درناوي غواړو چې ددې اثارو د چاپ په برخه کې مرسته او ملگرتيا وکړي او په دې جاريه صدقه او د ثواب په کار کې ځان شريک کړي.

موږ غواړو د ليکوال، سمونچاري او مالي مرستندوی (درې واړو) د قربانۍ، زيار، زحمت، ملي هوډ، اسلامي احساس او گډې ملگرتيا له لارې خپل مظلوم، باعزمه او مستحق ملت ته فرهنگي خدمتونه او ډالۍ وړاندې کړو.

طبيعي خبره ده چې دومره ستر کارونه د يو تن، يوه گروپ يا يو شخص حرکت تر وسه پورته خبره ده، خو که:



چې زړونه سره يو کړو او لاسونه سره ورکړو

دا کاني به لعلونه شي دا بوټي به لونگ شي

په همدې هيله چې نور نو د جنگ او جگړو د تورو لوگيو پرځای زموږ په
غرو او رغو، کليو او بانډو، لارو او گودرونو، کليو او ښارونو کې د مينې
فرهنگ او لونگ زرغون شي. په همدې هيله خپلې خبرې راتولوم.

د افغان ولس د سوکالۍ په هيله

ستاسو يو خدمتگار

محمد اسماعيل يون

www.melitahrik.com
0777 400 116



په تراژیدۍ کې ژوندی قوم

درنو او قدرمنو حاضرینو، د سیمینار قدرمنو ګډونوالو، د هېواد له بېلابېلو سیمو او له هېواده بهر راغلو مېلمنو، درنو پښتنو، ښاغلو او اغلو ټولو ته تر هر څه دمخه د افغانستان ملي تحریک په استازی سلامونه، درناوی او احترامونه وړاندې کوم.

هر کله راشئ، په خیر راغلئ!

درنو مشرانو، لیکوالو، پوهانو او ددې پرتمین او فکري سیمینار ګډونوالو!

تاسو تر هر چا زیات پوهېږئ، پوره درې نیمې لسيزې کېږي، چې افغان ملت په تېره بیا پښتون ولس په یوه لویه تراژیدۍ کې راگیر دی. دې غمیزې کې د پښتون ولس ایسارېدل، څه تصادفي، او ناقصدي خبره نه ده. په دې تراژیدۍ کې په سیمه او نړۍ کې د پښتنو لرې او نږدې ټول دښمنان او رقیبان شامل دي. دا داسې لویه تراژیدي ده چې نه یوازې پښتون په کې د رقیبانو له خوا ټکول کېږي، بلکې خپله پښتون یې هم د خپل ځان دښمن کړی دی. قاتل او مقتول دواړه له یوه قوم څخه دي. د پښتنو هغه متل دی چې هم مړیم هم مړیم.

پر پښتنو دا راغلې غمیزه دومره څو اړخیزه ده چې څوک په کې پښتنو ته د زګېږوي او فریاد ایستلو مجال هم نه ورکوي. که هر شعوري، بادرده او با احساسه پښتون افغان له دې غمیزې څخه د راوتلو فریاد پورته کوي، نو نه



یوازې د پښتنو د شعوري دښمنانو او سیالانو له خوا گواښل کېږي؛ د شنلستانو او فاشیستانو ټاپې پرې لگول کېږي، بلکې په خپله د یو شمېر ځانپلورو، ورځپاڼو، ځانساتو، ځان خوښو او ځانگټو پښتنو له خوا هم پرې په دې پلمه توروڼه پورې کېږي چې دا خلک حساسیتونه راپاروي او د دوی په اصطلاح ملي تفرقې ته لمن وهي. دا ډول پښتانه د بې غیرتۍ او مضر احتیاط په وروستي حالت کې ژوند کوي او د پښتنو د ناپښتنو مخالفینو تېر ته لاستې جوړوي.

په هر حالت! همدغو نا انډوله کارونو پښتون قام دې غميزې ته تېلو هلی او په دې تراژیدۍ کې یې دا دومره موده ساتلی دی.

د افغانستان ملي تحریک چې له ډېرو شعوري، هېوادپالو، ملتپالو، اسلامپالو او سمونپالو افغانانو څخه رغېدلی دی. پر پښتون ولس او ټول افغان ملت که لږ دی او که بر، هېڅ ډول څرگند او نا څرگند ظلم که له خپل لوري وي که د بل، نه شي زغملای او تردې زیاته ورته ددې تراژیدۍ غځېدل په هېڅ ډول د زغم وړ نه دي. په همدې خاطر یې «پښتون په تراژیدۍ کې او د ژغورنې لار» دا علمي سیمینار جوړ کړ، ددې سیمینار هدف همدا دی چې په علمي ډول له دې اوږدې غميزې څخه د ژغورنې لارې چارې په گوته او بیا یې د یوې تگلارې په توگه پښتنو سیاستوالو او واکوالو ته په لاس کې ورکړي. که چېرې پښتانه سیاستوال ددې تگلارې د پلي کېدو لپاره هڅې وکړي، نو کېدی شی له دې غميزې څخه ددې قوم د ژغورنې هیله پیدا شي.

د افغانستان ملي تحریک څو موده وړاندې ددې سیمینار د جوړونې وعده کړې وه، دا دی نن یې خپله دا وعده پوره کړه، ملي تحریک په ډېره کمه موده کې د هېواد په کچه ډېر مهم پاموړ کارونه ترسره کړي دي. په سروبي ولسوالۍ کې سېلابخپلو ته د مرستو رسول او نورو مرستو ته د



خلکو هڅول، د پښتونستان واک د نوم تازه کول، بېوزلو او اړمنو هېوادوالو ته د وینې ډالۍ، د زمري د (۲۸) جشن نمانځل او ځینې نور کارونه، چې نه غواړم د ټولو تفصیل دلته وړاندې کړم. د افغانستان ملي تحریک د یوه منظم سیستماتیک او شعوري حرکت په توګه خپل میاشتني، درې میاشتني، شپږ میاشتني او کلني پلانونه لري، چې د همغو په رڼا کې حرکت کوي. د افغانستان ملي تحریک په پام کې لري د سنبلې پر (۹) مه نېټه له پښتنو او بلوڅو سره د پیوستون ورځ یا د پښتونستان جشن هم په شاندارو مراسمو سره ونمانځي او یو ځل بیا لري او نږدې رقیبانو او سیالانو ته دا په ډاګه کړي چې دا قوم په تراژیدۍ کې هم ژوندی دی او لا هم خپل ارزښتونه پالي او د مرګ له ګواښه نه وېرېږي.

نور مو ډېر وخت نه نیسم، د لوی، اباد او سوکاله افغانستان

د جوړېدو په هیله

په درناوي

د ملي تحریک دارالانشاء



ډاکټر محمد ابراهيم شينواری

د پښتنو تعليمي او کولتوري شاته پاتې والی، سببونه او حل لارې

زما په نظر د پښتنو لويې ستونزې څلور دي:

۱) پښتانه سم په منځ نيم شوي دي. انگرېز زموږ واحد بدن ته داسې گوزار راکړی دی چې تر ننه ترې وينې څاڅي. نيم پښتانه هلته د پنجابي تر لاس لاندې په اقليت کې دي. دلته هم په واک کې يوازې سمبوليکه نماينده گي لري. د افغان بدن د پياوړې مټې په توگه د لويو زبر ځواکونو تر دوامداره يرغلونو لاندې دي. فکرونه مو هم دومره مغشوش دي چې د لېوه او چوپان توپير نشو کولي.

۲) فقر او بد بختي د پښتنو د ټول عمر ملگري دي.

۳) پښتانه تر اوسه لاهم له ښارونو او تمدن نه لرې په دښتو، غرونو او بانډو کې او سېږي. که ښارونو کې هم مېشت کېږي، خپل هويت له لاسه ورکوي.

۴) له تعليمي او کولتوري شاته پاتې والي سره مخ دي.

ما ځانته د بحث لپاره وروستنی موضوع ټاکلي ده. که څه هم دا موضوع ډيرو ژورو څيړنو او مطالعې ته اړ موضوع ده، ځکه د پښتنو د تعليمي او



کولتوري شاته پاتې والي جزئيات، سببونه او ورته حل لارې ميندل کلونه کلونه کار غواړي، خو له نيکه مرغه دا کار د ۱۳۸۸ کال پښتو نړيوال کنفرانس تر ډېره حده کړي دي. دغه کنفرانس د افغان کولتوري ټولنو جرگې له خوا د لويې جرگې په خيمه کې جوړ شوي و. د هيواد له دننه، پښتونخوا، کراچۍ، عربي او غربي هيوادونو ورته په سونو پوهان راغلي وو او درې ورځې يې پر له پسې په گروپي ډول د پښتنو د کولتوري ستونزو په باب بحثونه وکړل. د دوی د شريک فکر او پوهې نتيجې په يوه کوچني کتاب گوتې کې چاپ شوي دي. دا چې د راټولولو، اډيټ او چاپ ته د تياري کار يې ما تر سره کړی و، نو زه پوهيږم چې زموږ لپاره يو له بهترينو کتابونو څخه دی. دلته د همدغه کتاب لنډيز بيانوم او پرې ځينې مثالونه، ارقام او شواهد ورزياتوم.

زه ټول پښتانه پوهان، روڼ اندي، مشران او ځوانان دې ته رابولم چې د ۱۳۸۸ کال د پښتو کنفرانس د سپارښتنو په عملي کولو کې هريو پخپله برخه کې کار وکړي.

د پښتنو تعليمي او کولتوري ستونزې په درې لويو برخو کې لنډې شوې دي:

لومړۍ: د پوهنې په برخه کې ستونزې

دويم: په پښتنو کې منفي رواجونه

درېيم: د پښتو ژبې د ودې په مخه کې پر تې ستونزې

يوه عمومي پرتلنه



• له نړۍ سره: د نړۍ په ۵۰۰ تر ټولو ښو پوهنتونو کې یو هم د کوم اسلامي هېواد نه دي. پدغه لست کې د افغانستان د کوم پوهنتون راتلل خو خیال و محال و جنون ښکاري .

• له گاونډیانو سره:

- پاکستان دوه زره فزیک پوهان لري، موږ یو تن؟

- په ایران کې د سواد کچه ۸۵٪ او په افغانستان ۲۸٪ کې ده

• د هیواد په دننه کې: له یوه تر ټولو وروسته پاتې غیر پښتون ولایت څخه شپږ سوه کسان عالي پوهنځیو ته بریالي شوي دي، د پښتنو له ورته ولایت څخه درې کسان. د دایکندي مظلوم خلک چنده ټولوي، په کابل ښار کې د کانکور د اماده گۍ تر ټولو ښه استاد خپل ولایت ته بیایي، د کابل په نسبت لوړ معاش او درې وخته ډوډۍ ورکوي شاگردان یې وروزي. مشران یې په کابل کې ورته لیلیې نیسي، د کورسونو، غذا، هستوگنځي او انټرنټ اسانتیاوې ورته برابروي، خو زموږ کوم مشر ته که ووايي له نورو ورونو خو تاسو هم یو څه عبرت او غیرت واخلي (غیرت خو د گور له مړو هم ولاړېږي) نو درته به ووايي چې نورو ته خو اوس هم چينې راجلان دي، پر موږ خو چينې ودریدلي دي. حال دا چې شخصي چينې یې هم دومره وي چې پوره خیر ترې رسولای شي .

• نتیجه: نو هم له نړۍ، هم له گاونډیانو او هم له خپلو افغاني ورونو

شا ته پاتې یو !!!

د چخوف په شان باید د خپلې بدمرغۍ دا حقیقت ومنو ترڅو د حل په میندلو مجبور شو



تر دې لاندې به لطفاد ياد کنفرانس نتيجې ولولئ. البته دا بايد بيا هم روښانه کړم چې لاندې نظرونه زما يوازې شخصي نظرونه او فکري ملکيت نه دی، بلکې د هغو سلگونو درنو او معززو گډونوالو د فکر او کار ارزښتمن محصول دی چې د ۱۳۸۸ کال پښتو نړيوال کنفرانس کې يې گډون کړي و. البته ما يې تنظيم او ترتيب کړی دی.

لومړي: د پوهنې په برخه کې ستونزې

د پښتنو د کولتوري ستونزو د زنځير لومړنۍ کړۍ د پوهنې د کچې ټيټوالي، د کيفيت خرابي او د کم ثمره پوهنې له امله په پوهنه د خلکو بې باوري ده. پښتانه فطرتاً علمدوست او د پوهې د حصول لېوال دي. د سردار محمد داود خان په جمهوريت او د حامد کرزي د حکومت په لومړيو کلونو کې له پوهنې سره د خلکو بې حده مينې دا ثابته کړه چې که په امن او سوله کې د پوهنې زمينې ډېرې شي، نو په پښتنو کې به ډېر ژر پوهنه عامه او دوی به په دې برخه کې لوړو درجو ته ورسېږي.

اوس پښتانه د پوهنې په برخه کې له ډېرو داسې ستونزو سره مخامخ دي، چې که پر وخت او بېړنۍ توگه يې علاج ونه شي، دا ملت به د نړيوال تمدن او پرمختگ له کاروانه (نور هم) دومره په شا کړي، چې جبران به يې ناشونی وي. زموږ فقر، ناروغۍ او بد مرغۍ زياتره زموږ له ناپوهۍ څخه راولاړې شوې دي. د پوهنې په برخه کې د پښتنو د ستونزو حل ددې ملت، شاو خوا سيمې او ټولې نړۍ د پرمختيا، ټېکمروغۍ او ثبات لپاره مهم دي. د پوهنې په برخه کې له افغانانو سره د نړيوالو له مرستو بايد اعظمي گټه ترې واخيستل شي او د ډيورند د ها غاړې پښتنو د ښوونې او روزنې لپاره هم ورته مرستې جلب شي. د پوهنې په برخه کې زموږ د ستونزو لنډيز دا دی:

۱) پوهنې ته د لاسرسي په برخه کې ستونزې



- تشریح: پښتانه په لرې پرتو سیمو کې له ښوونځیو او پوهنځیو څخه لرې اوسېږي. پوره او کافي اندازه ښوونځي او پوهنځي نه لري. ښوونکي او درسي وسایل یې کم او ټولو ته نه دي رسېدلي. ځینې کورنۍ خپل اولادونه ښوونځیو ته نه لېږي. د نا امنۍ له امله یې ښوونځي تړل شوې او سوځول شوي دي.

- سببونه: له تعلیمي مؤسسو څخه د واټن زیاتوالي، د مالي منابعو کمی او په وېش کې یې د دولتونو له خوا بې عدالتي، بې کفایتي او کله کله بد نیتی، د خلکو فقر او د اولاد د پوهنې په عمر کې د هغوي کار او عاید ته اړتیا، د پوهنې د ثمرو کمی او کله کله خلکو ته د ژوند او معیشت د یوه بڼه بدیل په توګه نه تمامېدل، د پښتنو پر ضد یوه نړیواله او سیمه ییزه توطیه کوښښ کوي چې دا قوم د ښوونې روزنې، روغتیا او د تمدن د ټولو نښو نښانو، لکه: ښار، سړک، پل، روغتون، کمونیکېشن او نورو څخه بې برخې کړي.

- د هواري لارې: لرې پرتو سیمو ته دې دولتونه ځانګړې پانګه بېله کړي. د درسي موادو او تعلیمي موادو په وېش کې دې د مساوات په څنګ کې د عدالت اصل ته په جدي توګه پام وشي. ولسونه دې دولتونو باندې له معقولو لارو فشارونه راولي، چې د دوی د اولاد په تعلیمي او تربیتي حقونو معاملې ونه کړي. په لرې پرتو سیمو کې دې ښوونکېو ته اضافي امتیازات ورکړل شي. د خلکو او ټولنو د ژوند د شرایطو د عمومي لوړوالي پروګرامونه دې جوړ او پلي شي. د ښوونځیو د سوځولو پر خلاف دې د دولتونو، ولسونو او نا دولتي ټولنو له خوا پراخ پروګرامونه جوړ او پلي شي. (د هندارې کولتوري ټولنې له خوا د ۱۳۸۶ کال جوړ شوې سیمینار سپارښتنو ته دې پام وشي). د نجونو او



هلکانو جلا ښوونځي او پوهنځي دې جوړ شي. دغه راز، هغو نجونو او هلکانو ته چې تر لومړنيو او منځنيو زده کړو وروسته د لیسې زده کړو ته لاسرسی نه شي لرلی، د لرې زده کړو یا له فاصلې څخه د زده کړو زمینه برابرول، د لرې پوهنتوني زده کړو، د انټرنټ پر بنسټ د زده کړو رواجول، د پرانیستو پوهنتونو د سیستم جوړول، د دولتونو له خوا د ښوونځیو او پوهنځیو او دغه راز، د زده کوونکو او ښوونکو د امنیت تأمینول، د ولسونو له خوا د مرستې کول، د نا امنه سیمو په ولایتي مرکزونو او کابل کې لیلیه ښوونځي جوړول، د پراخې سیاسي توطیې پر ضد په ملي او نړیواله کچه د هڅو منسجمول.

۲) د پوهنې د کیفیت ستونزې

- تشریح: تعلیمي نصابونه مبتدل او د زمانې له شرایطو سره سم نه دي. د ښوونکو د روزنې پروګرامونه نیمګړي او ناقص دي. په مورنۍ ژبه د زده کړو زمينې کمې او نابرابرې دي. درسي وسایل او د عملي کارونو امکانات کم او وروسته پاتې دي. د تعلیم په څنګ کې تربیې ته کم پام شوي دي.

- سببونه: د جګړې له امله د تېرو سیستمونو وړاندېدل او د نویو هغو نه جوړېدل، د کارپوهو او متخصصو ښوونکو مړینه او فرار، د بېلابېلو نصابونو ازمایل او په سیاسي اجنډاوو یې ډکول، د نورو هېوادونو د ښوونیزو او روزنیزو سیستمونو کاپي کول اما له خپلو شرایطو سره یې نه برابرول او خپل وسایل او امکانات په پام کې نه نیول، د څارنې او ارزونې د یوه کاري او اغېزمن پروګرام نشتوالي، د آزاد رقابت او مکافات او مجازات د سیستم نشتوالي،



د ښوونکو د معاشونو کمي او د دلچسپۍ وسایل ورته نه برابرول، د مسلکي او حرفوي زده کړو کمزوري، په مورنۍ ژبې له زده کړو سره د ښوونکو، کورنیو او چارواکو بې مینیتوب او بې پروايي (ځکه چې دوي پخپله په مورنۍ ژبه زده کړې نه وي کړي او د چاپیریال تر تاثیر لاندې راغلي وي).

• د هواري لارې چارې: د نویو ښوونیزو سیستمونو په جوړولو کې د ټولنې عیني اړتیاوې په پام کې نیول، د نصاب اصلاح کول، له ځانګړیو سیاسي اغېزو یې خوندي کول او هغه بډایول، د څارنې او ارزونې او مکافات او مجازات د یوه عادلانه سیستم رواجول، د ښوونکو د روزنې د پروګرامونو پراخول او با کیفیته کول او ورته د ژوند او معیشت د شرایطو برابرول، لایقو زده کوونکېو ته جایزې ورکول، د تدریس نوي میتودونه رواجول او شاګردان په عملي کارونو بوختول، په تعلیمي نصابونو کې د تربیې اساسي مسائلو ته پوره پام کول. په زده کړو کې مسلکي او عملي برخو ته ډېر پام کول، چې په پای کې یې فارغان د متمرژوند خاوندان شي. په مورنۍ ژبه د زده کړو لپاره د ملي، اسلامي او بشري حقونو د اسنادو په رڼا کې له وړکتونه تر پوهنتونه پورې کار د زده کوونکو یو بشري حق ګڼل او هغو ته لومړیتوب ورکول. د افغان کولتوري ټولنو جرګې اسنادو ته دې پام وشي.

۳) له پوهنې سره د بې مینیتوب ستونزې

• تشریح: د ځینو سیمو خلک پوهنه دومره ضرور نه ګڼي. ځینو ته لاهم پوهنه د دین خلاف ښکاري. د نجونو زده کړې د غیرت خلاف ګڼي. نجونې تر هلکانو کمې مستحقې ګڼي. ځینې په



کوچنیوالې کې اولادونو ته ودونه کوي او بیا هغوی د زده کړې وخت او امکانات نه پیدا کوي.

• سببونه: د خلکو ناخبري، د اسلام له نظره د عالم او علم د قدر په باره کې کم معلومات، په ديني او دنيوي نومونو د پوهې وېشل، د نجونو د تعليم او تربیې په برخه کې د تبلیغاتو او پروگرامونو کمي، د نجونو او هلکانو د جلا جلا تعليمي مؤسسو نشتوالی. د زده کړې له معنوي او مادي گټو ناخبري.

• د هوارې لارې چارې: د پوهې او علم د ارزښت په باره کې دې د ديني عالمانو او ټولنو، دولتي او نادولتي ادارو او رسنيو له خوا ډېر پراخ (مثبت) تبلیغاتي کار وشي. پوهنې دې نه ویشل کېږي او له متبحرو علماوو څخه دې فتوا واخيستل شي چې کومه پوهه د انسان په خیر وي، د ضرورت په اندازه فرض ده. د نجونو د پوهنې په بدل کې دې والدینو او پخپله نجونو ته جایزې ورکړل شي او د ديني علماوو مرسته دې جلب شي چې خلک وپوهوي چې پوهه ترلاسه کول تر او ښخې دواړو باندې فرض دي او پوهه د مؤمن ورکه ده او هر چېرته چې یې پیدا کړي د همدې ده. د ديني مدرسو او ښوونځیو د فارغانو د متناسبو او مساوي حقوقو د تأمین له لارې دې د ديني او عصري په نوم د پوهې او پوهانو تر منځ فاصلې لرې شي. په راتلونکېو کلونو کې د لېسو د فارغانو زیاتېدا او په پوهنتونو کې د هغوي د جذبېدا او بیا د فراغت په وخت کې د هغوي لپاره د کارموندنې پلانونه باید له همدا اوسه جوړ او پلي کېدل یې دې پیل شي.

دوه یم: په پښتنو کې منفي دودونه



د ولسونو رواجونه د هغوی د فرهنگ یوه برخه وي، او فرهنگ د ولسونو د ګډو ارزښتونو ټولګه ده، چې په خاصو ټولنیزو او اقتصادي حالتونو کې را منځ ته کېږي. هر یو رواج د یوه خاص ټولنیز ضرورت له مخې پیداکېږي او په هغو خاصو حالتونو کې د ارزښت په توګه منل کېږي. او ترڅو چې ورته په هماغه ټولنیز سیستم کې اړتیا وي، هغه رواج نه بدلېږي. رواجونه کله کله مهم شي. د تقدس کچې ته ورسېږي. د ټولنو د تکامل په مخه کې ودرېږي او په همدغه وخت کې بیا منفي شي.

له دې سره سره چې پښتانه ډېر مثبت رواجونه لري او پښتونولي د پښتنو یو مستقلانه لیکل شوي کوډ او کلک اخلاقي ډسپلین دی، خو بیا هم په کې ډېر خواشینونکي رواجونه شته، چې د کره شننې او ارزونې په مټ ورته د هواري علمي او عملي لارې چارې پیداکېدلای شي.

۱. له اسلامي اصولو څخه د ناخبرۍ له امله رازېږېدلي منفي رواجونه

• **تشریح:** په ځینو حالاتو کې دیني علما د ستونزو په حل کې نه پوښتل کېږي (خصوصاً په ښارونو کې). برعکس، پښتانه د کلي ټول دیني او دنيوي مسائل په ملایانو حلوي. زیاتره خلک د حق او انصاف په مقابل کې د خپلې کورنۍ، خپل ټبر او قام ګټې غوره ګڼي کله کله د دین د ناسم تعبیر له امله لویې لویې ستونزې راولاړېږي. په ځینو سیمو کې منفي رواجونو ته د دیني ارزښتونو په توګه کتل کېږي، چې هغه په حقیقت کې له دین سره هېڅ اړیکې نه لري. پښتانه د کلکې مسلمانۍ له دعوي سره سره، لویو ته د میراث، په خپله خوښه د واده او تحصیل حق کم ورکوي. کونډو او ماشومانو ته پوره حق نه ورکوي او پر ښځه او نر د تعلیم فرضیت نه عملي کوي.



- سببونه: له دين څخه د خلکو پوره نه خبريدا، د مسلکي ديني عالمانو کمی، د ديني او عصري علومو تر منځ فاصله، د پښتنو قبيلويټوب او کورنی تعصب ځينې وخت تر دين څخه مهم گڼل، د ديني عالمانو اقتصادي ستونزې، د دولتونو د سيستم کمزوري، دين د سياست لپاره کله کله په ناسمه توگه کارول، له نويو علومو او عرف څخه د ځينې عالمانو ناخبري، د پوهنې د نصاب نقص او ځينې نور مسائل.

- د هوارې لارې چارې: له دين څخه د خلکو سم او پوره خبرول، د مسلکي ديني عالمانو روزل، د ديني او عصري علومو تر منځ فاصله له منځه وړل، د عالمانو د اقتصادي ستونزو د هوارې لپاره د دولتونو له لورې پروگرامونه جوړول، د پوهې خپرول، عالمان له عرف او نويو علومو څخه د اړتيا په اندازه خبرول، د تعليمي نصابونو سمول، ملا د ټولنې په يوه فعال غړي بدلول، د ښه ژوند او معيشت زمينه ورته برابرول او په ټولنه کې ورته مناسب دريځ ورکول.

۲. په اقتصادي مسائلو پورې اړوند منفي رواجونه

- تشرېح: سود، گروي، له سوداگرۍ، کسب، مهارتونو او کار سره بې علاقه گي، پانگه په کار نه اچول، ږوند تقليد او د فيشنې فرهنگ رواج پالل (د ودونو، وفياتو، تر حج وروسته، مراسمو کې له حده ډير لگښتونه)، د عصري زراعتي سيستمونو نه عملي کول او نور په اقتصادي مسائلو پورې مربوط منفي رواجونه دي.

- سببونه: د فقر د له منځه وړلو د پروگرامونو نشتوالي، د اسلام او نوي پېر له اقتصادي ښوونو روزنو څخه د زياتره وگړو



ناخبري، د پښتنو په سيمو کې د مالي او معاشي منابعو کمی، په خلکو، خصوصاً ځوانانو کې د کسبونو او مهارتونو کمی، د دولتونو کمزوري او غفلت، د جگړو او طبيعي آفتونو له امله د موجودو سيستمونو ژر، ژر نېدل، د مالدارۍ او کرنې د سيستمونو کمزوري او نور،

• **دهواري لارې چارې:** د ځمکو اصلاحات، د کرنې او اوبه خور نظام جوړول او اصلاح شوي تخمونه برابرول، د کيمياوي سرې برابرول، د کرنې ميکانيزه کول، د څارويو د نسل اصلاح کول، د باغونو اصلاح کول او د سبو د ساتلو لارې چارې برابرول، د معدنونو، اوبو، انرژۍ او بندونو د لويو پروژو عملي کول، د ودونو، مړيو، حج او نورو ټولنيزو مراسمو پر مهال د لگښتونو کمول، د مرگ ژوبلې، او خيرات مناسب موازين او نورمونه جوړول، مسلکې روزنې، په خاصه توگه د ښځو لپاره د مسلکې ښوونې روزنې زمينه برابرول، د ښوونځيو او کورسونو له بشري ځواک څخه گټه اخيستل، پښتنو ته په حکومت کې د شمېر په تناسب برخه ورکول، د کليو په کچه د روشنفرانو او پوهو کسانو د ټولنو جوړول، د خلکو راويښول، له مشرانو، وکيلانو او چارواکيو سره د ستونزو د هوارې عملي لارې چارې پيدا کول، د سود تحريمول او د زکات اصل عملي کول، له بهرنيانو سره د ملي گټو او برابري پر بنسټ تړونونه کول چې د کار دوام، گټه او اغېز په کې په پام کې نيول شوي وي.

۳. **د ښارونو او کليو له فرهنگي توپير څخه رازېږېدلې ستونزې**

• **تشرېح:** د ښارونو ځوانان هر څه د بدلون په نامه زياتره په پټو سترگو مني. دوي له واره ښاري فرهنگ قبلوي او خپل هويت، ژبه،



لباس، د ژوند ژواک ډول او پېژندنه بدلوي. يا برعکس، د کليو ځينې وگړي د تمدن له ارزښتونو سره حساسيت غيړت گڼي. د ژوند عصري سيسټمونو ته د شک په سترگه گوري. له بدلون او نوښت سره حساسيت ښيې او تغير او بدلون ته بد وايي. د کليو د خلکو په نظر ښاريان دين ته (ظاهرا) کمه توجه کوي.

- سببونه: ښارونو ته د خلکو کم راتگ او په ډېرو خلکو کې د لږو ورکېدل، زياتره پښتانه په کليو کې اوسېدل، د کليو د خلکو د ژوند او معلوماتو ټيټه سطحه او رواج ته د دين په کچه لور کتل، د ښار او کلي د بېلو بېلو تقاضو او شرايطو د طبيعي بهير اغېزې او نور درست سره هغه سببونه دي چې د ښارونو او کليو په رواجونو کې يې تفاوت او توپير پيدا کړی دی.

- د هوارې لارې چارې: د ښارونو او کليو اوسيدونکو ته د يو شان سهولتونو برابرول، مثبتو فرهنگونو ته په درنه سترگه کتل او په دې باره کې عام پوهاوی پيدا کول، په پرېکړو کې ټولو پرگنوته فعاله ونډه ورکول او د ټولو وړاندیزونه او سپارښتنې منل، اړيکي او راشه درسه زياتول، خلک د فرهنگونو د بدلون طبيعي بهير باندې پوهول، په ښارونو کې د پرديو د کلچر د مخنيوي لپاره د ښو فرهنگي بديلونو پيدا کول، په ښارونو کې د کليو په څېر اسلامي شعایرو ته په درنه سترگه کتل او هغه عملي کول، د کليو د پراختيا لپاره ځانگړي پروگرامونه جوړول. د ښاري کېدا د بهير لپاره د دولتونو او ټولنيزو بنسټونو له خوا لارې چارې لټول.

۴. تاو تريخوالي، زور زياتي او جگړه ماري



- **تشریح: کرکه، کبنه، شخړې، جگړې، دښمنۍ، د پوهاوي او زغم کمۍ، تربرولي، ضد، خېل، ځانځاني، لالچ، شوکه، غلا، د غیرت منفي تعبیر، په تاریخ او نیکونو ویاړ، وژنو او تېري ته د غیرت نوم ورکول، او د راتلونکې لپاره پلان نه لرل هغه ستونزې دي چې پښتانه ورسره تر ډېره لاس وگرېوان دي.**

- **سببونه: د پښتنو خطرناکه طبیعي او سیاسي جغرافیه، په غرنیو سیمو، دښتو او ګرځند ژوند کې د شخصي امنیت لپاره وسلې ته اړتیا، د دولتونو له خوا د خلکو د امنیت په تأمین کې کمزوري، فقر، نیستي او د اقتصادي منابعو کمي، د دولتونو ژر ژر له منځه تګ، د واک خلا، وسله وال مشرۍ ته رسېدل په وسله کې مشري او عزت میندل، له فقر او غمونو څخه زېږېدلې اروايي عوامل، په اسلام سم نه پوهېدل، د زده کړې پوهنې کمي، سیاسي اختلافات، بېکاري، کله کله د لیکوالو او رسنیو له خوا د تشدد تلقین، د نورو هېوادونو لاسوهنې، د ناقانونه وسلو رواج.**

- **د هواري لارې چارې: په امن راوستلو او ساتلو کې د دولتونو له خوا د خپلو مسؤولیتونو ادا کول، د قانون حاکمیت او تنفیذ او جنایې عدالت تطبیق کول، د خلکو د ژوند او معیشت د کچې لوړول، د تعلیم عامول او عصري کول، د عصري او دیني تعلیماتو ترمنځ فاصله له منځه وړل، د شعور د راویښولو او پوهاوي د خپرولو پروګرامونو ته وده ورکول، د رسنیو او مطبوعاتو عامول او کورونو ته رسول، د تورې پر ځای قلم چلولو ته تبلیغ کول، د روزنې تعمیم او خپرولو ته پام کول، د تشدد په کمولو کې د ولسي او دیني مشرانو مرسته جلبول، په بېلابېلو لارو د خلکو ذهنونه روښانول، د دیني مراجعو او عالمانو مرسته ترلاسه**



کول، فطرتي حقونو او د انساني ژوند ارزښتونه په تعليمي نصاب کې
ځای پر ځای کول.

۵. سلوکي ستونزې

- تشریح: په زیاترو سیمو کې نظافت او پاکۍ ته پام نه کېږي. نشو او د مخدرو توکو کارولو ته مخه ډېرېږي. منفي انگېرنو، لکه جادو او کوډو باندې باور لرل، هنر او هنرمند ته په کم نظر کتل، خپلې گټې تر هر څه لوړې گڼل او منفي رقابتونه پالل په زیاترو سیمو او خلکو کې شته دي.

- سببونه: له اسلامي او نورو اړوندو پوهنو څخه ناخبري، ناپوهي، د مخدرو توکو د کرنې او سوداګرۍ شتوالي، د تعليمي نصاب نیمګړتیا او په کې د پوهې، مهارت او سلوک د برخو ناندېولې، د جګړو اثرات، اقتصادي ستونزې، په رښتو کې د تعليمي پروګرامونو کمی، دولس د سواد ټیټه کچه.

- د هوارې لارې چارې: د مخدرو توکو د مخنیوي لپاره د سختو قوانینو عملي کول، د ديني او عصري تعليم او تربیې پیاوړي کول، د رښتو له لارې تبلیغات کول، مدني حقونو باندې د ټولنې پوهول، په نظافت، ښو دودونو او غوره رواجونو باندې د خلکو پوهول، په کلیو او ولسونو کې د متبادل کار پیدا کول، په مختلفو برخو، لکه زراعت، صنعت او نورو کې د عام ولس د پوهولو او د هغوی د ستونزو د حلولو لپاره علمي، تخنیکي او رښتیز پروګرامونه جوړول، په ټول هېواد او په خاصه توګه په کلیوالي سیمو کې د مدني او فرهنګي بنسټونو جوړول او پیاوړي کول.



۶. بنوونې او روزنې پورې اړوند رواجي ستونزې

- **تشرېح:** تعلیم په خاص ډول د نجونو تعلیم ته کم ارزښت ورکول، د سواد ټیټه کچه، د ماشومانو ناسمه روزنه، د خبرو او نظر څرگندولو موقع نه ورکول، رټل، کم گڼل، یتیمانو ته پام نه کول او کم یې گڼل، صلاحیت نه ورکول، مشرۍ ته یې نه پرېښودل.

- **سببونه:** د ښځو د تعلیم په اهمیت نه پوهېدل، د هلکانو او نجونو د جلا تعلیمي مؤسسو نشتوالي، د ښه تعلیمي سیستم نشتوالي، د نصاب ناکړه والي، د خپلې خوښې ځانگو کې د تعلیمي زمینو کمی، د اسلامي او عصري پوهنو تر منځ فاصله، په ځانگړې توگه په لرې پرتو سیمو کې د مدرسو او درسي موادو کمی، د مسلکې او حرفوي زده کړو کمی، د تعلیمي مرکزونو لږه والی، د یونیفورم ستونزې، د تعلیم د کیفیت خرابي، د ماشومانو ناسالنه روزنه، ماشومانو ته د روزنې مناسب چاپیریال نه برابرول.

- **د هوارې لارې چارې:** ټولو سیمو او ولسونو ته په کافي اندازه د ښوونیزو ادارو جوړول، د نجونو د پوهنې لپاره فوق العاده بودجه ځانگړې کول، د تعلیم یافته ښځو د کار اجوره او چټول، د نجونو او هلکانو جلا جلا پوهنځي جوړول، په تعلیمي نصاب کې د دیني او عصري علومو انډول ته پام کول، د لرې پرتو سیمو د نجونو لپاره د آنلاین زده کړو (د لېسې د دورې) پروگرامونه جوړول، د مسلکې او حرفوي زده کړو مرکزنه جوړول، د نجونو د تعلیم لپاره له دیني عالمانو څخه مرسته او فتوا اخیستل، د پوهنې او په ځانگړې ډول د نجونو د پوهنې لپاره د رسنیو یو پراخ کمپاین کول، د ښوونځیو د



سوځولو د مخنيوي لپاره يو پراخ پروگرام جوړول، د هغو سيمو لپاره چې امنيت يې ښه نه دی، ليليه ښوونځي جوړول.

۷. د ښځو او نجونو د ټولنيز حالت په اړه منفي رواجونه

• **تشرېح:** په زياترو سيمو کې نجونې له زده کړې محروميږي. په ځينو سيمو کې اوس هم په بدو کې ورکول کېږي. بوډاگانو ته وده پېږي. په کوچنيوالي کې واده ته مجبورېږي. په زور وده پېږي. د خپلوانو تر منځ د ودونو دود ډېر زيات دی. درانه او ملاماتوونکې ولورونه اخيستل کېږي. نجونې پلورل کېږي، په ځينو سيمو کې په نجونو باندې غړيا چېغه کېږي. په ماشومتوب کې هلکانو ته په نامه کېږي. په نکاح کې د هلک او نجلۍ رضا نه پوښتل کېږي. د ميراث له شرعي حق نه محروميږي. کم او خراب خواړه ورکول کېږي. نارينه اولاد ته د نجونو په نسبت ترجيح ورکول کېږي. په کور کې د ښځو کار کم شمېرل کېږي او په بهر کې هم کمه اجوره ورکول کېږي. د ښځو عين گناه تر نارينه وو ډېره او سخته گنهل کېږي. کونډو باندې ظلم کېږي او په خپله خوښه د واده حق نه ورکول کېږي. د اولاد زېږولو په برخه کې د ښځو روغتيا ته پام نه کېږي - حتي ژوند يې په خطر کې لوېږي. د ښځو مشوره زياتره نه منل کېږي او په پرېکړو کې د گډون حق نه ورکول کېږي.

• **سببونه:** د ښځو د عصري او ديني تعليم کمۍ، د ټولني عمومي فقر او بېوزلي، د ښځو د عايد نشتوالی، له اسلام او بشري حقونو څخه ناخبري، د دښمنۍ او تربگنۍ لپاره هلکانو ته ضرورت، د عايد او مزدورۍ لپاره هلکانو ته ضرورت، په کليو کې د ښځو د ژوند او پوهې د کچې د لوړولو د پروگرامونو نشتوالی يا کمۍ، د نارينه وو بېسوادي، کله کله د ښځو خپل احساساتيتوب او تردد، کله کله د دين



او پښتونولۍ ناسم تعبیر، د نجونو بهر ته نه پرېښودل، د نارینه ځان غوښتنه، د رسنیو منفي نقش، د پردي فرهنگ په افراطي توګه منلو کې د ځينو ښځو غلط مثال کېدل.

• د هوارې لارې چارې: ښځو ته دې داسې تعلیم او مهارتونه ورزده شي چې عاید پیدا کړي شي. د پښتنو په سیمو کې دې قانون حاکم کړای شي چې د جګړې لپاره د ځوانانو اړتیا له منځه ولاړه شي. ښځو ته دې په میراث کې برخه ورکړل شي. په قوانینو کې دې د بې ضرورته زیاتو ودونو، د کوچنیانو د ودونو، په بدو کې د نجونو د ورکولو او نورو مسائلو په باره کې کلک اصول وضع شي. د ښځو په باره کې دې د منفي کلچر او ادبیاتو په وړاندې مبارزه وشي. په ټولنیزو، اقتصادي، تعلیمي او نورو برخو کې دې ښځو ته د ګډون زمینه برابره شي. ښځې دې د مدني ټولنې بنسټونه جوړ او فعال کړي. کورني تشدد او خشونت ته دې په قانون کې د جدي ستونزې په توګه وکتل شي او په وړاندې یې دې مبارزه وشي. خلک دې وپوهول شي چې نارینه او ښځینه اولاد ته په یوه نظر وګوري. د مور او ماشوم روغتیا یې کلینیکونه دې جوړ شي. د ښځو لپاره دې ځانګړې تعلیمي ادارې جوړې شي. په تعلیمي نصاب کې دې د ښځو مسائلو ته زیاته توجه وشي. ښځو ته دې د نکاح او طلاق په مسائلو کې شرعي معلومات ورکړل شي. له اسلام او بشري حقونو څخه دې تر او ښځې دواړه خبر کړي شي. تر او ښځې دې وپوهول شي چې دیني، ملي او انساني ارزښتونو ته پام وکړي.

۸. د مثبتو رواجونو او مؤسساتو کمزوري کېدل

• تشریح: د پښتنو ځینې مثبت رواجونه او مؤسسات لکه: جرګه، دېره، حجره، چغه، ننواټې، ناغه، بسپنه، اشر، مېلمه پالنه او



ځينو نور چې د ستونزو د هوارې پخواني سيستمونه دي، په ځينو سيمو کې د کمزوري کېدو په حال کې دي.

• سببونه: له مثبتو رواجونو نه د سياسي او اقتصادي گټو لپاره ناوړه استفاده، په ځينو سيمو کې پخوانيو رواجونو ته د ضرورت کمې، د بېلابېلو فرهنگونو هجوم، د زمانې تقاضې او د حالاتو بدلېدل، د انسانانو د ارزښتونو او د جامعې له عيني واقعيتونو سره سم د رواجونو د بدلېدا طبيعي بهير.

• د هوارې لارې چارې: په هغو سيمو کې چې لا هم عنعنوي سيستمونو ته اړتيا ده، نو د هغو د ژوندي ساتلو او فعالولو لپاره دې کار وشي. دادي طبيعي وگڼل شي چې کوم رواجونو ته ضرورت پاتې نه شي، هغه نور له منځه ځي. کومو رواجونو ته چې لا هم ضرورت شته، هغه دې عصري شي او يا دې ورته متبادل سيستمونه فعال شي. د مثبتو ولسي رواياتو د خوندي ساتلو لپاره دې داسې هڅې وشي چې د دې مؤسسو واک بېرته د قامي مشرانو لاس ته ورشي.

درېيم: د پښتو ژبې د ودې په مخه کې پرته ستونزې

ژبه د انسان د هويت يوه نښه او د پوهاوي تر ټولو مهمه وسيله ده. ټولې ژبې د الله تعالى د قدرت نښې دي او هره يوه ژبه د بشريت د سترې کورنۍ يو گډ فرهنگي ميراث دی چې ساتنه، پالنه او روزنه غواړي. په مورنۍ ژبه زده کړه، خبرتياوو او معلوماتو ته لاسرسی (چې د ژبې په واسطه تر لاسه کېږي) او د هويت لرل او ساتل په بشري حقونو کې راځي او هر بشري حق په يوه اندازه عام، مهم، حياتي، يو له بله نه بېلېدونکې او د عملي کېدا وړ دي.



پښتو ژبه د منځنۍ آسيا، جنوبي آسيا او غربي آسيا په منځ کې د مېشت يوه لوي قام ژبه ده. شا و خوا شپېته ميليونه وگړي ورباندې خبرې کوي. خو د دغومره لوي شمېر نفوس او د دوی د سيمې له لور ارزښت سره سره ورته ډېره کمه توجه شوې ده. همدغه وجه ده چې تر اوسه پورې يې لازمه وده نه ده کړې. پښتو ژبه د پرمختگ ډېر لوي پوټنشيل لري او په لږ وخت کې چټکه او اساسي وده کولی شي. خو که له مخې يې پرته ستونزې لرې شي.

د پښتو ژبې په وړاندې پرته غټې ستونزې دا دي:

۱. پښتو ژبه په دفتري او رسمي چارو کې نه کارول کېږي او يا ډېره کمه کارول کېږي.

- تشرېح: پښتانه په دفترونو کې په پښتو باندې کار نه کوي. له دې سره سره چې د پښتو رسمي حيثيت په اساسي قانون کې تسجيل شوی، اما د افغانستان دولت خپل ماموران په پښتو ليکلو نه مکلفوي. ځينې ماموران پښتو ليکلی نه شي، او په ځينو برخو کې له پښتو ليکنې او کارونې سره پټ او څرگند مخالفت کېږي. عام پښتانه لاد هويت په ساتنه، ملت جوړونه او ښوونه روزنه کې دخپلې ژبې له اهميت څخه ناخبره دي.

- سببونه: په دولت کې د پښتنو مامورانو فيصدي ډېره کمه ده. حکومتونو په پټ ډول دې ته زمينه برابروله چې د ژبې په برخه کې اساسي قانون پلي نه شي. پښتانه ماموران د بې کورۍ او فقر دومره ژورې ستونزې لري چې د ژبې مسألې ته يې اصلا پام نه دی. د پښتو دفتري اسنادو لپاره موډلونه او لارښودونه نه دي جوړ شوي....



• د هوارې لارې چارې: ټول پښتانه ماموران دې خپل

دفتري کارونه په پښتو وکړي. پښتانه وزیران او نور اداري مشران یې دې له خپلو دفترونو پیل کړي. اداري مشران دې په لومړۍ مرحله کې خپلو پښتنو مامورانو ته ډاډ ورکړي چې پښتو مکاتبه کومه ستونزه نه، بلکې یو قانوني عمل دی. په ادارو کې دې خلک د آزاد رقابت له لارې ځای پر ځای شي. د پښتو دفتري اسنادو لارښودونه او موډلونه دې جوړ او مامورانو ته دې تدریس شي. ولسمشر او پارلمان دې د قانون د تطبیق د اصلي مسؤلانو په توګه خپله دنده ترسره کړي. په دفترونو کې دې د پښتو ژبې د کارونې لپاره تخنیکي وسیلې برابرې شي. د پښتنو په ګډون د ټولو مامورانو اقتصادي ستونزې دې حل شي. حکومت دې ټولو افغانانو باندې په پښتو او دري دواړو رسمي ژبو په تدریجي توګه د شفاهي او تحریري افهام او تفهیم شرط کېږدي. د ورانکارو مخه دې د قانون په وسیله ونیول شي. په کوزه پښتونخوا کې دې په قانون کې د پښتو ژبې د ځای پر ځای کولو او د هغې د پلي کولو لپاره سوله ییزه او مشروع مبارزه وشي او د پښتونخوا ایالتي او د اسلام اباد مرکزي حکومتونه دې د پښتنو ددغه حق په ورکولو کې نور غفلت نه کوي.

۲. پښتنو ته په مورنۍ ژبه د زده کړې حق نه دی ورکړل شوی

• **تشریح:** په ښوونځیو او پوهنتونونو کې په مورنۍ ژبه تدریس نه شته، او یا کم دی. ښوونکي او استادان زیاتره په مورنۍ ژبه زده کړې ته توجه نه کوي. په مورنۍ ژبه د زده کړې لپاره کافي درسي



مواد نه دي برابر شوي. پښتنو ته په مورنۍ ژبه د زده کړې حق بشپړ نه دي ورکړل شوي.

- سببونه: په افغانستان کې د قانون نه تطبیق او په کوزه پښتونخوا کې د پښتنو محکومیت، د دولتي چارواکېو غفلت، په ښارونو کې د پښتنو کم او خور وور نفوس له خوا خپل دغه حق په کلکه نه غوښتل، د کادرونو او شعور کمی، د پښتو ژبې او پښتنو عمومي فقر او وروسته پاتې والی.

- د هوارې لارې چارې: په افغانستان کې دې قانون پلي او په کوزه پښتونخوا کې دې د پښتنو دغه حق یقیني شي. پښتانه دې ښاري شي او په مورنۍ ژبه د زده کړې له اهمیت نه دې خبر کړي شي. د دولتي او نادولتي ټولنو او ولسونو تر منځ دې د همغږۍ هڅې او هلې ځلې زیاتې او منظمې شي. پښتانه ښوونکي او استادان دې وروزل شي او ودې هڅول شي چې په مورنۍ ژبه تدریس وکړي. په پښتو ژبه دې تدریسي مواد برابر شي. د افغان کولتوري ټولنو جرگې او نورو فرهنګي ټولنو له اسنادو او تجربو څخه دې ګټه واخیستل شي. د ښوونکو د روزنې په موسسو کې دې زده کړه په دواړو ژبو شي چې راتلونکي ښوونکي په دواړو ژبو د تدریس وړتیا ولري.

۳. په رسنیو او هنري فعالیتونو کې پښتو ژبه د اړتیا په اندازه نه کارول کېږي

- تشریح: پښتو په رسنیو او هنري چارو کې کمه ده. په پښتو ژبه ډېر کم هنري فعالیتونه کېږي. ژورنالستان او د ابتکاری پروګرامونو چلوونکي کم دي. پښتنو پر رسنیو پانګونه نه ده کړې.



- **سببونه:** پښتانه لا د رسنيو او هنرونو په اقتصادي گټو نه دي روږدي شوي. دا چې د پښتنو د زده کړې ژبه خپله نه ده، نو کله کله ورته تر خپلو ژبو د نورو رسنۍ او هنري چارې ډېرې مهمې ښکاري. دولتونو او حکومتونو پښتو رسنيو او هنرونو ته کم کار او پام کړی دی. د هنرمندانو او رسنيو د کارکوونکو منظمې ټولنې کمې دي.

- **د هوارې لارې چارې:** په اقتصادي گټو د ولاړو رسنيو او هنرونو روزنې ته دې منظم کار وشي، چې د ولس په ملي او ټولنيزه روزنه کې مرسته وکړي. ممثلان، ژورنالستان او د رسنيو تخنيکي کارکوونکي دې وروزل شي او ددوی د انسجام لپاره دې ټولنې جوړې شي. دولتونه دې له پښتو رسنيو سره مرسته وکړي. ولسونو کې دې تبليغات وشي چې خپلې رسنۍ واورې، وگوري، ولولي او تقويه يې کړي، سوداگر او پانگوال دې له خپلو رسنيو سره مرسته وکړي او اړيکي دې ورسره وساتي. په رسنيو کې دې د پښتو ژبې اصلي او عادي بهير ته په جدي توگه پام وشي او په دې برخه کې دې له تکلف او تصنع څخه ډډه وشي. د رسنيو چلوونکي او خاوندان دې داسې پروگرامونه جوړ او وړاندې کړي، چې د هېواد، سيمې او حتی نړۍ په کچه له نورو رسنيو سره مقابله وکړای شي او د پښتنو د اړتياوو او ديني او ملي ارزښتونو مطابق وي.

۴. په ديني آثارو کې د پښتو ژبې برخه کمه ده

- **تشریح:** پښتو په پوره ډول د دين او مذهب ژبه نه ده. مهم ديني آثار ورته نه په پوره اندازه راژباړل شوي او نه په کې په کافي اندازه ليکل شوي دي.



- سببونه: ديني عالمانو دې لوري ته كمه توجه كړې ده. په پښتنو كې د لويو ديني عالمانو او منظمو ديني مدرسو كمى دى. داسې بنسټونه چې د ديني آثارو د ليكنې، ژباړې او خپرولو لپاره كار وكړي، كم دي.

- د هوارې لارې چارې: دين او ژبه دې ترلې ارزښتونه وگڼل شي. تفاسير دې ترجمه شي. د ملايي او عامې پښتو د نږدې كولو او يوځاى كولو هڅې دې وشي. د ټكي په ټكي ترجمې پر ځاى دې د عادي او معياري پښتو كارولو ته كار وشي. اهم ديني آثار دې درست وژباړل شي او د دين د ټولو علومو او فنونو ډولونه دې پښتو ته راواړول شي. پښتانه اديبان او پوهان دې له ديني مدرسو سره همكاري وكړي چې ديني علوم په عادي او معياري پښتو وژباړي. ديني ارگانونو سره دې همكاري وشي.

۵. په عامو چارو كې د پښتو ژبې استعمال كم دى

- تشرېح: په عامو او سوداگريزو چارو كې پښتو كمه كارول كېږي. د ژبې پر بنسټ كورني نظام جوړولو ته پښتانه كم پام كوي. د روښانفكره، روحاني او اجتماعي بنسټونو ترمنځ همغږي كمه ده. پښتانه ډېر ژر خپله ژبه پربردي او د نورو په ژبو افهام او تفهيم كوي.

- سببونه: پښتو ژبه، ادب او هنر د اقتصادي گټې وټې د ترلاسه كولو وسيله شوې نه ده. پښتو په دربار او دفتر كې نه شته. په ښارونو كې د پښتنو د خورور شمېر له امله دوى په نورو كې منحلېږي. په ښځه او مېړه كې كه يو هم پښتون نه وي نو راتلونكې كورنۍ پښتو ژبه



هېروي. سوداگر او عام پښتانه په پښتو کارولو کې کومه ګټه او په نه کارولو کې یې کومه ستونزه نه ویني .

• د هوارې لارې چارې: پښتانه دې له خلکو سره په لومړي ځل مخامخ کېدا کې له هر چا سره پښتو ووايي. دوه یمه ژبه دې یوازې هغه وخت وویل شي، چې مقابل لوري په پښتو (بڅي) نه پوهیږي. څوک چې پښتانه نه دي او مات ګوډ پښتو غږېږي، باید وهڅول او وستایل شي. کورنۍ دې ماشومان وپوهوي، چې په خپله ژبه خبرې وکړي. ښار، بازار کې د دوکانونو، شرکتونو، او نورو ملکیتونو لوحې، شخصي سندونه او لیکونه دې په خپله ژبه ولیکل شي. رسنیو ته اعلانونه دې په پښتو ورکړل شي.

۲. پښتو په علمي، ادبي او ژبپوهنیزه برخه کې ستونزې

لري

• تشریح: د رسمي او ولسي ژبې او ادب ترمنځ توپیر یا فاصله ډېره شوې ده. په پښتو کې ضروري او علمي آثار کم دي. د پښتو د انکشاف لپاره کوم نړیوال علمي مرکز نه شته. د لهجو د پیوستون او خپرې لپاره پوره هڅې نه دي شوي. د ژباړې د فرهنګ محدودوالي او د یوه علمي مرکز نشتوالی، د ژبپوهانو کمی، له عصري تخنیکي وسیلو سره د پښتو ژبې واټن، د پښتنو لیکوالو د یوه سراسري مرکز نشتوالی، د چاپي او نشراتي مرکزونو کمی، د پښتو آثارو د یوه بشپړ ډیټابیس نشتوالی او د ساده او اسانه کوچنیو ګرامرونو او د ژبې د آسانې زده کړې د کتابونو او لارښودونو نشتوالی تر ټولو غټې ستونزې دي.



• **سببونه:** په دولت او حکومت کې د پښتو درسمي کېدا تجربه ډېره لنډه او نیمګړې ده. له بده مرغه، شخړو او جګړو دغه تجربه لا پسې ټکنۍ کړې ده. د ژبې د علمي او معیاري کولو منظم سیستمونه نه شته. متخصص او په لوړه کچه روزل شوي پوهان کم او د نشت په حساب دي. دولتونه او حکومتونه خپل مسئولیتونه نه تر سره کوي.

• **د هوارې لارې چارې:** ولسي ژبې او ادب ته دې پام وشي. له علمي ژبې سره یې دې د نږدېوالي پروګرامونه جوړ شي. د پښتو ژبې د ودې لپاره دې یو وجهي صندوق جوړ شي. د ډاکټرۍ (Ph.D.) تر کچې پورې دې د پښتو د زده کړو امکانات برابر شي. په پښتو ژبه دې لومړۍ لاس کتابونه ولیکل شي-نه دا چې د ژباړې له لارې هر څه پښتو ته راواړول شي. د اقتصاد، ټکنالوژۍ، سیاست او نورو ساحو کې دې پښتو آثار ولیکل شي. د پخوانیو هلو ځلو په رڼا کې دې د پښتو واحد لیک دود لپاره کار ته دوام ورکړل شي. د پښتو ژبې د معیاري ګرامر لیکلو او د پښتو اسانې زده کړې لارښودونو لیکلو لپاره دې کار وشي. تخنیکي او علمي کتابونه دې ولیکل شي او ویب پاڼې دې جوړې شي. ولسونه دې له حکومتونو نه په کلکه خپل حقونه وغواړي. لنډۍ او نور ولسي ادبیات دې په بهرنیو ژبو وژباړل شي. هرښه کتاب دې پښتو ته راوژباړل شي او په دې برخه کې دې ضروري کتابونه تر نورو مخکې کړای شي. پښتو آثار دې په نورو ژبو وژباړل شي. د افغانستان په هر ولایت او د پښتونخوا په هره ضلع کې دې د ریسرچ (څېړنې) مرکزونه جوړ شي. کال په کال دې پښتو نړیوال کنفرانس ته ورته کنفرانسونه جوړ شي چې د کارونو د پرمختګ جریان وڅاري او تر تحلیل او ارزونې وروسته یې د نویو پروګرامونو سپارښتنې وکړي.



د فرهنگيانو او روښانفکرانو رول او حالت:

د دغو پاس ستونزو د حل د وړاندیزو د پلي کولو او تعقیبولو تمه له فرهنگي ملگرو کېږي، خو دوی پخپله یوه نړۍ ستونزې لري، لکه:

۱) د دوی زیاتره د شخصي فرصتونو په تمه دي، دا د هر انسان په شان د دوی هم حق دی، خو دوي سره د ملت یو امانت دی چې هغه د دوی استعداد دی. باید منظمو ټولنیزو هڅو ته هم وخت ورکړي، ځکه ټولنیز بدلون په فرد منع ته نه راځي.

۲) زموږ ځوان فرهنگیان د خپلې سويې لوړولو لپاره ژوره مطالعه نه کوي، ورځپاڼه، د شعر او داستان کوچنۍ رسالې فکر نه شي روزلې، یوازې ذوق خړوبولی شي. د ژور او رسا فکر روزلو لپاره د دین، تاریخ، فلسفې، عالي ادبیاتو، ټولنپېژندنې، انسان پېژندنې ارواپوهنې او نورو برخو ژوره مطالعه پکار ده.

۳) د زیاتره فرهنگي ملگرو مصروفیتونه پردې منحصر دي چې په مشاعره کې شعر ولولي، د کره کتنې غوندې و ته ورشي، په فیس بوک کې خپل شعر شریک کړي او په گردې مېز کې مباحثه وکړي.

۴) سره له دې چې د خدمت او شریک کار لپاره ډېرې لارې شته، خو د هر چا جلا-جلا لارې دي او (دلته هر سړي پیدا دی خپل خپل کار لره کنه)

۵) زیاتره ملگري پر کوچنیو مسئلو مصروف دي. که یو چا په شپه کې په کوم محفل کې کومه بې ادبه خبره کړې وي، یا یې کومه نامأنوسه کلیمه کارولې وي، دوی به ورپسې شمعې ولگوي او هغه به دومره مشهور کړي چې ده به یې تصور هم نه کاوه.



۶) بې شمیره حرکتونه پیلېږي او بیرته سقوطیږي. زیاتره دوه دوه نفري حرکتونه وي. دوه نفره یې سبا بیل وي، هر یوه ځانته یو یو ملگری پیدا کړي وي. بیا هغه دواړه سره بیل وي او کبسه له سره پیل وي.

۷) په گرمو ورځو کې گرم وي: د ټاکنو ورځې دي، دا ورځ ده او هغه ورځ ده، خو ژوند او د سمون لپاره مبارزه یوه ورځ کې نه کېږي، هغه دوامدار تعهد غواړي. د تداوم، ثبات او تکلیف کارونه موږ زیاتره ستړي کوي.

۸) زیاتره ملگرو سره د رهبرۍ خیالونه شته خو پلان شوو کارونو ته تن نه ورکوي

a. نه د وسپنې خپلۍ په پنبو کوي، نه د سیلاب په مقابل کې د لامبو چل زده کوي

b. نه شکسپیر او خوشال کېدو لپاره ټوله شپه په لوستلو او تفکر په وینښه سبا کوي

c. نه د خیر، فلاح او صلاح لپاره هر کور ته سل ځلې د دعوت لپاره ورځي

d. نه تر سل ځل غورځېدو وروسته د بیا جگېدو هڅه او عزم کوي

که همدغسې روان یو، نو دا کشتۍ به منزل ته ونه شو رسولای: اگر این معلم است و این ملا، کار طفلان را خراب میبینم

زما وړاندیز زما فرهنګي ملگرو ته دادی چې دا وطن تر هر بل یوه ډېر کار او خدمت ته اړتیا لري او دغه تمه له هم تاسو څخه ده. انفرادي هڅې مو منسجمې او متمرکزې کړئ. موضوعات او د کار ساحې سره وټاکئ، ټول ملگري په هغو کارونو مصروف کړئ دوی یې ښه کولی شي، له داسې پروگرامونو ملاتړ وکړئ چې هم لنډه گټه کوي او هم اوږد مهاله.



فېروز خان صادق

د پښتون مشرتابه خلا

دا حقيقت لکه د لمر روښانه دی چې پښتانه زرگونه کاله لرغوني تاريخ لري. دغسې دوی خپل ځانگړي روايات، اقدار، تهذيب، تمدن، دود، دستور او عنعنات هم لري او دا هغه بهادر، جرات مند، مېړنی او تاريخي قام دی، چې تل يې پخپل ننگ، ناموس، وطن غېرت کړی دی او په نړۍ کې يې د خپل ځانگړي فطرت او طبيعت يو جدا حقيقت قايم کړی دی. د پښتون قام وگړي انتهاپې زړه سواندي، خبرخواه، همدرد او له نورو سره د ښېگړې په صفاتو سينگار او سمبال دي. د لوظ پابند او د روغې جوړې منونکې دي، په ټولنيزه توگه دوی داسې کارنامې ترسره کړي دي چې نور قومونه او ولسونه ورته هېران دي او په ځانگړې توگه يې هم کړي، داسې د جرات او ځانگړي شجاعت څرگندونه کړې ده. چې يوه نړۍ يې متعرفه ده. سره له دې چې ددې قوم په اړه په عامه توگه دا ويل کېږي چې تعليم نه لري، بلکې د تعليم مخالفت کوي خصوصاً په نجونو خو بيخي د زده کړې دروازې بندې ساتي بيا ځينې روايتونه او قدغنونه هم داسې دي چې د زده کړو په لاره کې خنډان گڼل کېږي. خو ولې بيا هم پښتانه وگړي په مختلفو څانگو کې داسې کارنامې ترسره کوي هم په تېرې زمانې کې او هم اوس مهال چې ټوله نړۍ يې په حيرت کې اچولې ده. د فکر ځای دی چې هر کله د يو قوم کوچنيانو او ځوانانو ته خصوصاً نجونو ته د تعليم لارې هم تړلې شوې وي. له ځانگړو بندېزونو او قدغونو سره هم مخ وي ولې بيا هم دومره پرمختگ وکړي نو يقيناً چې دا ددې خبرې غمازي کوي چې پښتانه ډېر باصلاحيته قوم دی. خو که چيرې دوی د روزنې، پالنې، زده کړې او ښوونې بندوبست په سمه توگه وکړاي شي او په صحيح اسلامي او افغاني طريقې سره ورته تعليم ورکړي



شي، نو د نړۍ تر هر قوم زيات پرمختگ کولی شي او ډېر ناممکن کارونه ممکن کولی شي. ځکه چې دا قوم ډېر زړه وړ او جراتمند قوم دی. چې په هر حال کې دوی د خپل محنت او صلاحیت په برکت لارې وباسي لنډه دا چې پښتون ډېر لرغونی له کمال او هنر نه ډک قوم دی. چې د نړۍ په مختلفو هېوادونو یې حاکمیت هم کړی دی او د پښتنو بادشاهۍ سلسله په ټول هندوستان کې مشهوره ده. چې تر اوږدې مودې پورې یې ډېره په عادلانه توګه بادشاهي کړې ده، خو له بده مرغه چې پښتون قوم د دومره لوی تاریخ درلودلو باوجود په بعضې اړخونو کې تر نورو قومونو څخه ډېر وروسته پاتې شوی دی، لکه د مثال په توګه پښتون قوم په هره زمانه کې د یو مخلص، ذهین او ځیرک مشر د سیوري څوک نه دي پیدا شوی چې دا خو اور تس نس قوم یې په یو ټغر راغونډ کړی وي یا اوس یې راغونډ کړي. ځکه چې د پښتنو دا لویه بدمرغي ده چې دوي د ځان نه بغير بل څوک مشر نه مني هر یو ځان زمري بولي او نور ورته گیدران بنکاري. حال دا چې دا ممکنه نه ده چې هر څوک دې زمري شي او د دنیا تاریخ شاهد دی چې د ټول قوم مشري یو کس کوي. هر څوک ددې جوګه نه وي او هغه قوم پرمختګ کولی شي چې د خپل مشرتابه په احکاماتو او پریکړو په خلوص او اتفاق سره عمل کوي. ولې د پښتون قوم بخت په دې لړ کې بېدار نه دی او د بې اتفاقی بنکار دي. له دې سره یوه مهمه خبره هم کولی شي چې د پښتون اتحاد د یوې توطیې له مخې تار تار کېږي، خو دا لا تر اوسه پورې چا معلومه نه کړه چې ددې توطیې تر شا څوک دي او ولې د پښتون قوم وحدت ته زیان رسوي په دې لړ کې زموږ پوهانو ته د خپلو صلاحیتونو، تجربو او ادراک پر بنسټ کار کول پکار دي چې د پښتون وحدت خلاف سازشي لاسونه راڅرګند کړي او د هغو مخونه بې نقابه کړي. کوم چې په دې سازش کې ککړ دي. له بده مرغه دا حقیقت هر څوک مني چې پښتون قوم مشرتابه نه لري خو ددې لپاره عملي



کار تر اوسه پورې چا هم ونه کړو چې د پښتون د یووالي او د دوی د رهبرۍ او مشرۍ لپاره لاره هواره کړي. ټول پښتون په یو مزي وپيې. ځکه چې نن پښتون قوم له کومو مشکلاتو او کشالو سره مخ دی، کوم جنگونه چې په پښتنه سیمه کې شروع کړای شوي دي. ددې ټولو بنسټیز علت د پښتون رهبر نشتوالی دی. د پښتون راغونډېدل، یو کېدل د دوی د هر دښمن ماتې ده، لکه خوشال بابا چې وایي.

اتفاق په پښتانه کې پیدا نه شه
گنې مابه د مغل گریانو پاره کا

اسلام دین هم موږ ته د یووالي لارښوونه کوي او دا د خوښۍ ځای دی چې پښتانه د اسلام پر سپېڅلي دین کلک مین دي او پر اسلامي تعلیماتو باندې عمل کوي. هم ددې لارښوونو په نتیجه کې موږ ټول پښتون قوم ته پکار دي چې په یو مشرتابه راجمع شو او د یووالي څرگندونه وکړو. بله زموږ د قوم دا هم بدمرغي ده چې اقتدار یې لاس ته راغلی دی، خو ولې بیا هم د خپلې ژبې، کولتور، ادب او د خپل ملت لپاره یې کوم بنسټیز ګامونه نه دي پورته کړي، خصوصاً د ژبې په برخه کې خو ترې تاریخ ډېر ګيله من دي او وایې چې دوي په خپلو بادشاهيو کې د دوی دولتي او درباري ژبه پردی وه د لیک لوست ژبه پردی وه، ځکه خو پښتو ژبې هغومره پرمختګ ونه کړو څومره چې یې تاریخ اوږد دی او اهمیت یې معلوم دي. داسې نور هم ډېر عوامل او علتونه دي چې هغه د پښتون قوم د پرمختګ په لاره کې خنډونه دي. اوس موږ ته ضرورت ددې خبرې دی چې نور زموږ د یوويشتمې پیړۍ پښتون ځان وپېژني او د پښتون مشرتابه دا خلا پخپل سوچه فکر، سپېڅلي سوچ او روښانه ذهن د یو داسې مشرتابه په صورت کې پوره کړي چې څلورو کورونو پښتنو لپاره د منلو وړ او د رهبرۍ جوګه وي او هم دا هغه فېصله او



ذريعه ده چې په پښتنه سيمه کې لگېدلي او وژلي او پښتون قوم د موجوده او راتلونکېو بد مرغيو سره د مقابلې وړ گرځولي شي. نن چې پښتانه د دنيا په گوټ گوټ کې د هجرت او اذيت کوم ستونزمن ژوند تېروي د هغه نه نجات موندلی شي او د يو امن خوښې، وطن پرست او د ملت خبرخوا په عصري علومو پوه، مهذب او مترقي قوم ترې جوړېدی او د نړۍ په قومونو کې د سيال قوم په توگه خپله پېژندگلوي جوړولی او ساتلی شي.

www.melitahrik.com
0777 400 116



د پوهنې د وزیر ډاکټر غلام فاروق وردګ

د جومات او ښوونځي تر منځ واټن او

د افغان ماشوم غمیزه

الحمد لله وكفى والصلاة والسلام على عباده الذين صطفى وبعد:

قل هل يستوي الذين يعلمون والذين لا يعلمون

د ډېرې خوښۍ او خوشالۍ ځای دی، چې نن د یوې خورا مهمې، حیاتي، دیني او انکشافی موضوع د خپرلو په موخه ددې ستر کنفرانس له لارې ستاسو درنو عزیزانو په خدمت کې یم او په دې اړه خپل نظر در سره شریکوم. غونډې ته ستاسو د هریوه راتګ بختور غواړم، هر کله راشئ قدمونه مو زموږ په لېمو. په دې او دې ته ورته معارف پاله غونډو کې ستاسو ګډون او برخه اخیستنه، د هېواد د ځوان نسل له روزلو او زموږ او ستاسو بچیانو ته د هغوی د خدایې حق (تعلیم او تربیې) له ورکړې سره ستاسو محترمینو بې حده مینه ښیې، چې زه یې د زړه له کومې ستایم او تقدیر یې کوم.

ددې ترڅنګ د کنفرانس له تنظیموونکي، د هېواد له علمي او ادبي شخصیت پوهنوال محمد اسمعیل یون څخه مننه کوم، چې د لومړي ځل لپاره یې په هیواد کې د هیوادنیو مشکلاتو د خپرلو او هغو ته د حل لارې موندلو په موخه داسې ستر پروګرام جوړ کړ، خدای دې ددې ښېګڼې له مخې اجر و نه ورکړي.



عزیزانو، لکه څنګه چې دوستانو اشاره ورته وکړه، د دې کنفرانس عمده موخه په افغانستان کې د تېرو اوږدو جګړو له امله رامنځته شوې غميزه او پر افغان ولس یې اغېز دی.

ماته به د معارف د وزیر او په دې برخه کې ستاسو د یوه خدمتګار په توګه ډېره ښه وي، چې ددې غميزې او د پوهنې برخې ته له هغې د راپیدا شویو ستونزو په اړه خبرې وکړم.

یو مهم بحث چې په افغانستان کې د پوهنې په برخه کې ډېر مطرح دی او د کنفرانس غوښتنه هم داوه، چې موږ رڼا پرې واچوو، هغه د ښوونځي او مدرسې بحث دی، یا که په مشخص ډول ووايو، د معاصرو عصري علومو او له ډېرې پخوا را روانو ديني علومو بحث، چې متأسفانه تردې وړاندې په یوه سترګه نه ورته کتل کېدل.

موږ په داسې حال کې، چې د اسلام مبارک دين د خپلو ټولو ديني معتقداتو او کړنو منشا بولو او دا پر ځان فرض ګڼو، چې هر اقدام او هر عمل مو د اسلام له مبارک دين سره برابر وي، په ټول افغانستان کې په اسلامي او افغاني اصولو د ولاړو معیاري او پرمختللو زده کړو غوښتونکي یو او د داسې یوه تعلیمي نظام د رامنځته کېدو هوډ لرو، چې رسمي او متبادل تعلیمات پکې یو د بل ممد او متمم وي.

په دې ترڅ کې د لوی خدای ج په مرسته او د ولس په بې شانه همکاريو تر توقع لوړو اهدافو ته رسېدلي یو او لاهم پرمختګ کوو.

موږ د پورتنی اصل په پام کې نیولو سره په خپل تعلیمي نصاب کې اسلامي او عصري دواړو زده کړو ته د یوې با ارزښته فریضې په سترګه ګورو او دې اصل ته پوره ژمن یاستو، خو په څنګ کې یې دا هم منو، چې د تېرو اوږدو کلونو جګړو، ناخوالو، بهرنیو لاسوهنو، د ولس پر وړاندې



راتوکېدلو بد بینو او په ټوله کې د افغانستان د معارف پرواندي را پیدا شویو خنډونو او د بنسټونو دې ته زمینه برابره کړې، چې د مدرسې او بنسټونو ترمنځ واټن رامنځته شي.

دغه ستونزه د افغانستان د آزادۍ تر ګټلو وروسته د غازي امان الله خان له مهاله، له هغه وخته رامنځته شوه، چې په هیواد کې د معارف د تمدن او زموږ د هیواد د باسواده کولو هڅې پیل شوې. متاسفانه له هغه وخته زموږ د دیني او عصري زده کړو بهیر متضاد مسیرونه خپل کړل او یو ډول منفي رقابت رامنځته شو.

د بنسټونو او مسجد دغې ټپل شوې، ناروا، نا مطلوبې، مضرې، تباه کوونکې او په پایله کې د نورو له خوا د بکته شوې منفي سیالۍ نه یوازې دا چې زموږ د معارف سیستم په بنسټیز ډول اغېزمن کړ، بلکې په هیواد کې یې د ګڼو تربیګنیو بنسټ کېښود او د زرګونو افغانانو ژوند یې واخیست.

دې نا سالم رقابت زموږ هیواد داسې یوه ځای ته ورساوه، چې متاسفانه څو کاله وړاندې یې د نړۍ په کچه له بنسټونو او بنسټیز بهیره د بهر پاتې شویو ماشومانو شمېره تر هر چا لوړه وه او په هېڅ صورت یې د سیمې او نړۍ له هېوادونو سره په پوهنیز ډګر کې رقابت نه شوي کولای. ددې ترڅنګ یې زموږ د دیني او عصري منل شویو زده کړو مسیرونه کاره کړل او ولس یې د بې سوادۍ او له تعلیمه لرې والي کندی ته ټیټل واهه.

ددې ستر ناوړین په پایله کې یې زموږ (۱۲) میلیونه هیوادوال د بې سوادۍ کندی ته ټیټل وهل او د بنسټونو د عمر شاوخوا (۸) میلیونه تنګي ماشومان او زلمیان یې بنسټونو ته له تلو بې برخې کړل.



موږ په داسې حال کې، چې یاد منفي بهیر د افغانستان د تاریخ تر ټولو کرغېړن او تور بهیر بولو، د هغه د په ټپه درېدو په اړه مو اوږده او اغېزناک گامونه پورته کړي.

دولس کاله وړاندې موږ ته د پوهنې یو داسې نظام را پاتې و، چې تر یو میلیون څخه ټیټ شمیر نارینه زده کوونکو په (۳،۴۰۰) تعلیمي موسساتو کې د (۲۰،۰۰۰) ښوونکو له خوا په غیر معیاري ډول زده کړې په کې کولې، واحد تعلیمي نصاب موجود نه و او د زیاترو تعلیمي موسساتو ودانۍ تخریب شوې وې، داپه داسې حال کې ده، چې اوس زموږ د زده کوونکو شمیر (۱۰،۵) میلیونه تنو ته رسیدلی چې د (۲۱۱،۰۰۰) ښوونکو له خوا په (۱۲،۲۰۰) تعلیمي موسساتو کې د یوه معیاري نصاب په موجودیت کې په زده کړه بوخت دي.

پوهنې وزارت په دې توانېدلی، چې د تېرو (۱۲) کلونو په جریان کې شاوخوا (۲۱۳) میلیونه جلدو درسي کتابونه چاپ کړي، چې له دې ډلې تر (۵۷) میلیونو ډېر یوازې سې کال چاپېږي. تر (۸۰۰۰) څخه زیاتو ښوونځیو ته یا خو له سره نوې ودانۍ جوړې شوي او یا ترمیم شوې دي.

همدارنگه د پوهنې وزارت توانېدلی چې نه یوازې په ملي، بلکې په نړیواله سطح خپل بریالیتوب په اثبات ورسوي چې د:

GPE

UN Ed. Above All,

UK GGECE,

Qatar Educate a child,



UAE New Initiative,

په پروگرامونو کې د افغانستان وياړمن غړيتوب يې نمونې دي او د دې برياليتوبونو لړۍ به د لوي خداي (ج) په توکل نوره هم دوام پيدا کوي.

همدارنگه موږ په دې وتوانېدلو، چې د هيواد له څلورو ميليونو ډېر وگړي د سواد زده کړې په کورسونو کې د روزنې له مخې باسواده کړو. په دې ترتيب سره اوس زموږ د (۱۲) ميليونو هغو هيوادوالو شمېره چې ليک لوست نه شي کولای (۸) ميليونو ته راښکته شوې او په دې ترتيب سره مو په هيواد کې د سواد کچه له ۲۰% څخه ۳۴% ته لوړه شوې ده.

پوهنې وزارت همدا اوس په ټول هيواد کې تر (۳۰،۰۰۰) ډېر د سواد زده کړې کورسونه لري، چې د (۳۰،۴۴۲) تنو استادانو له خوا په کې (۷۷۰،۰۰۰) تنه د ليک لوست په زده کړو بوخت دي.

يادې لاسته راوړنې يوازې په پورته برخو کې نه خلاصه کېږي. موږ د پوهنې په اوسني سيستم کې د تخنيکې او مسلکې زده کړو برخې ته هم جدي پاملرنه کړې ده. په دې برخه کې موږ د گوتو په شمار انستيتونو او مسلکې ښوونځيو څخه پيل وکړ او اوس د لوی خداي (ج) په مرسته په ټول هيواد کې د مسلکې او تخنيکې زده کړو (۲۴۹) ښوونځي او انستيتونه لرو، چې (۱۴۲) يې ښوونځي او (۱۰۳) يې انستيتونه دي. په دې ډول زموږ د پوهنې د بهير د پام وړ برخه زده کوونکي، چې (۸۲،۲۴۲) نجونې او هلکان زده کړې په کې کوي.

د سواد، عمومي زده کړو او مسلکې او تخنيکې زده کړو په برخه کې د پورته لاسته راوړنو ترڅنگ، پوهنې وزارت د اسلامي تعليماتو هم ابتدايي او هم عالي زده کړو ته ډېره پاملرنه کړې. موږ د ښوونځي او مسجد ترمنځ واټن نه منونکی بولو او په ډاډ سره ويلاي شو، چې دغه واټن اوس له منځه



تल्ली او زموږ په هېواد کې د دواړه ډوله زده کړو بهير خوا په خوا کې د افغاني ژوند د يوې مهمې اړتيا په توگه روان دی.

موږ مسجد او د هغه ابتدايې زده کړې د افغاني ټولنې د پوهې هغه ستره پانگه بولو، چې لوی خدای زموږ پر ولس لورولې او ښايې ډېر نور ولسونه يې ونه لري. زموږ د جومات بغدادی قاعده، الفبا سپاري او قرآني لوستونه زموږ ماشومانو ته د ليک لوست او خدای پېژندنې لومړني اصول وړ زده کوي او پردغو اصولو برابر يې ښوونځيو ته را استوي، چې بې له شکه د ښوونځي او عصري علومو لپاره تر ټولو ښه ممد او مرستندوي ثابتېږي، لوړو زده کړو ته اساس رامنځته کوي او د علم معراج ته تر رسېدو پورې د زده کوونکو د لارې مشال گرځي. موږ ددې اهميت په درک سره نه يوازې داچې نه پرېږدو دغه ستر او مقدس مرکزونه اغېزمن شي، بلکې د پياوړتيا، همغېري کولو او لښه تنظيم هڅې يې کوو.

که څه هم د اعليحضرت محمد ظاهر شاه او شهيد سردار محمد داود خان پر مهال او تر هغه وروسته او وړاندې هم د مسجد او مکتب تر منځ د واټن د لرې کولو هڅې شوې دي، خو متاسفانه ډېرې کارنده نه دي ثابتې شوي.

موږ د لوی خدای ج په فضل، پر هر نړ او ښځه د علم د فريضي په منلو او دې خدايې حکم ته د بشپړ تابعيت پر بنسټ په پوره ژمنتيا سره پر دې کار کړی او کوو، چې زموږ هر بچی په دواړو ديني او عصري علومو مجهز وي. ديني علوم زموږ د عصري علومو نه بېلېدونکې برخه جوړوي، موږ د يوه پرمختللي، آباد او باسواده افغانستان لپاره د مسجد او مکتب وجود حياتي بولو او هر تعليم يافته مو بايد په دواړو ديني او عصري علومو مجهز وي.

ددې ترڅنگ د دواړو عصري او ديني زده کړو په برخه کې بېسارې او تاريخي لاسته راوړنې لرو. په داسې حال کې، چې د مسجدونو ټولو زده کړو



ته د يوه ضرورت په سترگه گورو او هره کورنۍ تشويقوو، چې خپل ماشومان د لومړنيوزده کړو لپاره مسجدونو ته واستوي، په هيواد کې د ديني مدارسو او دارالعلومونو پر وده او پراختيا هم کار کوو. موږ د هېواد په تاريخ کې د لومړي ځل لپاره د پوهنې وزارت په چوکاټ کې د اسلامي زده کړو معينيت رامنځته کړی، چې په هيواد کې د اسلامي زده کړو بهير تنظيموي. د اسلامي تعليمي موسساتو د مدرسینو په شمول دامهال (۹۵۱، ۲) تنه علما د ياد معينيت په چوکاټ کې په کار بوخت دي.

لله الحمد پوهنې وزارت په دې توانېدلی، چې په خپلو تعليمي موسساتو کې د رامنځته شويو حياتي او تاريخي پرمختگونو پر بنسټ د ديني زده کړو د طالب العلمانو شمېر د ۱۲٪ اناثو په شمول (۸۹۱، ۲۵۷) تنو ته ورسوي. دغه طالب العلمان په (۱۰۰۱) بابه تعليمي موسساتو (۲۰ بابه دارالعلوم، ۱۳۳ بابه دارالحفاظ، ۷۱۰ بابه مدرسو، ۹۸ بابه الحاقیه) کې د (۲، ۹۰۲) تنو مدرسینو له خوا په ديني زده کړو بوخت دي.

پوهنې وزارت همدارنگه (۲۲۱) تنه ديني علما او ملا امامان د سواد زده کړې د موجوده کورسونو په برخه کې د استادانو په توگه استخدام کړي، چې په ډېر اغېزناک ډول زموږ د ولس نالوستي قشر ته ليک لوست ورزده کوي او هر ملا امام د سواد زده کړې د (۲) بابه کورسونو مسووليت پر غاړه لري. د پوهنې وزارت پلان لري چې په راتلونکې کې (۱۰،۰۰۰) ملا امامان په دې برخه کې په کار وگوماري.

پوهنې وزارت د هيواد په تاريخ کې د لومړي ځل لپاره د (۲۵،۰۰۰) هغو امامانو څخه چې خصوصي زده کړې يې کړې وې، معياري ازموينه واخيسته، چې د ياد شمېر امامانو له جملې څخه (۲۲۷، ۳۷) کسانو ته د (۱۴) او (۱۲) په کچه اسناد ورکړل شول. د پوهنې وزارت د ۱۲ ټولگيو د



فراغت اسنادو ددغو علماو (۲۷،۷۰۰) کسانو او د ۱۴ ټولگي د فراغت اسنادو (۹۵۱۱) کسانو ته د پوهنې وزارت په گډون د هېواد په بېلابېلو اداراتو کې د کار زمينې مساعدې کړې دي.

ددې ترڅنگ موږ بيا هم د هيواد په تاريخ کې د لومړي ځل لپاره په هېواد کې د اسلامي زده کړو مرکزونو ته داسې درسي نصاب ترتيب کړی او د بشپړېدو په حال کې دي چې زموږ د هيواد پوهنيزو اړتياوو ته په کتو د اسلامي هيوادونو له معاصرو تجربو څخه استفاده پکې شوې او د زده کوونکو يا طالب العلمانو هر ډول علمي او مسلکي اړتياوې په کې په پام کې نيول شوې دي.

د همدې نصاب د اووم، اتم او نهمو ټولگيو لپاره ۷۱ عنوانه کتابونه تاليف او چاپ ته تيار دي، د لسم، يوولسم او دولسمو ټولگيو د کتابونو کار ۹۰٪ بشپړ شوی او د ديارلسم او څوارلسمو ټولگيو د کتابونو په تاليف هم کار روان دی.

همدارنگه مو په ښوونځيو کې هم د ديني زده کړو د مضامينو ساعتونه ډېر کړي دي. همدا اوس زموږ د ښوونځيو زده کوونکي د نورو معاصرو علومو ترڅنگ ديني زده کړې، حديث، تفسير، عقايد او داسې نور مضامين لولي او د خپل دين په رڼا کې خپلې زده کړې پرمخ بيايي.

پوهنې وزارت هڅه کړې، چې په خپل هيواد کې د ديني زده کړو د پراختيا لپاره د هغو اسلامي هيوادونو همکاري را جلب کړي، چې په دې برخه کې بريالۍ تجربې لري، لکه د دوست هيواد مصر او دوست هيواد ترکيې همکارۍ چې په کابل کې د مصر د الازهر د جامعې او ترکيې د امام خطيب ماډل دارالعلومونو تاسيس يې غوره بېلگې دي.



د ديني زده كړو په موخه د مصر عربي جمهوريت ته د يو شمېر افغان محصلينو لېږل د همدې هڅو يوه برخه ګڼلای شو.

همدارنگه هر کال د پوهنې وزارت د اسلامي زده کړو د معينيت په نوبت د قرآن کریم د حفظ او تجويد مسابقې په ملي سطح تدویروي، چې په ځوان نسل کې د قرآن پوهنې او قرآن زده کولو روحیه پیاوړې کړي.

موږ په داسې حال کې، چې په دې برخه کې د لاسته راغلو برياليتوبونو په اړه د لوی خداي (ج) شکر ادا کوو، په ډاډ سره ویلای شو، چې په تېرو پنځو کلونو کې موږ د لومړي ځل لپاره د ښوونځي او مسجد تر منځ واټن له منځه وړی. په دې برخه کې مو هڅې جاري دي او که خداي (ج) کول د مساجدو او ښوونځيو په همغږي فعاليت سره به په نړۍ کې د (پوهنه د ټولو لپاره) اعلان شوي هدف ته تر ټولو لومړی ځانونه ورسوو.

اقول قولی هذا استغفر الله لي ولكم

عبدالرحمان افغانيار

تعليم او نوى نسل

له نکتې نه تمام علم حاصلېږي

درست خروار له يوه مشته نمايان شي

(رحمان بابا)

پښتانه د نړۍ پر مخ يو له هغو قومونو څخه دى، چې د ژوند ټوله نقشه يې د غمونو، تراژيديو، ويرونو، دردونو، مرگونو يو غم لړلى داستان دى. په تېره بيا دې درې لسيزو خو د پښتنو کولتوري او عقيدوي دوه لوي ډگرونه هوډه او جومات په سرو وينو رنگ کړل، پښتنې مېندې کونډې، بورې او ووژل شوې، د پښتنو سيمه د نړۍ د جنگونو يوه لويه تجربه گاه وگرځېدله هر چا په دې محکه خپلې وسلې وازمايلې او سياليانې يې سره شروع کړې، ددې په ردعمل کې پښتون مړ، زخمي، گوډ او شل شو. هېچا هم د پښتنو پرهرونه او زخمو ته ټکور نه کړل، بلکې نورې مالگې يې هم پرې وشيندلې، هر چا تر خپله وسه پورې ښه په اخلاص ددې لوى کور په ډنگولو کې برخه واخيسته. همدا لاعاملونه ول چې پښتانه د نړۍ په گوټ گوټ کې تيت و پرک شول، په پرديو هېوادونو کې په مزدورى بوخت شول، د تعليم ډگر ترېنه پاتې شو. ددې اثر پر نوي او ځوان نسل باندې ډېر وشو، له قلم او کتاب نه لرې شول، ددې په مقابل کې له وسلې او وحشت سره لاس وگريوان شول. په داخل او بهر کې چې کوم مکتبونو فعاليت کاوه، په هغو کې هم ټوپک، کلاشينکوف، او ټانکونه د هر څه پر ځاى سمبولونه شول، پښتنو لا د وحشت او بربريت پلو ته مخه کړه. مکتب او مدرسه ورته د تدريس او



لارښوونې پر ځاي د جنگ د تړيننگ مرکز شو.

همدې اثرا تود پښتون د ماشومانو پر نفسياتو ژوره اغېزه وکړه، بل پلو غربت هم په دې ټولنه کې خپلې ريښې لا پسې ټينگې کړې او خلک يې دې ته مجبور کړل چې د خپلې خټې لپاره يوه مړۍ ډوډۍ پيدا کړي.

بهرني ملکونو د پښتون نسل تربيه د خپل فکر مطابق شروع کړه، خپل تاريخونه يې پرې ولوستل، خوشال خان، ميرويس خان، احمد شاه يې ترې هېر کړل خپل اتلان يې ورته د اتلانو په توگه معرفي کړل، چې په فکري توگه هم پښتون ماشوم د بل په تقليد او اثر کې راگير شو.

د مکتب او مدرسې معلمان او لارښوونکي هم د ماشومانو لپاره د وحشت او ويرې سمبولونه وگرځېدل، نوی نسل د مکتب نه فرار او تېښتې ته مجبوره کړاي شو، د مينې او محبت په مقابل کې د مکتب او مدرسې استادانو د وهلو او ټکولو فلسفه خپله کړه. نوي نسل نشو، فلمونو او نورو بدرنگيو ته مخه کړه. چې يو خوا يې سالمه روزنه ونه شوه، بله خوا پرې پردۍ نظريې او فکرونه نور هم حاوي شول. په مقابل کې نورو ټولنو خپل نسل په ساينسي، سياسي، علمي، ادبي، عقيدوي او عصري علومو سمبال کړ، پښتانه له بدبختيو او گواښونو سره مخ شول. نورو ټولنو د نوي نسل د روزنې او پوهاوي په اړه مختلف سمینارونه او غونډې وکړې، له نوي نسل سره د روپې په اړه يې خصوصي ناستې وکړې، بنوونځي د مينې او محبت يو مرکز وټاکل شو. په مقابل کې پښتون نوی نسل تباہ شو، ورتل شو او مړ شو.

دا چې زده کړه د هر ماشوم انساني او عقيدوي فريضة ده، نو نن له موږ سره د نوي نسل د روزنې لپاره تر يو څه اندازه وسايل او لارې چارې شته، که نن مو هم نوی نسل له تعليم او تربيه نه بې برخې پاتې شو، نو سبا ورځ به مو تر نننۍ ورځې نه هم بدتره وي. زموږ نوی نسل به د پرديو لومو کې راگېروي.



پردي نظريې او فکرونه به يو ځل بيا په دې سيمه کې وده وکړي. دا سيمه به د درنو بمونو او وسلو تجربه ځای شي. که مو نن د نوي نسل فکري روزنه وکړه نو دا نسل به د سباني ورځې لپاره ډال او توره وي، گنې دا نسل به د خپل نغري دښمن وي. زه له ټولو بااحساسه افغانانو او پوهانو څخه هيله کوم چې د نوي نسل په روزنه کې خپله تجربه او پراخه ونډه په کار راوړي، دې بدبختيو ته د پاي ټکې کېږدي، د قام او ملت گټه د ځان گټه وېږي. ځانونه دې اينده زمانې ته د تاريخ په پاڼو کې سپېڅلي او مقدسه نقش کړي. په اخره کې د افغانستان ملي تحريک څخه نړۍ نړۍ مننه کوم چې په داسې حالاتو کې يې د پښتنو د وينستيا په خاطر د داسې يو سيمينار تاييا ونيوله او پښتنو ته يې يو فکري ډگر خلاص کړ. اخره کې درنه د خوشال بابا په يو شعر اجازت غواړم.

چې يې علم هنر نه وي ځنې تښته

بې هنر سړی که وگورې لا شی دی

خوشال بابا



پښتانه او ټاکنې

ټاکنې د ولسواکۍ لومړنۍ او بنسټيزه اصل دی. ولسواکي په يوه عبارت د اکثريت واکمنۍ ته وايي، چې د ټاکنوله لارې رامنځته کېږي. پښتانه په افغانستان کې د غوڅ اکثريت په توگه هغه مهال کولای شي د افغان ملت د يوې لويې برخې په توگه د ولسواکۍ په ټينگښت د ځواکمن سياسي اقتدار په رامنځته کولو او سياسي ثبات کې خپل کردار ادا کړي، چې د ولسواکۍ ننگه وکړي. قومي اکثريت په يوه هېواد کې د سياسي ثبات په ټينگښت او ساتلو کې مخکښ رول او تر نورو ډېر مسئوليت لري. په دې باندې ټول پوه دي، چې افغانستان پښتنو جوړکړی، پښتنو ساتلی او دفاع يې ترې کړې او تر دې وروسته به يې هم ساتي خو اوس د مبارزې او هېواد ساتنې وسايل بدل شوي که پرون وطن په توره او ټوپک او وسله والو مبارزو ساتل کېده نن په پوهه، ولسواکۍ، او سوله ييز سياست ساتل کېدای شي.

که دا خبره ومانو، چې په ولسواکۍ کې د اکثريت واکمني تضمين ده، چې بې له شکه همداسې ده، نو په افغانستان کې ولسواکي د ټول ملت خو په ځانگړې توگه له هر چا مخکې د پښتنو په گټه ده، خو په دې شرط چې پښتانه په ټاکنو او سياسي فعاليتونو کې په خپل پراخ گډون سره له خپل قومي اکثريت څخه سياسي اکثريت جوړکړي او دا خبره د امتياز په توگه نه، بلکې د يوه مسئوليت په توگه ومني، چې د يوې ځواکمنې واکمنۍ په جوړولو سره به د هر ډول لاسوهنو او دسيسو مخنيوی کوي.



د افغانستان دښمنان په دې پوهېږي، چې که پښتانه په هره اندازه، د هېواد د برخليک په ټاکلو کې گډون ولري په هماغه تناسب افغانستان د ثبات پر لور روانيږي او د بهرنيو لاسوهنو مخه نيول کېږي، همدا لامل دی، چې پښتانه له هرې خوا په بېلابېلو توطئو کې ښکېلوي او د خپل برخليک د ټاکلو له حق څخه يې محروم ساتي. خو دا په دې مانا نه شي کېدی، چې ملامتي يوازې په بهرنيو دښمنانو ورو تپل شي، د پښتنو پر وړاندې زموږ د بهرنيو دښمنانو د دسيسو په اړه زموږ د مورخينو، سياسيونو او څېړونکو سمو خو تکراري بحثونو پښتنو ته د نه ملامتۍ انگېزه او احساس ورکړی او دا احساس د دې سبب شوی، چې پښتانه د هرې نيمگړتيا او ناکامۍ پر وخت نورو ته د ملامتۍ گوته ونيسي خو خپلو مسئوليتونو ته پام نه کوي. حتا همدا نن، چې د علم پرمختگ، څېړنې او د بيان د آزادۍ دور دی په پښتنو کې د سمون په موخه سياسي او ټولنيز نقد گستاخي او سپکاوی گڼل کېږي او همدا دليل دی، چې موږ ته خپل عيب د ولو منځ ښکاري او لاهم له خپلو نيمگړتياوو او ستونزو نا خبره پاتې يو. پښتانه بايد جدي شي او د خپلو نيمگړتياوو او ستونزو په هوارولو سره دې خپل ځان د بهرنيو توطئو د مخنيوي جوگه کړي.

درنو حاضرینو!

په داسې حال کې، چې د ولسمشرۍ ټاکنې را رواني دي ماته د دې څېړنغونډې د تنظيموونکو له خوا دنده سپارل شوې، چې خپله مقاله د پښتنو او ټاکنو په اړه وليکم.

د ټاکنو بحث د ټولو افغانانو په ځانگړې توگه د پښتنو لپاره ډير مهم او جدي دی. د يوه مسئول پښتون افغان په توگه په هېواد کې نورو مېشتو قومونو ته په درناوي سره غواړم ووايم، چې پښتانه يانې افغانستان او



افغانستان يعنې پښتانه زما لپاره دا دواړه مفاهيم يو دي. که څوک غواړي، چې د افغان ملت د واحد بدن لويه برخه له صحنې حذف کړي څوکې افغانستان حذفول غواړي. د افغانستان د حذفولو لپاره تر نورو مخکې پښتون په نښه شوی. لومړي گام له واکه د پښتنو لرې کول، له واکه گوښه ساتل او واک ته د پښتنو د رسېدو مخه نيول دي. د دې موخې لپاره پښتانه له هر ډول دسيسو سره مخامخ دي. بل لوري ته پښتانه له دې توطيې څخه د بچېدو لپاره سياسي انتظام او پر حياتي مسايلو باندې منحيت قوم اتفاق نه لري او له همدې له امله ده، چې په راتلونکو ټاکنو کې د پښتنو د فعال گډون پر وړاندې ډېرې ستونزې پرتې دي، چې په لاندې توگه يې يادونه کوم.

جنگ او تهديد:

د پښتنو پر خاوره د پرديو له خوا تپل شوې نيابتي جگړې زموږ ټول مادي او معنوي شته له منځه وړي، د جنگ له لاسه ده، چې پښتانه نه شي کولای د افغانستان په سياست کې سوله ييز رول ولوبوي. پښتانه په خپلو سيمو کې يوازې د ژوندي پاتې کېدو لپاره ژوند کوي. موږ د پرله پسې جگړې له لامله حتی د پرمختگ او په خپل حالت کې د بدلون راوستو لپاره د فکر کولو وخت هم نه لرو. زموږ ټوله انرژي، وخت او امکانات د جگړې له ناوړه پايلو څخه د خلاصون لپاره لگول کېږي. په ټاکنو کې پراخ او اغېزمن گډون يوې سوله ييزې فضا ته اړتيا لري، د پښتنو په خاوره کې هرځلې د ټاکنو په رارسېدو سره د جگړې ډگر نور هم تودېږي او نه پرېږدي، چې پښتانه په ټاکنو کې گډون وکړي. دا جگړې که له يوې خوا بهرنۍ ريښې لري له بلې خوا کور دننه هم ځينې ډلې د پرديو په لمسونه په ټاکنو کې د پښتنو د گډون د مخنيوي په موخه مصنوعي جگړې رامنځ ته کوي. په جنوبي او ختيځو سيمو کې دوامداره جگړه روانه ده، خو په شمالي ولايتونو کې يوازې د ټاکنو



پرمهال د جگړو تنور تود بږي. په تېرو پارلماني ټاکنو کې د کندز، تخار او بلخ په ولایتونو کې د پښتنو په سیمو کې، چې دولسي جرگې د پښتنو کاندیدانو د نفوذ ساحه وه تر ټاکنو وړاندې او وروسته هېڅ خبره نه وه، خو د ټاکنو پر وخت هم مصنوعي طالبان پیدا شول او هم نمایشي تروریستان!

د پښتنو پر خاوره د جگړې دوام حتا هغه کسان، چې د قانون پرحاکمیت باور لري، دې ته مجبوره کړي، چې دخپلې بقا لپاره انتخاباتي درغلی یوه اړتیا وگڼي. دې حالت یو شمېر فاسدو کسانو ته موقع ورکړې، چې د امنیت د نه شتون او په ټاکنو کې د پښتنو له نه گډون نه په استفادې سره د تقلب او درغلیو له لارې ځانونه د پښتنو استازي کړي او بیا په پارلمان کې د هغو پر برخلیک معامله وکړي. جگړې زموږ د حقونو له سوداګرو نه موږ ته په ظاهره قانوني استازي تراشلي او په دې توګه په مقننه او اجرائیه ځواک کې زموږ د واقعي سیاسي استازیتوب مخه نیول شوې.

وړاندې مو د یوه هېواد په سیاسي ثبات کې د قومي اکثریت د رول خبره وکړه. په افغانستان کې متأسفانه جنګ له پښتنو څخه د مخکښ سیاسي رول وړتیا اخیستنې او د اکثریت په توګه یې اقلیت ته محتاج کړي دي. تاسو خبریاست چې همدا اوس د ولسمشرۍ احتمالي پښتانه کاندیدان یو یې هم پکتیا، خوست، کندهار، هلمند، ننگرهار، فراه او نورو سیمو ته د تلو زړه نه ښه کوي ټول لګیا دي په کابل، مزار او جوزجان کې دلږکېو د قومي رهبرانو دروازې ټکوي، دا ځکه چې د پښتنو په سیمو کې رایې نشته. ښکاره ده چې د دې ډول معاملو په پایله کې رامنځ ته کېدونکې واکمني نه شي کولای افغانستان ته ثبات راستون کړي لکه په تېرو دوولسو کلونو کې یې چې راستون نه کړ. راځئ دا و منو چې موږ د جگړې له له امله منحيث قوم منزوي شوي یو داسې انزوا چې حتا هغه کسان چې موږ یې خپل رهبران



بولو، يا دوی خپل ځانونه زموږ رهبران بولي، هم پر موږ حساب نه کوي دا
ځکه، چې پر موږ باندې په ټاکنو کې د پراخ گډون باور نه کېږي.

د منظمو سياسي فعاليتونو نه شتون او پر سياستوالو بې باوري:

ټاکنې يوه سياسي پروسه ده، په دې پروسه کې برياليتوب دهغه چا په
برخه وي، چې سياست يې کړی وي، خلک يې منسجم کړي وي، دخلکو په
درد او کړاو کې يې ځان شريک بللی وي او دخلکو له حقونو يې دفاع کړې
وي. خو په موږ کې يو پربل باندې د بې باوري تر څنگ په سياست او سياسي
فعاليتونو بې باوري انګېزه وژلې ده په پښتنو کې سياست تر بل هرڅه ډېر
خپل شوي. ټول پښتانه په سياست کې ملامت دي خو هغه کسان چې تر نورو
ډېر تمه ورنه کېده ډير مسووليت لري. موږ د خپل ځان پر وړاندې ملامت يو
زموږ پښتانه سياست وال په هر ظلم، زياتي، بې عدالتۍ او سياسي فساد
سکوت کوي. دخلکو د حقونو او د پښتنو پر وړاندې د روانو دسيسو او بې
عدالتيو نندارچېان پاتې کېږي، خو هرځل چې ټاکنو ته څو مياشتې پاتې
شي بيا ټول فعال شي او هر چېرې پټې او ښکاره غونډې کوي. د وفادارۍ
ټټر وهي.

په قبيلو او قبيلوي شوراگانو باندې وېشل شويو پښتنو کې سياسي
رهبري او سياسي جوړښتونه نشته. د لويو مصيبتونو او دسيسو پر وخت
هيڅ څوک غږ نه اوچتوي هېڅوک نه غواړي لومړۍ خبره وکړي. ټول نورو ته
سترگې په لاروي خپله عمل او اقدام نه کوي، ځوان سياست وال چې
هيوادپال او له فساد نه پاک خلک دي په خپلو کې يو پربل د بې اعتمادۍ،



له غرب نه دراستنو شويو پروفیسورانو او په سیاست کې دناکامو جهادي رهبرانو او قوماندانانو په بې لاریو کې بې لارې او بې لوري دي.

په تیرو انتخاباتو کې پر اشرف غني باندې له راټول شويو ځوانانو یو سیاسي قوت جوړیدای شوی خو که ډاکتر اشرف غني احمدزی په خپلو خبرو درېدلی او تر ټاکنو وروسته یې دیوه مهذب او ملي اپوزیسیون رهبرۍ ته دوام ورکړی وای او بیرته یې په هغه حاکمیت کې، چې د ده پر وینا فاسد بلل کېده، نه وای شریک شوی. ځوان سیاست وال پوهېدل چې ډاکتر صیب اشرف غني احمدزي به بريالي نه شي، خو د سیاسي اخلاقو له نظره په بل چا پسې تلل ورته له وطن او قوم سره غداري ښکارېده، خو هغه ځوان سیاستوال په نیمه لار کې پرېښودل. ډاکتر صیب احدي چې د افغان ملت گوند له منځه را ووت او بیرته یې دافغان ملت د نامه په حذف سره خپل ځان ته د ملي کانديد لقب ورکړ، د کانديدانو دنوم لیکنې په وروستۍ ورځ یې نظر بدل شو او پرده باندې چاپېر افغان ملتیان او نور پښتانه یې په نیمه لاره کې پرېښودل. ډاکتر صیب علي احمد جلالی خو له کانديدۍ نه د انصراف پر مهال حتا له هغو کسانو سره هم مشوره ونه کړه چې د ده لپاره یې میاشتې میاشتې خواړي کړي وه.

دوی او دوی ته ورته نور شخصیتونه، چې له ډېرو نیمگړتیاوو او ملامتیو سره سره هغه مهال په پښتنو کې د نویو سیاسي خوځښتونو د پیلولو د ابتکار سترگې وراوښتې په پښتنو کې د نوي سیاسي ځواک د رامنځ ته کېدو د مخنیوي مسوول دي. دوی له ولسواکۍ سره د ولسواکۍ تر مخالفینو زیاته جفا کړې. اوس بیا اوازې دي چې دوی هم په ټاکنو کې دکانديدۍ علاقه مند دی خو گومان نه کېږي، چې دوی دې په دومره لږ وخت کې خپل له لاسه ورکړی اعتبار بیا ترلاسه کړي. دوی یو ځای کار کولو ته هم



نه دي تيار ، هريو يې خپله خبره لري او هريو يې خپل ځان نسبت بل يوه ته مستحق بولي . هېڅ داسې سياسي حرکت او شخصيتونه چې په پښتنو کې سياسي ملاتړ ولري نه شته . په دې توگه موږ د راتلونکو ټاکنو لپاره هېڅ تياري نه لرو هرڅه بايد نوي پيل کړو . ځکه پښتنو په تېرو دوولسو کلونو کې داسې يو سياسي جريان رامنځ ته نکړای شو ، چې پښتنو ته د ور پېښې غيمزې د مخنيوي لپاره لاس په کار شي . هغو پښتنو ډلو او کسانو چې په يو نه يو ډول يې د واک خوند وڅکه د هرناسم کار پر وړاندې بې چوپتيا غوره وبلله . پښتنو ته منسوب سياسي گوندونه د سمون او اصلاح راوستو پر ځای د شخصي گټو لپاره واک ته درسيږدو او په واک کې پاتې کېدو ته استخدام شول ، د دې گوندونو مشرانو د څوکېو په مقابل کې سکوت غوره وباله او د دې لپاره چې ځانونه ملي وښيي ، پښتنو ته يې شا کړه او نورو قومونو ته منسوبو سياسي څېرو ته يې د ځانونو د نږدې کولو هڅې پيل کړې ، خو د بهرنيو لاسوهنو له امله قومي درزونه دومره ژور وو ، چې دوی نه يوازې هغوی خپل نه کړل ، بلکې پښتانه يې هم له لاسه ورکړل . په داسې حال کې چې پخوانۍ ستونزې نورې هم ژورې شوي په دومره لږ وخت کې چې موږ يې په مخ کې لرو د ولس او سياسيونو ترمنځ اعتماد او باور فضا نه شو رامنځ ته کولای او دا بې باوري په ټاکنو کې د پښتنو پر وړاندې دويمه لويه ستونزه ده .

د پښتنو پر وړاندې اکثريت سازي او د پښتنو اقليت ښودل:

په دې کې هېڅ شک نه دی پاتې ، چې پښتانه په افغانستان کې له قومي پلوه يو اکثريت دی د دې لپاره چې دا قومي اکثريت په سياسي اکثريت بدل نه شي او يوه با ثباته واکمني رامنځ ته نه شي ، د پښتنو پر وړاندې د



اقلیتونو اکثریت سازي روانه ده. دا توطییه بهرني او کورني اړخونه لري. د بن له کنفرانس څخه را پدې خوا د پښتنو د اقلیت بنودلو لپاره منظمې او ښکاره هڅې روانې دي. د بن کنفرانس گډون کوونکې (۲۳) په سلو کې پښتانه وو او په موقته اداره کې (۲۵) په سلو کې واک پښتنو ته ومنل شو، ویل کېږي، چې د بن په کنفرانس کې د پښتنو ونډه او قومي سلنه په عمدي ډول په سلو کې (۳۵) بنودل شوې او تر هغه راوروسته تر ننه پورې په ټولو سیاسي معاملاتو او معادلاتو کې پښتنو ته یوازې له ۳۰ — ۳۵ سلنه رول ورکول کېږي. د اسلنه د حکومت په ترکیب، عالي رتبه مامورینو او حتا د ملي اردو په لیکو کې په پام کې نیول کېږي. زما له نظره په یوه ملي واکمنۍ کې چې د اساسي قانون له مخې د وگړو ترمنځ فردي مساوات حاکم وي د قومي سلنې پر بنسټ د واک او ځو کېو وېش مردود او ناوړه عمل دی، خو که تر یوه وخته پورې د قومي تناسب له مخې د واک وېش استثناً دیوه اصل په توگه منل کېږي نو بیا هر قوم ته باید د هغه د شمېر پر بنسټ حق ورکړل شي.

د پښتنو د اقلیت بنودلو او پر وړاندې یې د اقلیت د اکثریت بنودلو د سیسې په رسمي اسنادو کې په منظمه توگه روانه ده، په ځانگړې توگه د موقتې او انتقالی ادارې د واکمنۍ په کلونو کې د هېواد په شمال، کابل او مرکزي ولایتونو کې د تابعیت په تذکره کې یو لوی شمېر پښتنو ته د قوم پر ځای تاجک او د ژبې پر ځای دري لیکل شوې ده، چې په دې اړه مستند اسناد موجود دي. د دې توطیې یوه لویه هڅه په ناامنه شرایطو کې، چې د پښتنو په سیمو کې د مرکزي احصائې د مامورینو تگ راتگ ناشونی دی، دوه کاله وړاندې د عمومي سرشمېرنې د ترسره کولو اقدام و، چې له نېکه مرغه د کولتوري ټولنو د کوښښونو په پایله کې دا دسیسه شنډه شوه. په وروستیو کلونو کې د تابعیت په تذکره کې د قومي هویت پر ځای د ملي هویت (افغان) لیکلو پرېکړې د دې دسیسې مخه تر یو حده پورې نیولې، خو د نوي قانون



له مخې د الکترونيکې تذکره د وېش په ډیټابیس کې چې د تذکره اخیستونکي قومي هویت او مورنۍ ژبه به په کې لیکل کېږي دا اندېښنې یو ځل بیا راپارولي، چې کېدې شي ځینې فرصت طلبه مامورین به یو ځل بیا په ډیټابیس کې د پښتنو دهویت او ژبې پر ځای ناسم معلومات ولیکي. موږ پښتانه د افغان له هویت سره د خپلې مینې له امله په دې ویاړو چې په تذکره کې راته افغان ولیکل شي، خو دې ته مو پام نه دی، چې کېدې شي په ډیټابیس کې، چې زموږ له سترگو پناه دی د دښمنانو د دسیسې ښکار شو. د حقوقپوهانو شبکې وړاندیز کړی و، چې په ډیټابیس کې د درغلیو د عاملینو لپاره دې په قانون کې سخت مجازات په پام کې ونیول شي خو چا ونه منله.

د موضوع ولې په ټاکنو کې مهمه ده؟ لکه څنګه چې په پورتنیو مسایلو کې د پښتنو د اقلیت ښودلو هڅې روانې دي د ټاکنو پایلې هم همداسې ارزول کېږي. د ولسمشرۍ د تیرو ټاکنو پر مهال یو قومي رهبر وویل (کمیت هر قوم متناسب به تعداد رای شان است) پښتانه د جنگ له امله په ټاکنو ګډون نه شي کولای، پښتانه دبې سوادۍ له وجې د ټاکنو پر اهمیت نه پوهېږي. د پښتنو نیمایي برخه (ښځې) له کورونو څخه د رایې د ورکولو لپاره نه راوځي. پښتانه د مذهبي افراطیت له وجې ولسواکي او ټاکنې ناروا بولي او ګډون نه په کې کوي. پښتانه منظم سیاسي تشکيلات نه لري، سیمه ییز او ملي رهبران نه لري، چې خلک په ټاکنو کې ګډون ته وهڅوي او انگېزه ورکړي. په دې اساس په ټاکنو کې ګډون کوونکې پښتانه د ټول افغانستان د وګړو له ۲۰ - ۳۰ په سلو کې وګړي جوړوي. که موږ بیا هرڅه د اکثریت نارې وهو څوک یې نه راسره مني دوی زموږ ستونزې نه مني دوی فقد په شمېر خبره کوي. بیانو قدرت، څوکی، مالي امکانات، پروژې او هرڅه د همدې احصائې له مخې وېشل کېږي. د همدې تصور د له منځه



ورلو لپاره پښتانه بنځينه او نارينه بايد خپل اکثريت والی ثابت کړي. تذکرې واخلې. د رایې کارتونه واخلې، په سرشمېرنه او ټاکنو کې دې ګډون وکړي. که موږ په ټاکنو او نورو ملي پروسو کې ګډون نه کوو یوه ناوړه پایله یې همدا ده چې موږ خپله دا ثابتوو چې موږ اکثريت نه یو. ټولو پښتنو ته ووايئ بیا حق نه لری، چې په نورو نیوکې وکړي بیا به تاسو خپله د خپل اقلیت ثابتولو مسئول یاست.

پښتانه په سیاست او ټاکنو کې له ګڼو نورو ننگونو سره مخامخ دي، چې کېدی شي د نورو ویناوالو په ویناوو کې یې یادونه وشي، زه خپلې خبرې را غونډوم خو د حل د لارې په توګه پښتنو ته لاندې پیغامونه لرم.

پښتانه باید د یوه امتیاز په توګه نه، بلکې د یوه حق او مکلفیت په توګه په افغانستان کې دیوې ځواکمنې او باثباته واکمنۍ درامنځ ته کولو هدف وټاکي، پښتانه باید د خپلو ستونزو او هغو دسیسو په اړه چې دوی ورسره مخامخ دي، درک ولري او د مخنیوي لپاره یې د شکایت پر ځای حل لاره ولټوي.

پښتانه باید منځیت قوم په ځینو حیاتي مسایلو موافقه وکړي او سترې ګټې د ورو او سلیقوي اختلافاتو له قرباني کېدو وژغوري. پښتانه باید د افغان ملت د اکثريت برخې په توګه د ولسواکۍ او ټاکنو ملاتړ وکړي او په خپل پراخ ګډون سره دا ثابته کړي، چې له یوه قومي اکثريت څخه سیاسي اکثريت جوړېدی شي.

پښتانه باید په خپلو سیمو کې د پراختیایي چارو جدي غوښتنه وکړي. د پښتنو سیمو ته د برېښنا، تلویزیون، انټرنیټ، کتابتون او نورو اسانتیاوو راوستل د پښتنو ډېرې ستونزې هوارولای شي. موږ باید تعلیم جبري او عام



کړو تر څو هېڅوک ونه شي کولای زموږ له منځه زموږ پر ضد بشري ځواک وروزي.

پښتانه باید منظم سیاسي جوړښت او حرکت رامنځ ته کړي، پخواني سیاسي جوړښتونه باید له خپلو داخلي اختلافاتو تېر شي او لږترلږه د سترو گټو د تحقق او د روانو دسیسو د دفع کولو لپاره دې گډه دریځ ونیسي. موږ باید په نویو سیاسي خوځښتونو کې تر حده د زیات تعدد مخه ونیسو. که د پخوانیو او نویو سیاسي خوځښتو ترمنځ د بې باورۍ له وجې یو ځای کار کول شونی نه وي، لږترلږه نوي سیاسي خوځښتونه باید پر یوه محور راټول کړو. پښتنو ته منسوب سیاسي تشکيلات باید د روانو دسیسو او د پښتنو د راوینسولو او د سوله ییز سیاست پر لور د هغو د خوځولو لپاره څرگند دریځ ولري او په دې توگه په ولس کې د باور فضا رامنځ ته کړي. همدا باور کولای شي موږ د پورتنیو ټولو ستونزو پر وړاندې د مبارزې جوگه کړي. والسلام

www.melitalik.com
0777 400 116



محبوب الله خان

پښتانه او هنري نړۍ

هنر څه ته وايي؟

د هنر پېژندونکو د وينا له مخې هنر بېلابېل تعريفونه لري. ماته يې تر ټولو
سانه پېژند يا تعريف داسې برېښي: په هر څه کې د ښکلا او تناسب د
رامنځته کولو په خاطر د يو څه کمولو او يا زياتولو ته هنر وايي. يو شمېر
هنرپالان بيا په هر څه کې د لذت او خوند رامنځته کولو ته هنر وايي.

د هنر تاريخ:

د هنر د تاريخ په اړه هم ډول ډول نظريات شته دي. ځينې يې پېنځه ويشت
زره کاله او ځينې يې پنځوس زره کاله بولي، دلته هم زه د درېيمې کړنې په
لور ځم او داسې به ووايم چې له کله نه انسان په دې نړۍ کې ژوند پيل کړی
دی، له هماغه وخته هنر هم رامنځته شوی دی. د بېلگې په توگه به دومره
ووايم چې له کله نه چې انسان خبرې پيل کړي له هماغه وخته يې شعر او
سندرې هم پيل کړي دي. که موږ او تاسو د زړه په سترگو دنړۍ طبيعي
ښکلاته وگورو نو هرو مرو ترينه خوند اخلو او د لذت احساس کوو، ددې
ترڅنگ موچې په زړه کې هر ډول خبرې تېرېږي. که همدغه خبرې ووايو
سندرې ترې جوړېږي، که ويې ليکو شعر، ډرامه او فلم ترې جوړېږي، که
رنګ راواخلو او په ساده کاغذ يې وکارو نو انځور به ترې جوړ شي او
همداسې نور هنري ډولونه ترې راوځي.

د هنر ډولونه:



هنر د پېژندنې له مخې بېلابېل ډولونه لري، ددې ترڅنګ اوس مهال په نوې نړۍ کې د هنر ډولونه په تيوريکي ډول هم لوستل کېږي. اوس دنړۍ په زياتره پوهنتونونو کې د ښکلو هنرونو پوهنځي شته دي چې د هنر ډولونه په کې په عملي او نظري توګه لوستل کېږي. خو سوه کاله پخوا هنر پر لاندې مهمو ډولونو باندې وېشل کېده:

غريز هنر:

غريز هنر هغه دی چې داوازونو او توکيو په واسطه رامنځته کېږي، لکه موسيقي، شعر، ډرامه او فلم.

ګونګ هنر:

ګونګ هنر هغه دی چې د لاسونو او توکيو په واسطه رامنځته کېږي. ليدل کېږي، خو اورېدل کېږي نه، لکه رسامي، ميناتورې، معماري او مجسمه سازي.

اسلامي هنر:

د اسلام دين تر راتګ دمخه بت جوړونې ته په ډېره درنه سترګه کتل کېدل،

د اسلام تر خپرېدو وروسته په عثماني دور کې معمارۍ ډېره وده وکړه، ددې ترڅنګ په اسلامي نړۍ کې ميناتورۍ او خطاطۍ ډېره وده وکړه.

غربي هنر:



هغه هنرونه چې تر اسلام دمخه په نړۍ کې رواج وو، وروسته د غربي هنر اصطلاح غوره کړه چې مجسمه سازي، انځورگري او موسيقي يې مهم ډولونه دي.

اوسمهالی هنر:

اوسمهالی هنر چې اوس ورته ښکلي هنرونه هم وايي په نړۍ کې د اولسمې پېړۍ په پای کې په تيوريکي ډول رامنځته شو. په دې وروستيو کې د ښکليو هنرونو يو زيات شمېر ډولونه رامنځته شول. خو موږ يې دلته څو مشهور ډولونه درېژنو:

شعر، موسيقي، تياتر، سينما، انځورگري، نڅا، مجسمه سازي.

فرعي ډولونه: معماري، فيشن

په افغانستان کې د هنر شاليد:

په افغانستان کې هم هنر ډېر اوږد تاريخ لري، چې دشتو اثارو له مخې يې شاليد زرگونو کلونو ته رسېږي، د طلا تپې خزانه، د بودا مجسمه، پښتو سندرې او تپې، اتونه او کاللي يې سترې بېلگې بللي شو.

پښتانه او هنري نړۍ:

پښتانه اوس هم له هر ډول ستونزو سره سره په هنري نړۍ يو ځانته ځای لري، پښتنه ټولنه د ځينو سياسي تحولاتو او جگړو له امله د نړۍ په بېلابېلو هېوادونو کې مېشته ده، له بده مرغه داسې هم شوي چې پښتون خپله ژبه او فرهنگ پرېښي او په نورو ژبو يې خپل هنر نړۍ ته وړاندې کړي دي. لکه احمد فراز چې خپله پښتون و، خو شاعري يې په اردو کې وکړه، يا د هندوستان د سينما نامتو پښتانه ستوري او داسې نور، خو ددې تر څنګ بيا



يو شمېر داسې پښتانه هم شته چې په ادبي او شعري هنر کې په ټوله نړۍ پېژندل شوي دي، لکه خوشال خان خټک، رحمان بابا او دا سې نور.

دهنر اړتيا:

ښايي دلته له ډېرو خلکو سره دا پوښتنه را پيداشي چې موږ ولې د هنر په اړه دومره غږېږو؟ خو زه دلته دا خبره په زغرده کوم چې زموږ ټولنه تر هرې بلې ټولنې هنر ته زياته اړتيا لري. ځکه چې اوس مهالې هنر د هر هېواد او ټولنې له فرهنگ او کولتور سره تړلي دي. که موږ د پردي فرهنگ مخه نيول غواړو او يا موږ د پرديو ډرامو او فلمونو مخه نيول غواړو نو موږ بايد په خپله ټولنه کې هنري ودې ته پام وکړو او له دې لارې د پرديو فرهنگي يرغلونو مخه ونيسو. ددې ترڅنگ له اوسنيو بېلابېلو هنرونو څخه په ګټه اخيستنې سره خپل اصيل فرهنگ نورې نړۍ ته وړاندې کړو.

تر دېرش کلنې جگړې دمخه:

درې لسيزې دمخه زموږ په هېواد او ټولنه کې هر څه په نسبي ډول سم وو. هغه مهال په خلکو کې د ټولنيز شعور کچه هم لوړه وه، له همدې امله له لږو امکاناتو سره سره زموږ په ټولنه کې هنري وده په پراخېدو وه. د بېلګې په توګه موږ په شعر، موسيقي، ډرامې، تياتر، انځورګرۍ او نورو برخو کې ستر هنر مندان لرل چې هم يې خلکو ته تفريح ورکوله او هم په ګاونډيو هېوادونو کې د اصيل پښتني فرهنگ د ودې لپاره کار کاوو.

اوسنۍ حالت:

له تېرو پينځه دېرشو کلونو راهيسې په پښتنه ټولنه کې د جگړې اور بل دی.



سوله او امنیت نه شته، د پردیو ایډیالوژیو او فرهنګونو خپرېدا او پراختیا ښه په درز کې روانه ده، د ژوند لومړیتوبونه هم اقتصاد، کار او ... نور دي، که لږ دا خبره روښانه کړو نو دومره به ووايو چې اوس مهال پښتانه په ټولیزه توګه له ګڼو ستونزو سره مخ دي، خو که یو نیم څوک پیداشي چې هنر ته مخه کړي نو ډېرې ستونزې او خنډونه ورته په مخ کې پراته وي. هغه مجبور دي چې یا هنر پرېږدي او له دې ټولنې وتښتي او کوم بل هېواد ته پناه یوسي.

ستونزې او خنډونه:

پخوا په پښتنه ټولنه کې د هنر د ودې په مخکې ستونزې ډېرې کمې وې خو اوس ډېرې شوې دي.

شرم:

کله چې زموږ په ټولنه کې څوک هنر ته مخه کوي، نو ټولو لومړی خنډ شرم دی. که بیا هم څوک جرات وکړي خو هغه ته زموږ په ټولنه کې په سپکه سترګه کتل کېږي. د بېلګې په ګډون څوک وغواړي چې سندرغاړی شي، نو اول خو ورته په کور کې اجازه نه ورکول کېږي. نو هنرمند مجبوره دی چې په پټه هنر ته مخه کړي. که دکور اجازه ترلاسه کړي، نو بیا له ملایانو دفتواوو او کفرې ټاپو څخه نه خلاصېږي.

د چاپېریال نه شتون:

زموږ په ټولنه کې د هنري چاپېریال نه شتون یوه ستره ستونزه ده، د بېلګې په توګه که یو څوک په خپل کور کې انځور ګري کوي، که هغه خپل هنر نندارې ته وړاندې نه کړي او یا څوک دهغه د هنر په ارزښت پوه نه شي، ددې



تر څنگ هغه ته له دې لارې مادي عايد لاس ته ورنه شي نو هغه به ډېر ژر له خپل هنر نه لاس په سر شي، نو له همدې امله د هنرمند او د هنر د ودې لپاره د يوه مناسب چاپېريال شتون ډېر اړين دى.

د روزنيزو مرکزونو نه شتون:

په نوره نړۍ کې د هنر د ودې لپاره روزنيز هنري مرکزونه وي چې ځوانان په کې روزي او همدارنگه زياتره دغه ډول مرکزونه په رخصتيو کې پرانيستي وي چې ځوانان او ماشومان او په تېره نجونې ترې گټه پورته کړي خو زموږ په ټولنه کې دغه ډول مرکزونه نه شته او که وي هم د پوهنتون په کچه، همدا لامل دى چې موږ د کدر له کمښت سره مخ يو.

ابتدال:

داسې هم نه ده چې زموږ په ټولنه کې هنري هڅې يو مخ پر تپه ولاړې دي، موږ هم هنر لرو خو هغه مبتذل هنر دى، د بېلگې په توگه اوسني پښتو فلمونه چې د پنجابيانو له خوا په پښتو جوړېږي، خو د هنر څرک په کې نه سترگو کېږي.

په پښتنه ټولنه کې د هنر د غوړېدا لارې چارې:

زموږ په پښتنه ټولنه کې يو شمېر داسې هنري بېلگې لرو چې که کار ورته وشي او نړۍ ته وړاندې شي نو ډېر ژر به په نړۍ کې پښتون هنر وده وکړي، په دې برخه کې که د بېلگې په توگه اتې راواخلو او گروپي ډول يې بېلابېلو هېوادونو ته واستوو نو په ټوله نړۍ کې به زموږ د فرهنگ د خپرېدو زمينه برابره شي.



دغه مهال بيا د يوه هېواد حکومت او د فرهنگ وزارت اړ دي چې په دې برخه کې کار وکړي او خپل هنري فرهنگ ته په منظم ډول کار وکړي.

خو که چېرته حکومت دې برخې ته پام نه کوي، نو روښن فکره ټولنه مسوليت لري چې په دې برخه خپل رسالت تر سره کړي.

راتلونکې هيلې:

که هر څنگه وي په راتلونکې کې يو شمېر ځوان استعدادونه کولای شي د هنر لار ونيسي او د خپلې ټولنې هنري اړتياوې ورپوره کړي.

پايله:

تر دې ټولو خبرو وروسته موږ دې پايلې ته رسېږو چې پښتانه په هنري نړۍ کې غوره استعدادونه لري، که اوس موږ د هغو هنرمندانو نوملړ جوړ کړو، نو ښايې شمېر يې تر زرگونو ورسېږي. خو تر ټولو مهمه خبره داده چې په پښتنه ټولنه کې د هنري ودې او پراختيا لپاره لومړی په خپل ځان او بيا په ټولنه کې هنري ذوقونه وروزو او د يوه هنري چاپېريال په رامنځته کولو سره د سيالو ټولنو په کتار کې راشو.

په پای کې دا خبره هم د یادونې وړ بولم چې که هر څومره زموږ په ټولنه کې هنر وده کوي نو هومره به سولې او امنیت ته لاره هوارېږي.

په پښتني ټولنه کې د هنري ودې په هیله

پای



عزت الله شمسزي

پښتانه او سيالې ژبې

نورې ژبې زده کول که لوی کمال دی

خپله ژبه هېرول بې کمالۍ ده

د ملګرو ملتونو یوې خپرنیزې ادارې پر ۱۹۹۷ میلادي کال د نړۍ د (۶۵۲۸) ژبو تر خپرنې وروسته وانګېرله چې په راتلونکو سلو کلونو کې به ددې ژبو نیمایي یا مېرې شوې وي او یا به هم له خطر سره مخ وي، چې له خطر سره مخامخ ژبو کې پښتو ژبه هم یاده شوې ده. دغه خبره او سمهال یو ځل بیا یو انګرېز ژبپوه او ژورنالیست نیکولاس اوانس NicholasEvans هم په خپل کتاب (دغه کلمات چې مري) کې کړې ده. دده په نظر کله چې د یوې ژبې ویونکې له سیاسي، اقتصادي او د چاپېریال له بېلابېلو ستونزو سره مخامخ شي، نو دوه لارې لري؛ یا به ځان له خپلو ګاونډیو ژبو سره سیال کوي او یا به د زورورو ژبو غېږ ته ورلوېږي. دده په نظر او سمهال د ژبو ترمنځ سیالي دومره سخته ده چې ټولنې یې له نه جبراندونکو زیانونو سره مخ کړي دي.

په نننیو شرایطو کې ډله ییزې رسنۍ یا الکترونيکي اطلاعات لکه انټرنېټ، ټلوېزیون، راډیو، د کتابونو چاپولو، چاپي رسنیو او د عامه پوهاوي نورو وسایلو دومره چټک پرمختګ کړی چې هره شېبه له ملي پولو څخه نړیوالو پولو ته ور داخلېږي او خپلې اغېزې پر نورو ملتونو او قومونو شیندي. دغه الکترونيکي انقلاب اوس د مخاطبینو د راجلبولو لپاره په یو سیالۍ بدل شوی او هرڅوک هڅه کوي زیات خلک د خپلو ژبو او



پروگرامونو تر پوښښ لاندې راولي. هر ګاونډي هېواد يا ژبه چې د نورو په پرتله په سياسي، اقتصادي او کولتوري برخو کې پرمختللي وي ارو مرو به خپل ګاونډيان تر اغېز لاندې راولي. افغانستان له دېرشو کلونو راهيسې د روسانو تر يرغل وروسته او بيا تر کورنۍ او نننۍ جګړې پورې په سياسي، اقتصادي او کولتوري برخو کې له ګڼو ستونزو سره مخامخ شوی، چې په ځانګړي توګه پښتانه بيا د روانۍ تراژيدۍ له امله په ټولو سياسي، اقتصادي او کولتوري برخو کې تر نورو زيات زیانمن شوي دي.

د پښتنو سياستوالو د ناسالمو سياستونو له کبله سره له دې چې پښتو ژبه له ۱۳۴۳ کال راهيسې په اساسي قانون کې په ملي او رسمي ژبه منل شوې ده، خو تر اوسه يې هم په ادارو او دفترونو کې رسمي حيثيت نه دی پيدا کړی. رسمي اعلاميې، قوانين، لوايح لومړی دري او بيا پښتو ته اړول کېږي. له ښوونځيو نيولې د لوړو زده کړو تر موسساتو پورې او بيا د سياست، اقتصاد، ديپلوماسۍ نه نيولې تر ورځنيو رسمي او کله کله نارسمي چارو پورې يې استعمال دومره محدود شوی چې په نشت حساب دی. سياستوال مو فکر کوي چې که ځان نورو ته غير پښتون وښيي او خپله ژبه هېره کړي، نو نړيوالو او په افغانستان کې مېشتو قومونو ته به ملي شخصيت ښکاره شي، پښتون ليکوال فکر کوي که په دري ژبه کتاب وليکي، نو خلکو ته به لوی عالم ښکاره شي، د شخصي ښوونځيو جوړوونکی پښتون وايي که زده کړې په پښتو ورکړو، نو بيا به مو شاګردان کم وي، ملي تجار باور لري چې که پر کومې رسنۍ پانګونه کوم، نو ژبه يې بايد دري وي چې مخاطبين مې زيات وي، لنډه دا چې په هره برخه کې تر دغسې يوې خپل شوې روحيې لاندې کار کوو. تر اوسه پورې يوازې په دري ژبه کې سلګونه علمي کتابونه پښتنو ليکوالو ليکلي، دغه پښتانه ليکوال ددې لپاره چې ځانونه ډېر با استعداد وښيي او يا د دربارونو حاکمانو ته



ځان ملي شخصيت وښيي بيا نو ټولې او يا مهمې ليکنې په پارسي ژبه تر سره کوي. همداسې په سلگونو نورو پښتنو ډاکټرانو، پوځي ماهرانو، انجینرانو، تاريخ پوهانو، سياستپوهانو، ژورناليسټانو او لويو ديني علماو خپله ژبه له نظره غورځولې يا يې دري ته مخه کړې ده او يا هم اردو ته. زياتره ملايان خو مو له بده مرغه له دري او عربي پرته يوه صفحه هم نه شي ليکلي. دا ستونزه يوازې په افغانستان کې نه ده، په کوزه پښتونخوا کې هم زيات شمېر ليکوال همداسې يو برخليک سره مخ دي چې هڅه کوي خپل کمالونه په اردو ژبه خلکو ته وښايي.

پورتنۍ يادې شوې ستونزې او دې ته ورته نور لسگونه خنډونه ددې سبب شوي چې علمي او اکاډميک بنسټونه مو وده نه کوي، هغومره پانگونه چې زموږ پر سيالو ژبو؛ اردو، پارسي او ددې ژبې پر علمي، اقتصادي او کولتوري بنسټونو کېږي، پر پښتو ژبه نه کېږي. په کابل او پېښور کې همدا اوس پښتانه زده کوونکي له غټ چلېنج سره مخامخ دي، د لوړو زده کړو په دولتي او شخصي موسساتو کې چې کوم درسونه ويل کېږي، زياتره سرچينې يې يا پارسي دي او يا هم اردو او انگرېزي. د کابل او پېښور لويو لويو کتابتونونو ته چې سړي ننوځي په زرگونه پارسي، اردو او انگرېزي کتابونه په کې موندل کېږي، مگر پښتو کتابونه او په ځانگړي ډول په پښتو ژبه ساينسي او علمي کتابونه په کې په نشت شمار دي. د پوهنتونونو هغه پښتانه استادان چې محصلانو ته زده کړه ورکوي د هغوی چپټرونه او يا کتابونه هم زياتره په دري ژبه ليکل شوي دي او هڅه يې دا وي چې درس هم په دري ژبه ووايي.

پر دې سربېره له تېرو څو کلونو را پدېخوا په کوزه او بره پښتونخوا کې د جگړو او نورو غميزو له کبله سينمايي، ډرامې، تياتر او موسيقي هنرونو



ته هم ځانگړې پاملرنه نه ده شوې، د پنجابي ژبې په اړه مې اورېدلي وو چې پنجابي ژبه د مړينې په حالت کې وه، خو همدې پنجابي موسيقۍ له مرگه وژغوره، ډرامو، تياترونو او سينما وده ورکړه تر دې چې که له اردو ژبې نه يې ځان مخکې کړی نه وي، نو وروسته خو ترې نه دي پاتې. مگر پښتانه چې د يوه غني کولتور او فرهنگ خاوندان دي دومره شاته پاتې شول چې خپله هنري تنده پر اردو، هندي، ترکي او پارسي فلمونو، ډرامو او سيريالونو ماتوي.

د پښتو ژبې يوه بله لويه ستونزه داده چې ليکوال او شاعران يې فکر کوي ټوله ژبه همدا شعر او لنډې کيسې دي، ته به وايي دوی يوازې د خپلو سيالو ژبو شعرونه او لنډې کيسې ليدلي او نور يې پر علمي او څېړنيزو کارونو خبر نه دي. زموږ د گاونډيو ژبو اردو او پارسي ليکوال او شاعران نه يوازې دا چې هنري اثار پنځوي، بلکې هر کال د ژبې د ودې او لا پراختيا لپاره لسگونه علمي غونډې او سيمينارونه جوړوي، خپل مشران او پوهان نازوي او د لغتونو هغه توپان چې انگرېزي ژبې نه ددوی د ژبو پر لوري روان دي د هغه مخې ته يا خو بندونه جوړوي او يا ورته نورې حل لارې پيدا کوي. د پارسي او اردو ژبې په اړه ويل کېږي چې لسگونه ژبپوهان يې يوازې په همدې برخه کې کار کوي چې ورځنۍ سياسي، علمي، اقتصادي، ساينسي، ادبي او نورې کليمې او اصطلاحات په خپلو ژبو کې حل کړي، داسې ټکي ورته لټوي چې ريښه يې ددوی له خپلو ژبو څخه وي، چې بالاخره ددوی ملتونه وکولی شي په اسانۍ دغه لغتونه او اصطلاحات هضم کړای شي.

افغانستان ته د نړيوالو له راتگ سره سم د نويو ساينسي، اقتصادي، سياسي او نورو رسنيزو نومونو، کليمو او اصطلاحاتو يو سيل را خوشې دی، موږ هره ورځ د بانکدارۍ، زراعت، مالدارۍ، رسنيو او ډېرو نورو برخو



کې په دوامداره توګه پردې کلیمې او اصطلاحات کاروو، مګر ددغو کلیمو او اصطلاحاتو لپاره که چېرته پښتو ټکې لرو هم، نو هغه یا په نشت شمېر دي او یا پرې په ډله ییزه توګه د مسلکي لیکوالو له خوا کار نه دی شوی، همدا یې سبب دی چې ددغو پښتو ټکو پر ځای یا خو پارسي ژبې ته مخه کوو او یا هم اردو ته. ددغسې اکاډمیکو کارونو د نشتوالي له کبله زیاتره لیکوال د ساینسي او عصري علومو د کتابونو د نه ژباړلو او یا هم لیکلو لپاره زړه نه ښه کوي، ځکه ددوی په اند تر اوسه معیاري قاموسونه نه دي رامنځته شوي چې له پارسي او اردو سره سیالي وکړای شي.

حل لارې:

- ژبه د یو قوم او هېواد ملي هویت دی، چې د غړېدا سربېره پرې د خپل ژوند ټولې چارې مفاهمه، راکړه، ورکړه او راشه درشه هم کوي، خپل دینې، کولتوري شعایر او ارزښتونه او خپلې ویاړنې او احساسات له همدې وسیلې نورو ته لېږدوي، که چېرې یې ژبه ختمه شوه نو بیا یې هویت هم ورسره ختمېږي. پښتانه که چېرې غواړي چې ژبه یې لږ تر لږه له ګاونډیو ژبو سره سیاله شي، نو په پیاوړې پښتني روحیه دې د ژوند په هر ډګر کې کار کولو ته ملا وتړي. سیاستوال دې په سیاست کې پښتون شي او ملي سوداګري یې په سوداګری، لیکوال یې په لیکوالۍ او هنرمند یې په هنري نوښتونو کې.

- پښتنو زده کوونکو او محصلانو ته دې زمینه برابره کړای شي، په خپله ژبه زده کړه وکړي او په خپله ژبه کې خپل علمي خلاقيت او استعداد ته وده ورکړي.

- د پښتو ژبې لپاره دې علمي بنسټونه لکه د لوړو زده کړو موسسې، خپرنیز مرکزونه، هنري او کولتوري مرکزونه او لوی لوی عامه



کتابتونونه جوړ شي چې په دغو علمي بنسټونو او مرکزونو کې پښتانه پوهان د نورو ملتونو له تجربو نه مثبتې ګټې واخلي او خپله ژبه او هویت ژوندی وساتي.

- د کولتور او هنر د ودې لپاره دې په ولایتونو کې لوی لوی سالونونه جوړ شي چې پښتانه هنرمندان، لیکوالان، شاعران او د نورو مسلکونو خاوندان په کې خپلې صنفې غونډې جوړې کړي او خپلې ستونزې حل کړي.

- ژبه باید یوازې تر ویلو پورې محدوده پاتې نه شي. زموږ ځوان استعدادونه دې یوازې په شعر، کیسه او ناول کې نه، بلکې د ژوند په ټولو ډګرونو، ساینس، حقوق، اقتصاد، ټکنالوژۍ، سیاست، طب او نورو برخو کې کتابونه ولیکي، ځکه ژبه په همدغسې کتابونو او ارزښتناکو اثارو له نورو سره سیاله کېدای شي.

- د ماشومانو لپاره دې ګټور تصویري او کیسه ییز کتابونه ولیکل شي. په اردو او پارسي ژبو کې اوسمهال ماشومانو ته ان ساینسي قاموسونه او نور ډول ډول الکترونيکي مواد برابر شوي چې ذهنونه یې پراخوي او غواړي اولادونه یې د نړۍ له کاروانه شاته پاتې نه شي.

- ددې لپاره چې د رسنیو له شته والي سمه ګټه واخیستل شي او د ګاونډیو ژبو د رسنیو له فرهنګي یرغل نه بچ شو، لازمه ده چې یو شمېر پانګوال د ډرامو، سیريالونو او نورو هنري کارونو د تولید مرکزونو جوړ کړي. زما د معلوماتو له مخې همدا اوس زیاتره ډرامې یا خو په پېښور کې د پنجابي پانګوالو په مټ برابرېږي او یا دلته په کابل کې د ایراني ډوله کابورا او نورو مرکزونو په وسیله.



- له بهرنيو ژبو څخه پښتو ته ژباړه که څه هم په گډوډ ډول روانه ده، خو په دغه بهير کې بايد هڅې منظمې شي، ډېر ځله داسې ليدل شوي چې يو کتاب دوه ځلي چاپ شوی او يا هم په غير شعوري توگه داسې يو کتاب له اردو، پارسي، انگرېزي او نورو ژبو څخه ژباړل شوی چې تر گټې يې موږ ته تاوان ډېر وي. د ژباړې کار دې هم چټک او هم دقيق شي. د اردو او پارسي ژبې يو غټ شمېر کتابونه هغه ژباړې دي چې دوی له روسي، انگرېزي، فرانسوي او الماني ژبو څخه کړي دي، خو زموږ او ددوی ترمنځ توپير صرف همدومره دی چې دوی د خپل مسلک سره سم ژباړې کوي او موږ د نورو کتابپلورونکو او يا هم سياسي مشرانو په ذوق او سليقه کار کوو.

- هغه پښتانه چې انټرنټ کې وړتيا لري که وکولی شي د گوگل ژباړې ته پښتو ورپورته کړي. پښتو که څه هم انټرنټ ته ور داخله شوې ده، خو هغه ډول چې گاونډی ژبې په پراخه توگه انټرنټ کې شاملې شوې دي، پښتو ژبه لاهم ستونزې لري.

- د گاونډيو هېوادونو په ژبه گڼ انلاين کتابتونونه موندل کېږي او دوی ان خپلې زړې کتابخانې او ارشيفونه هم انټرنټ ته ورپورته کړي، که پښتانه هم وکولی شي د يوه منظم پلان له مخې پښتو کتابونه انټرنټ ته پورته کړي او په انټرنټ کې غني کتابتونونه ولري چې پښتانه د نړۍ په هر گوټ کې دې موادو ته لاسرسی ولري.

- د خوشال بابا د وينا په مصداق پښتو لا اوس هم بکره پرته ده او لاهم د نړۍ د ژونديو ژبو په پرتله ډېر لږ کار ورته شوی او لږ نورو خلکو ته معرفي شوې ده، هغه کسان چې نورو ژبو ته د ژباړې وړتيا لري ددې ژبې کولتوري، هنري اثار، شعرونه، داستانونه او ان روانې تراژيدۍ او غميزې که د



سینمایي او ډرامې هنرونو په بڼه وي او که لیکل شوې وي نورو ته دې په معیاري ډول و ژباړي.

- هغه لیکوال چې له نورو ژبو څخه ژباړه کوي مثبتې او گټورې لیکنې او کتابونه دې و ژباړي او لومړی دې د نورو ژبو اصطلاحات او جملې د خپلې خوږې ژبې پښتو په باده کې واچوي او بیا دې یې د نورو د تندي ماتولو لپاره وړاندې کړي.

- هغه ديني علما چې د کتابونو د لیکلو وړتیا لري ديني او اسلامي علوم دې په کتابي بڼه په پښتو ژبه وليکي او خپل ولس ته یې وړاندې کړي.

- او سمهال په کوزه او بره پښتونخوا کې یو شمېر رسنۍ لرو، چې تر یوه حده په خپلو کارونو کې بريالۍ دي دا به ډېره ښه خبره وي چې پښتانه سوداگر خپل اعلانونه پښتو ژبو رسنیو ته ورکړي او له دې لارې ددوی مالي ستونزې ور حل کړي.

لنډه دا چې نن سبا هغه وېره ختمه شوې چې پښتو ژبه د روزگار ژبه نه ده، او سمهال که څوک پر پښتو ژبه پانگونه وکړي، نو هم به یې خپل ولس ته خدمت کړی وي او هم به یې ژبه د نورو سیاله شوې وي. په لسگونو داسې صنعتونه شته چې په ملیاردونه ډالره پانگه په کې ښکته پورته کېږي، که موږ خپله ژبه ورته چمتو نه کړو بیا به نو دغه صنعتونه او گټې هم زموږ نه وي. او سمهال د فلم، ډرامې، الکترونیکي میډیا، د کتاب صنعت، د ژباړې صنعت، د وکالت، تبلیغاتو او زرگونو نورو صنعتونو او کاري فرصتونو خپلول یوازې په دې کېدلی شي چې هم نورې ژبې زده کړو او هم خپله ژبه مو دومره وړتیا ولري چې له دغو کاري فرصتونو گټه واخیستلای شو او که نه هماغه د انگرېز ژبپوه نیکولاس او انس په خبره به د نړۍ له صنعتي انقلابه شاته پاتې یو او دا شاته پاتې والی به ددې سبب شي چې خدای مه کړه زموږ ژبه او هویت هم په دې روانه تراژیدۍ کې رانه ورکه شي.



يو شاعر وايي:

وچو شگو کي کورونه نه جوړېږي
په هوا کي محلو نه نه جوړېږي
د عمل قوت پيدا کړه په خپل ځان کي
په خبرو خو قومونه نه جوړېږي

www.melitahrik.com
0777 400 116

چترال همت شینواري

پښتون

کله هم چې پښتون د نورو انسانانو په څیر د نړۍ په سینه زېږېدلی را لوی شوی او د ژوند ژواک اسبابو او وسایلو ته یې لاس وروړاندي کړي او د ځمکې پر مخ یې خپل قدم وهلی نو ځان یې ښاغلی گڼلی خو نور هم ورته ښاغلي ښکاره شوي خپل ځان یې د ځمکې پر مخ د عزت پرېښته بللې او د نورو عزت ته یې په درنه سترگه کتلي په خپله هنداره کې یې خپل ځان، بادار لیدلی، خو د نورو غلام کولو څخه یې بد راغلي نو همدا وجه ده چې پښتون د خپلي زیرې ژبي پښتو ته هوډمن پاتې شوی او دنورو ژبو په نیمگړتیا یې غوږ نه دی خوځولی نو همدا دلیل دی چې پښتو د پښتون څیره ده یوازې د پښتون څیره نه بلکې د نړۍ د لوی کور بله ډیوه ده او ټول کور پرې رڼا دی نو که چېرته دغه رڼا زیانمنه شي نو کور به مو د تیاري ښامار به غیږ کې راتاو شي او زړه به مو د ویرې په زولنو وتړل شي او د عقل لمن به مو دومره تیاره او څیره وي چې د مار او لږم ځالې به په کې جوړي وي او دخپلي کوتې ټغر او لمځي نه به د بلاگانو او ازونه راته شروع کړي ځکه چې هره تیاره بلا زیږوي او د رڼاگانو په وطن کې د بلا مور بوره شوي وي نو اوس دا زموږ فرض دی چې د خپل کور ډیوه بله وساتو ترڅو د نړي د تورتم د بلاگانو ښکار نه شو او هیچا ته اجازه ورنه کړو چې د پښتو او پښتون په نوم د دلالي، گرمه نغاړه وټنگوي او په دې خبره د نړۍ په کچه ټول اوډه ذهنونه راوینس شي چې پښتو د څو کسو مال او متاع نه ده او نه یې څوک دعوه گیر کېدی شي، بلکې پښتو د ټولو پښتنو او په مجموع کې د ټول انسانیت مال دی ځکه چې پښتو د انسانیت نوم دی پښتو د مینې او محبت فلسفه ده نو ځکه پښتون په پښتو سره د اسلام د ښکلا او ښایست مجموعه ده او حضرت انسان کولای شي چې



د خپل خواږه ژوند څیره او مضمون د پښتو په هنداره کې وگوري او دا حقيقت درک کړي چې پښتون په پښتو سره د ژوند ، سياست ، دين ، مذهب او دنورو انساناني همدرديو معمار او ساتونکی دی او دا د همدې پښتون رسالت دی چې ټولې نړۍ ته د پښتو د مينې او محبت هغه روڼ تصوير له تيارو دماغونو څخه راوباسي چې پښتونواله تري جوړه شوي او حضرت انسان پدې قانع کړي چې د ولس او وطن خادم په پښتو پيژندل کېږي او دا ټولې نړۍ ته وښايي چې پښتون قوم په پښتو سره د ټولو مذاهبو اخلاق او نور دی د وفا او ايماندارۍ عظيم قوت دی .

د ټولو تهذيبی فلسفو او په هغې پوري اړونده فرامينو او قوانينو د ژوند ژواک او خير ښېگڼو لپاره پښتو او پښتونواله يوه ژوره روزنيزه مدرسه بلل شوې نو ځکه دا د پښتون فرض دی چې د نړۍ هغه تور او تياره ذهن چې د پښتون قوم پر وړاندې د دښمني مزي غزولي راوينس او قانع کړي او دنړۍ گوډ گوډ په دي و پوهوي چې د پښتون پر وړاندې نيولی سنگر پرېږدي ، ځکه چې پښتون د سولې ، امن ، انصاف ، عدالت او ريښتينولي نوم دی او دا هم وښايي چې د پښتون قوم زړه او ذهن د ريښتيني ديموکراسۍ مرکز دی او د پښتون په ديموکراسي کې د نوري دنيا په خير چل ول ټگي او برگي له سره وجود نه لري د نوري نړۍ چل ولي ديموکراسي فتنه او فساد زېږوي او د ولس ستر او اخلاق زيانمنوي خو د پښتون په ديموکراسۍ کې چې د پښتو په اصولو سمبال وي مساوات او ټولنيز عدالت په کې له ورايه ښکاري او بيا پښتون ښه سپاهي هم دی چې د مظلوم په ملاتړ له ظالم سره ښه مقابله کولای شي او د نړيوالې ورورگلوۍ لپاره د ظالم د لاس توره او تېرگي د خپلي سينې لاندې راوستلی شي ، ځکه چې د پښتون په قاموس کې داسې اخلاقي فلسفه پرته ده چې د نړۍ نورو قومونو هغه په خوب کې هم نده ليدلې او نه يې د خيال او فکر نيولي په هغې خوا ځغلولي دي ځکه د پښتون فلسفه پښتو ده نو



بيا پښتو پښتون ته د غلا ، چل ، فريب ، د انساني ازادۍ مخنيوي ، انسان غولونې ، ټگي او برگي دوکه او په امانت کې خیانت او په وعده کې بي وفايې او داسي نور عملونه چې انسان د اکرام د سپکاوي سبب گرځي اجازه نه ورکوي چې د پښتون په پاچه لمن دې د پليټۍ تور داغ را څرگند شي ځکه چې په سياسي دنيا کې هر پښتون د حيانا کې ديموکراسۍ پلو او ملاتړی دی او نړيوالې ازادۍ لپاره هوډمن پاتې شوي خو د خپل طبيعي خصلت له مخې د نظام هغه څيره يې ډيره بدې راځي چې هلته د حيا او عزت د لوټولو بازارونه لگېدلی وي او وعده او وفا ، عهد او پيمان ، عقیده او ايمان د بې حيا ديموکراسۍ په زنځيرونو تړل شوي وي ځکه چې د پښتون فلسفه يو نړيوال تصوير دي او پښتون ازادي د انسان لپاره غواړي مينه او محبت له انسان سره کوي بيدون له دې چې ووايي دا څوک دی؟ د کوم ځای دی؟ په کوم رنگ او کومه عقیده لري ولې هغه پرمخ تللې نړۍ چې د بشر پالنې او بشر ساتنې بيرغ يې په لاس نيولی دی او ځانونه د ټول انسانيت ټيکداران معرفي کوي په ډېر تور زړه او خيرون ذهن سره بشر ته د خدمت تر جنډې لاندې د بشر د هلاکت او تباه کولو منصوبې جوړوي او هغه ريښتيني ديموکراسي چې په هغې کې د بشر اصلي حقيقي او اخلاقي ازادي موجوده وي زندۍ کول غواړي نو ځکه وايو چې د ښکېلاک گري نړۍ فلسفه د پښتون د فلسفې په انډول ډيره کمزوري ده ځکه چې د پښتون فلسفه پښتو ده او پښتو په دي اصل ډيره محکمه ولاړه ده چې بشر لپاره خدمت ، د مظلوم ملگرتيا ، د ظالم مقابلې ، په خپله خبره ودریدل ، د ځان دفاع او ساتنه ، نورو ته ضرر نه رسول ، خپلي حيا او عزت سره مينه د نورو د عزت درناوی خلاصه داچې د پښتون په فلسفه د ټول انسانيت مقام خوندي ساتل شوی او پښتو او پښتونواله هيچا ته په هيڅ صورت د دي اجازه نه ورکوي چې خپل ځان خپله ژبه خپل لاس خپل زور او قوت د بل په ضرر استعمال کړي.



خو برعکس د نړۍ د نورو فلسفو پیروانو بیا د گناهونو لار نیولی او د دې پر ځای چې د انسان د مقام دفاع او ملاتړ وکړي او د ازادۍ لوی نعمت یې خوندي وساتل شي د انسان په ضد یې توره پورته کړي او د بشر د حقوقو انگېلا د تور رنګو او سپین رنګو تضادونو مرکز دی او په غرب پورې تړلې دیموکراسي څخه د اسراییلو نظامي سنگر جوړ شوی او د بشر د حقوقو او دیموکراسۍ تر شعار لاندې یې ټوله نړۍ په نمرودي اور کې سوزیږي او د چور او چپاو لپاره یې په یوه خوله کې شل ژبې را پیدا کړي خو اوس یې د عمل او نظر په غلا ټوله دنیا پوهیدلې، نو ځکه پښتون قوم نړیواله فلسفه او غربي دیموکراسي چې د زور او ظلم ځاله جوړه شوې تر سوال لاندې نیسي او دا خبره په کلکه ردوي چې گویا پښتون قوم د افراطیت تر سیوري لاندې د نړیوال امن او سولې څخه د جنگ په لوري بغاوت شروع کړي، خو د نړۍ د کاذبي فلسفې پیروان او تش په نامه د دیموکراسۍ د عوه گیر په دې نه پوهیږي چې د پښتون قوم د ۱۹ نه بیا تر ۲۰ پېړۍ په ټولو لسیزو کې د ازادۍ، خپلواکۍ او د یوې غني دیموکراسۍ لپاره څومره قربانۍ ورکړي او څومره انسانانو ته یې د ازادۍ لار خلاصه کړې او د کبر او غرور مانی یې را نسکورې کړي او د څومره انسانانو له غاړو څخه یې د اسارت زنځیرونه غورځولي.

دا خو د پښتون قوم د تاریخ یو روڼ مثال دی، خو سوال دا دی چې د خپلو خلکو غرور او همت ته احترام چې د نورو په ضرر نه وي ایا دا افراطیت دی له خپلو خلکو او وطن سره مینه د وطن ساتنه د خپل کولتور او ثقافت ژوندي کول او د غلامۍ له ژغ څخه د خپلې غاړې خلاصول ایا دا افراطیت دي دا که هر څوک له خپل قوم سره مینه دهغوی د غرور او همت ته احترام د کولتور، ثقافت، وطن ساتنې او ازادۍ لپاره مبارزه افراطیت بولي نو پښتون قوم دا د افراطیت میرانه د خپل ځان لپاره تاریخي ویاړ بولي، خو د بد بختۍ اصلي



خبره په دې ځای کې ده چې د نړیوالې فلسفې پیروان په دې نه دي توانېدلي چې سیمې او نړۍ ته د افراطیت څنگه تعریف وړاندې کړي او د پښتون قوم قرباني په کوم ردیف کې راولي .

له کومې ورځې چې نړۍ د یوازیتوب ژوند غوره کړ د قوم قبیلې تاریخ ورک شو مور او پلار د پالنې مستحق ونه گڼل شول، ځوانان نیم لوڅي بدن د پارکونو مېلمانه شول نو ټوله نړۍ د لېونۍ نه شپې په غېږ کې ولویده او یوه چغه پورته شوه چې پښتون قوم یو افراطي او بي کولتوره قوم دی، خو پښتون قوم د خپلې رویایتي فلسفې د حکم له مخې دا نه مني چې د پښتون کرپنه او عمل افراط بلکې د اصیل ژوند مانا او میراث دی او وایې چې د مور پلار ساتنه د مشرانو په کشرانو شفقت په هوجره او جماعت کې مېلمه پالنه دود کول د روغ او رنځور پوښتنه، خپل هېواد سره بې کچې مینه د ازادۍ لپاره مبارزه او قرباني د غریبو لاس نیوي حیا او عزت، شمله او پگړۍ او د تېري او تجاوز په مقابل کې کلک هوډ او ځان تیریدنه د پښتون په فلسفه کې افراطیت نه بلکې د انساني ژوند مکمله مجموعه ده او دا دنړۍ پر مخ پرتې وړانۍ او ویجاړۍ د پښتون د فلسفې زېږنده نه، بلکې دا د نړیوال تروریزم زیږنده ده او د سیمې د ککړو استخباراتو په اشاره افراطیت ته غلط تعریف ورکوي او هغه پښتون قوم چې د تاریخ په اوږدو یې کې د سولې امن او ازادۍ لپاره مجاهده کړې، قرباني ورکوي افراطي ونومول شو او پښتو یې د افراطیت مور وبلله حال دا چې د افراطیت او پښتو د تعریف په منځ کې د ځمکې او اسمان په فاصله فرق موجود دی، یعنې پښتو او افراطیت یو د بل سره هیڅ نوعه شباهت او ورته والي نه لري او دا نن چې د نړۍ په سر کوم اور بل دی دا د هغې اشتباه محصول دي چې د حقیقت په ځای افراطیت ته غلط تعریف ورکړل شو دا د نړیوالو هغه بد نیتي او تېروتنه وه چې د سیمې د لوتمارانو په خوله یې پښتون افراطي او پښتو یې بي کولتوره وگڼله او



نړيوال لاله دې بد نيتۍ نه دي راوتلي چې د سيمې استخباراتو او گاونډيانو په اشاره د پښتون د وژلو او ورکولو منصوبې جوړوي، خو نړيوال بايد فکر او سوچ وکړي او په ډير احتياط او سياسي هوښيارتيا خپله کړنه او پروگرام وڅاري ځکه چې پښتون قوم په سيمه او منطقه کې ډېر غاښ ماتي او سرمايي لري، نو دا د نړيوالي ټولنې مسوليت دی چې د پښتون قوم موجودگي د تاريخ د په هنداره کې وگوري چې جنگ او جگړه په پښتون قوم تپل شوېده او که له پښتون څخه جگړه مار جوړ شوی، د پښتون قوم تور زري او بد نيته گاونډيان او د هغوی استخباراتي کړۍ د پښتون قوم پرمختگ او خوشالي نه شي زغملی او په دې هڅه کې دي چې څنگه د نړيوالو په وجود کې د پښتون قوم د نسل وژنې منصوبه جوړه کړي او د نړيوالو په لاس يې عملي کړي چې په دې کار کې مکار او مخ تورن گاونډيان مخ پر وړاندې تللي او نور هم د وړاندي تگ په هڅه کې دي ځکه هره ورځ د دې شريکې منصوبې پر اساس پښتون وژل کېږي د پښتون کور وړانډې او د پښتون جنازه خاورو ته سپارل کېږي او دا لړۍ لا روانه ده او د پای ټکي يې نه شته، خو نړيوال دي په خلاصو غوږو واورې چې پښتون قوم نور د گاونډيانو شر او سيمه ييزو استخباراتو جگړه په خپل کور نه شي منلی او نه يې نور منلو ته تيار دي او پښتون د دې مسوليت لري چې خپل ځان په پښتو سمبال کړي کور او ژوند، واک او اداره، سياست او مجاهده تجارت او معاملي ته د پښتو رنگ ور واغوندي او نړيوال په دې وپوهوي چې ژوند په پښتو کېږي عزت په پښتو ساتل کېږي سياست په پښتو روانېږي د انساني همدردۍ ملاتړ په پښتو کېږي او بالاخره د جگړې افراطيت او تروريزم ملا په پښتو ماتېږي او همدا پښتو ده چې پښتون ژوندی ساتي او دسيالۍ او ساسيت په ميدان يې سر لوړي يې ور په برخه کوي او همدا پښتو وه چې پښتانه يې د ظلم له پيرانو او موريدانو څخه خلاص کړل او همدا پښتو وه چې پښتون يې د سکندر،



چنگېز، تېمور، اورنگ او فرنگ، روس او نورو په مقابل کې د غره په څېر ودراره او د بري ميدان يې خپل کړ او د همدې پښتونولۍ زور او پښتونولي وه چې د نړۍ په کچه يې ولسونو ته ازادي ډالۍ وړاندي کړه نو ددې په خاطر چې سيمه او منطقه نوره د بحران غيږې ته لاړه نه شي نو نړيوال دي د افراطيت په تعريف چې يوه اکاډيمکه غلطې وه بيرته واخلي او د پښتون قوم څخه دي معافي وغواړي او په دي کار کې د پښتون قوم د دي اخلاقي هڅې مننه وکړي او نړيوال بايد له تيرو کړنو پښيمانتيا ښکاره کړي او که نه نو بي له صبره بله لار نشته .

www.melitahrik.com
0777 400 116



اعجاز ختيك

(داماراتو پښتو ادبي ټولنې - دوبي، مشر سكرتر)

اوسنی سیاست او پښتون

په عامه اصطلاح کې سیاست د بدلون نوم دی، خو له بده مرغه زموږ سیاسي لوبغاړو پښتانه ټولنه کې چې کوم رول لوبولی او یا یې لوبوي، د هغې په سبب د سیاست مفهوم او مانا بېخي بدله شوې ده. اوس خلک سیاست ته د منافقت نوم ورکوي. حقیقت هم دادی چې نن له سیاست نه تجارت جوړ شوی دی، د ملیونونو انسانانو دولس د قسمت فیصلي هم په پارلیمان کې ناست درې څلور سوه یا تر دې نه زیات هغه کسان کوي چې پارلمان ته د راتلو نه مخکې خپل ولس سره ډیرې وعدې وکړي، ډیر شنه باغونه ورته وښايي، خو چې د پارلمان پستو څو کیو ته ورسې. نو بیا یې هغو خړو پروپښتنو سره کړې وعدې داسې هېرې کړي لکه یو جانان چې له خپل عاشق سره د سحرو عده تریل ماښام وځنډوي او داسې هره ورځ یې هر ماښام شي تر سبا. رښتیا خبره داده چې سل کاله وړاندې په پښتنه ټولنه کې دا خبره خوره شوې وه.

سبق د مدرسې وایي
د پاره یې د پیسې وایي
جنت کې یې ځای نه نه شته
دوزخ کې به غوږې وهي

پښتانه طبعاً ډېر مذهب پرسته او عقیدوي خلک دي، دا خبره ورته د مسجد د امام په خوله شوې وه، نو هغوی پرې داسې ایمان راوړی و چې دا



خبره يې په پټو سترگو منلې وه ځکه چې هغوی دا گڼل چې علم، پوهه او زده کړه يوازې د پيسو گټلو ذريعه ده. گڼې د علم او تعليم مطلب هرگز دا نه و او نه يې دا مقصد دی. د تعليم مقصد خو له انسان نه انسان جوړول دي. بل ظلم دا وشو چې علم يې په دوو برخو وویشلو، يو ديني او بل دنيوي. اوس به موږ دا گورو چې زموږ خوږ پيغمبر صلی الله عليه وسلم دا وايي چې علم لپاره که چېرته هم تلل وي، نو بايد چې لاړشئ. سوال دا پيدا کېږي چې څوارلس سوه کاله مخکې خو نه چين کې ديني مدرسي وې او نه اوس شته. موږ ته چېرته د تلو ولې وايي؟ ځکه چې داسې دور روان و چې مسلمانانو ته به دنوي دور د ټيکنالوجۍ ضرورت پېښېږي، که دوي سره دا نه وي، نو غېرقامونه به پرې هغه څه کوي کوم چې نن تاسو په رڼو سترگو گورئ، نن زموږ دوه اويا فيصده د نورو قومونو شيان استعمالوو، موږ ورته بکې خولې نيولي، زموږ هرڅه د هغوی د مرستې نه بغېر نه شي چليدلی، نن هغه چېرته په نړۍ کې نړيوال قوت جوړ شوی دی، په ټولې نړۍ اقتصادي راج کوي، دستنې نه واخله لويې لويې مشينري او الوتکي جوړوي. هغه په يووخت کې د کوکنارو په نشو کې بدمست قام و، نن دنړۍ د لويې قوتونو په سترگو کې ازغي ښکاري. خو زموږ پښتنه ټولنه دخپلو زرخريدو مشرانو له لاسه اغيارو داسې وروسته پاتې کړه چې نه د دين پاتې شو او نه د سادين. نتيجه يې دا راوخته چې نن زما بچۍ په لارو کوڅو کې دا نعرې وهي چې کبار شته، ترمانښامه دانعرې وهي، مانښام چې کورته لاړ شي، نو ايله سل يونيم سل روپۍ. يوسي، د مور په ځولۍ کې به يې واچوي، له پلار نه يې چې پوښتنه وکړي نو دابه وايي چې يو پاو وړه مې گټلو. ټوله ورځ مې مزدوري کې تېره شوله. گڼې هغه دا خبره هم کوي چې الله تعالی روزي رسان دی. ولې بيا هم ټول ژوند يې يو پاو وړو گټلو کې تېر شي. دمور يې دا حال وي چې سحرته ترمانښامه دکور کار او غوا مېښو په ښالووکې تيره شي. خاوند يې



دا عقیده وي چې بنځه خود کور ده يا د گور ده. په داسې ټولنه کې يو وگړی به په سياست څه پوهېږي، هغه د نړيوالو توکيو نه څه خبرېږي، هغه چې زما او ستا نه څه واورې نو بس دومره به ووايي چې مړه خپل کار به کوي، زموږ ورسره څه، موږ دخپلې او د بچېود گټې غم وکړو که ملکي شخړو ته پاملرنه وکړو، چې څوک په څوکۍ ناست دي، هغوی پوهېږي شه او د هغوی کار پوه شه. موږ ته يې څه راکړي، په داسې ټولنه کې يو سړی به په سياست څه پوه شي. د هغه په لاس کې ټوپک دی ځکه چې دا خبره ورته په مغزو کې اچولې شوې ده، چې ټوپک د پښتون کالي او سينگار دی. خو دا فکر نه کوي چې نن کو مو قامونو ترقي کړې ده د هغوی په لاسونو کې ټوپک و که قلم؟؟ هغوی په ځلانوکو کې خپلې پنډې بنځې کړې او پښتون لا تراوسه د ټوپک د شپېلۍ له صفا کولو نه وزگار نه شو. خلکو په سپوږمۍ خپلې وزرې وغړولې، خو پښتون دخپلو تر بگنيو نه لا تراوسه خلاص نه شو. دا نن چې کوم اړۍ گرۍ د پښتون په مخکې کېږي، دا سل کاله مخکې د دې منصوبه بندي شوې وه، جان پرکنز په خپل کتاب «معاشي قاتل» کې دا هرڅه جوت ليکلي چې د دنيا نورو قامونو سره سره به پښتون څنگه وهو؟ ځکه چې د پښتون مخکې له هر قسم خزانو او خامو موادو نه ډکه ده. له سرو زرو نه واخله، د تېلو، کوبيلې، قدرتي گيس او گڼ معدنياتو نه ډک غرونه لري، که دوی په معاشي او اقتصادي توگه ماږه شول نو هېڅوک به يې مخه ونه نيسي. دوي به په ټولې نړۍ راج کوي. پښتون د نړۍ يو داسې قام دی چې نن يې هم څوک مخه نه گوري خو بس دومره خپل ځان يې نه دی پېژندلی، بې تعليمه پاتې شوي دي، څه دخپلو واکدارانو له لاسه او څه د اغيارو له لاسه، د يوپاو وړو په گټلو يې اموخته کړي، په نړۍ کې څه کېږي او د دنيا خلک څه کوي، ددې نه يې لرې ساتلي، دمدرسې طالبانو ته چا يو غوايه خبراتې ورکړو، نو هر طالب به راتلو، خوله به يې پرې پرانستيله او غاښونه به يې ليدل. اخر غوا



ډېره په تنگ شوه، چې د سپينو جامو سپری به يې ليدونو مخکې نه به يې ورته خوله وازه ونيوله، د پښتنو هم دغه حال دی، په سياسي بيانونو کې چې څوک ورته دا خبره وکړي چې وره او غنم به ارزان وو، نو دوی يې د زنده باد په نعرو سورو کې د اقتدار څوکۍ ته ورسوي. او بيا يې وازې خولې نيولي درنې درنې ښکښلې کوي، خو اوبه له ورځه تيرې شوې وي. د پښتنو او سني سياست په دوو خبرو سياسي مداريان کوي چې په هر څيز پورې ورته اسلامي ټکي لگوي، دويم يې په ډالرو او نورو لکه د گډوډزو اخلي. نور غم يې دوی هم نه کوي. خبرې ډيرې خو سريې يو، پښتانه همېشه په عالمي سياست کې د گوداگي په توگه استعمال شوي دي، هغه که د سوږ جنګ دورو، که نن د عالمي ترهگرۍ پر ضد اړۍ گرۍ دي، خو زياته د افسوس خبره دا ده چې د پښتون قام د سرسري د پښتنو په ځمکه روان جنګ کې د سرلښکر په توگه ټاکل شوي دي، ولې هغوي دې ته هېڅ پام نه کوي چې دا روان جنګ د ترهگرۍ په شکل کې د لويو قوتونو ترمنځ د مفاداتو جنګ دی، په هر دور کې پښتون د تورې او ډال په توگه استعمال شوی دی، عام وگړي له دې نه ښه خبر دی، خو بې وسه دي او د سرسري يې د دښمن په مکمله توگه مرسته کوي، نن سبا جنگونه د ميډيا په زور کېږي، پر عالمي رسنيو لويو قوتونو داسې قبضه ده چې يو پښتون که ډېر هم وغواړي، خود هغوی د مرضۍ نه بغير ورته لاسرسی نه شي کولی. بله دا چې پښتون يې همېشه په بېلابېلو پلمو ساتلی دی ځکه خو وايي.

کله د خدای په مينه مست، کله د قام په جذبه
 سرونه دومره ارزان بيه پښتانه ورکوي
 دا چې سحرمانښام لوتي دخپل ولس مالونه
 دومره غريب سړي به بل غريب ته څه ورکوي
 د پښتنو د لا برياتوب په هيله



قاضي محمد حسن حقيار

په افغانستان کې له معارف سره دښمني

ښوونه او روزنه په دين او دنيا کې د بريا ضامن او د دواړو دارينو د ښکلا او فلاح لار ده. له پوهې او زده کړې، بشري او ديني معارفو پرته هم دنيوي ژوند او هم اخروي ژوند سخت دی. علم رڼا، علم ښکلا ده، علم د تيارو دښمن، علم د نجات يواځينی ذريعه ده.

دا علم دی چې انسان ته يې پرنورو موجوداتو لوړوالی او کرامت ورکړی او دا علم دی چې انسان ته يې ټول کائنات تابع کړي او دا علم دی چې له برکته يې پاکو پرښتو انسان ته د تعظيم سجده وکړه.

د علم او پوهې پر ارزښت هېڅوک هم سترگې نه شي پټولی، هېڅ ټولنه، منطقي وگړي، دين، ايښ، ځمکني او اسماني قانون د علم او پوهې پر حياتي ارزښت منکر نه دي او نه ترې د سالم فطرت خاوندان انکار کولی شي.

ان ډېر هغه ټولنې هم چې تر يوه حده له انساني معياري اخلاقي حدودو وتلي دي د علم له ارزښت څخه منکر نه دي او په ساينسي برخه کې لاسته راوړنې لري.

اسلام چې د فطرت علمبردار او رښتوني جامع او دکايناتو غوښتنو او د بشر پوښتنو ته منطقي او معقول ځواب ورکوونکی دين دی، علم او پوهې ته تر هر چا او تر هر څه ډېر ارزښت ورکړی او په نړاوښځه يې فرض وگرځاوه،



اسلام وگړي د ناپوهۍ له تورو تیارو څخه د علم او معرفت روښنایۍ ته را وبلل وپوښیو او وروستیو علماوو لیک او لوست ته ځانگړې ارزښت ورکړی دی.

په اسلام کې د پوهې او معرفت ارزښت له دې څخه ښه جوتېږي چې کله الله (ج) خپل محبوب په رسالت مبعوث کړ، نو ترهرڅه لومړی یې ورته په لوستلو امر وکړ او د قلم لوبې او عظمت یې ورته ورڅرگند کړ، لکه چې فرمایي: [اقرا باسم ربک الذی خلق خلق الانسان من علق، اقرا وربک الاکرم الذی علم بالقلم، علم الانسان ما لم يعلم] (۱)

یعنې: «ولوله د خپل رب په نوم سره چې د ټولو پیدا کوونکی دی پیدا کړی یې دی انسان له ټوټې د وینې څخه، ولوله ستارې لوی کریم دی کوم چې علم وښودلو په قلم سره او ویې ښودلو انسان ته هغه څه چې دی پرې نه پوهېده.»

د الله (ج) له دې وینا څخه د علم او قلم مقام او عظمت ښه څرگندېږي چې د لومړۍ وحې او د خپل کلام پیل یې پرې وکړ. اسلام زده کړه د خپل دین اساسي خط او سترشعار معرفي کړ، بل ځای کې فرمایي: [ن، والقلم وما یسطرون] (۲) یعنې: «قسم دی په قلم او څه چې لیکي»

ټول مفسرین په دې متفق دي چې الله (ج) په هغه څه سره سوگند یادوي چې په هغه کې ستره گټه اوږ پر ارزښتمن وي.

الله (ج) خپلو بندگانو ته لارښوونه کوي چې له الله (ج) څخه په علم او پوهه کې د زیاتوالي دعا وغواړئ.

[وقل رب زدنی علما] (۳) .. یعنې: «وایه ای زما ربه علم مې زیاد کړه»



حضرت قتاده ص فرمایي: «قلم د الله تعالی لوی نعمت دی که قلم نه وای، نو نه به د دین څه پاتې و او نه به د دنیا څه کار و بار کېده»

تعلیم انسان له نورو حیواناتو څخه پورته او اشرف ګرځوي، نو لکه څنګه چې روښانه ده چې د دین احکام نارینه او ښځینه دواړو ډلو ته شامل دي، نو بیا هېڅ داسې معقول دلیل نه شته چې د هغه په سبب ښځه له تعلیم څخه محرومه وګرځولی شي، رسول الله ص فرمایي: (د علم طلب په هر نر او ښځې دواړو فرض دی)

یوه ښځه د رسول (ص) حضور ته راغلله او عرض یې وکړ چې یا رسول الله ص نارینه ستا خبرې اوري او عمل پرې کوي، نو موږ ته هم له خپله پلوه یوه ورځ وټاکه چې تاته راشو او څه چې الله (ج) د ښودلي دي موږ ته یې راوښیي، رسول ص ورته و فرمایي چې: ښه ده په فلانۍ ورځ په فلاني ځای کې راغونډې شئ. هغوی به په هماغې ټاکلې ورځې هلته راغونډېدلې او رسول الله ص ورته تعلیم کاوه. (۴)

حضرت شفاء بي بي رض فرمایي: «زه له حفص رض د رسول الله ص له مېرمن سره ناسته وم، چې رسول ص راغی او راته یې و فرمایي چې: ته دېته د سرخ باد (پر بدن سرې دانې راخېژي) (ځینو روایتونو کې د سرخ باد پرځای مېرمن یې هم یاد شوي دي)، دم ولې نه ښیې لکه څنګه دې چې ورته لیکل ښودلي دي» (۵)

صحابه و به ښځو ته علم وربښود په صحابه وو کې لکه عایشه رض لویې عالمانې وې هغوی به لویو لویو صحابه وو ته د تفسیر، حدیث او فقهې درس ورکاوه.



امام قونوي ليکي: که د ښځې خپل مېړه عالم و نو له هماغه څخه دې زده کړه کوي او که نه و نو بهر ته د علم د حاصلولو لپاره وتلو څخه يې ايسار ولاى نه شي. (۶)

اسلام نه تنها دا چې د ديني تعليم اجازه کړې ده، بلکه د ديني او داسې علم چې انسان ورته په ورځني ژوند کې اړتيا لري زده کول يې په نړ او ښځې دواړو لازم کړي دي. په دې هکله امام ابو الاعلى مودودي رح وايي: «هغه علمونه چې له انسان څخه پرې انسان جوړېږي، د هغه اخلاق پرې بنايسته کېږي، د هغه له کبله ترې يوه مؤدبه ښځه جوړېږي، د داسې علمونو زده کول هرې ښځې ته ضروري او که د نورو علمونو زده کول غواړي، نو اسلام د هغې په مخکې نه خنډ کېږي» (۷)

په کورنۍ کې چې پوهه ښځه وي د کورنۍ نظم ښه وي د اولاد روزنه ښه کېږي، په ښځو کې د پوهې او استعداد خاوندانې ډېرې دي او په کار ده چې د دوى استعداد عبث او بې ځايه نه شي، ځينې علوم دي چې ښځه يې هرومرو بايد زده کړي او له هغو څخه په ناڅېرۍ کې ورته ستره ستونزه ده او داسې مسائل هم شته چې نارينه و ته د هغې ښکارول د شرم او ننگ خبره ده نو په کار دي چې ښځې خپل علاج په خپله وکړي او داسې مسايل زده کړي لکه په شرعي علومو کې، حيض، نفاس، په طبي علومو کې د ښځينه ځانگړيو ناروغيو علاج چې دېته اړتيا پېښه نه شي چې د پردي نارينه پر وړاندې خپل عورت لوڅ کړي.

شيخ مرغيناني وايي وينبغي للمرأة ان تعلم مداوتها لان نظر الجنس الي الجنس اسهل. (۸)

يعني: «او مناسب ده چې ښځه د ښځې د ناروغۍ علاج زده کړي، ځکه چې خپل جنس ته کتل اسان دي.»



په اسلام کې نه یوازې دا چې پر اشرافو علم فرض دی، بلکې وینځو،
مرئیانو دکورونو خادمانو او د ټولنې د ټیټ کسب خاوندانوته هم د علم د
حاصلولو حق ورکړل شوی دی، آن هغوی ته په تعلیم ورکولو حکم شوی دی،
رسول الله ص فرمایي: (ایما رجل کانت عنده ولیده فعلمها فاحسن تعلیمها
وادبها فاحسن تادیبها ثم اعتقها وتزوجها فله اجران .) (۹)

یعنې: «هر څوک چې وینځه ولري او ورته تعلیم ورکړي او ښه ادب او
تهذیب ورزده کړي، بیا یې ازاده کړي او واده یې کړي، نو هغه لره دوه اجره
دي» (۱۰)

لکه وړاندې موچې ورته اشاره وکړه پوهه او معرفت د ټولنې او وگړیو د
دنیا او اخرت د بریا، ښکمرغۍ، پرمختگ، ښه ارام، ډاډه ژوند تضمین کوي
او نالوستي یا ناپوهي دناکامۍ، وروسته پاتې والی، اسارت، بدمرغۍ
اړتیا، احتیاج لامل گرځي، نو ځکه دڅو کالو راهیسې ځینو اسلام دښمنه او
افغان دښمنه کړیو په پوره ناځوانۍ هڅه پیل کړې چې افغانان او په ځانگړې
توگه پښتانه ناخبره، بدمرغه، خوار، ذلیل، نورو ته اړ نېستمن، درپه دره
اسیر، مریان له تهذیب او شایستگۍ څخه لرې وساتي، دوی پوهېږي چې د
لوستو، پوهو او پرځان ویسا او بسیا ملتونو ښکېلول او ایلول اسانه نه دي
او غواړي چې افغان ولس ایل او ښکېل کړي او کله چې دې موخې ته ځان
رسول غواړي، نو اسانه او یواځینۍ لار او چاره یې داده چې هغوي ناپوهه،
نالوستي ناخبره، له نړۍ، مدنیت ساینس او ټکنولوژۍ، دیني او بشري
معارفو خپل دین او مذهب څخه چې پر پوهنه ترهرڅه ډېر ټینگار کوي لرې
وساتي، همدا لامل دی چې د څو کالو راهیسې یې په ټول افغانستان او په
ځانگړې توگه په پښتون مېشتو سیمو لره او بره پښتونخوا کې له معارف



سره دښمني پيل کړې او تراوسه يې سلگونه ښوونځي يا سوځولي او تړلي دي.

د نور او رها دې شب پرستو او شامپرکو دښمنانو په افغانستان کې له پوهنې او ښوونې او روزنې سره جگړه پيل کړه په لره پښتونخوا او افغانستان کې يې سلگونه ښوونځي و سوځول، سلگونه ښوونکي، د ښوونځيو امرين، مامورين، کارکوونکي او آن تنکي او معصوم زده کوونکي يې ووژل.

د پښواک خبري اژانس د يوراپور له مخې، د ۱۳۹۱ هجري لمريز کال يواځې د غويي د مياشتې په (۲۶) ورځو کې د افغانستان په سويلي او سويل ختيځو سيمو کې (۴۰) ښوونځي تړل شوي او په همدې مياشت کې يواځې د ننگرهار ولايت په چپرهار ولسوالۍ کې (۴) ښوونځي سوځول شوي دي. د معارف وزارت په وينا، په ۱۳۹۱ کال کې يواځې د هېواد سويلي او سويل ختيځو سيمو کې (۵۲۶) ښوونځي تړل شوي او د (۳۵۰ زره) زده کوونکيو پرمخ د پوهې او معرفت خراغونه مړه شوي وو. دا ښوونځي يواځې په سويلي او سويل ختيځو سيمو کې نه، بلکې د هېواد په مرکزي، شمال، شمال ختيځو او ان غربي ولاياتو کې هم سوځول شوي او تړل شوي، خو غوڅه ډېره برخه (۴۳۰) يې په سويلي او سويل ختيځ، سيمو کې دي که په زغرده ووايو، د باميانو، پنجشېر، پروان، بغلان، سمنگان، بلخ، تخار، بدخشان، کندوز، دايکندي، جوزجان او سرپل په شمول په ټول هېواد کې له پوهنې او ښوونې سره دښمني شوې او ښوونځي تړل شوي او سوځول شوي دي، خو ددې کار ډېر بوج په پښتون مېشتو سيمو په ځانگړې توگه په ننگرهار، پکتيا، پکتیکا، غزني، زابل، کندهار، خوست او ميدان وردگودي.



د انسانیت او معرفت د بنسټمنان د ښوونځیو په سوځولو بسیا نه شول، بلکې د رڼا او پرمختګ د مخنیوي لپاره یې نورې کرکجنې او خیزنې لارې هم غوره کړي، مثلاً د نجونو پر مخونو یې تېزاب وشیندل، هلکان او نجونې یې ښوونځیو ته د تګ په جرم شهیدان کړل، لسګونه ځله یې نجونې په ښوونځیو کې مسمومې کړې، د پوهنې د ډیوي د پتنګانو د وېرولو لپاره یې ښوونځیو ته د نه ورتګ شپې پانې خپرې کړې او داسې نور.

که څه هم حکومت د شاوخوا شپږ سوو ښوونځیو د تړل کېدو خبر ورکوي، خو حقیقت دادی چې دا شمېره هېڅکله هم دقیقه نه ده او ښایي تر دې شمېرې ډېر ښوونځي تړل شوي او سوځول شوي وي، ځکه چې حکومت په ځینو هغو ساحو کې چې ښوونځي په کې تړل شوي، کنټرول نه لري او نه یې هم له حالتو خبرېږي.

د ځینو نړیوالو سرچینو د سروې، له مخې اوس هم شاوخوا درې ملیونه افغان کوچیان د ناامنی له کبله له زده کړو بې برخې دي.

خومره دهېښتیا او خفګان خبر ده چې افغانستان د نړۍ په کچه د هغو درې هېوادونو په سر کې دی چې اوس هم په کې پولیو یا ګوزن موجود دی.

د معارف د بنسټمنان څوک دي؟

هغه څوک چې مسلمان، رښتونی افغان او یا هم د سالم فطرت او وینې ضمیر خاوند وي هغه د مسلمان او افغان خو پرېږده ان د هندواو یهودي پرمخ هم د پوهنې دروازې نه بندوي او نه ښوونځي او پوهنځي سوځوي.

ښه نو په افغانستان کې دا وحشت څوک کوي؟

که څه هم افغان حکومت ددې کار د پرې ګوته خپلو وسلوالو مخالفینو (طالبانو) ته نیسي خو طالبانو په کراتواو مراتو دا دعوه رد کړې ده او ویلي



دي چې دوى د علم او پوهنې پر ديني او دنيوي ارزښت ترهر چا ډېر پوهېږي او هېڅکله هم د پوهې پر وړاندې نه خنډ کېږي. طالبانو ان ويلي دي چې که بل څوک دا کار وکړي اودوى ته په گوتو ورشي، نو سزا به ورکړي مثلاً د طالبانو وياند ذبيح الله مجاهد د ۱۳۹۰ هجري لمريز د سلواغې په ۱۲مه پږواک خبري اژانس ته ويلي دي چې دوى له ښوونځيو سره نه يواځې دا چې دښمني نه لري، بلکې مرسته ورسره کوي او که څوک د ښوونځيو په سوځولو ونيسي، نو درنه سزا به ورکړي.

هغه اضافه کړې ده چې هرڅوک ددوى د کنترول په ساحو کې له دوى سره په تفاهم ښوونځي جوړولى شي او دوى ورسره مرسته هم کوي. مجاهد دعوه کړې چې ښوونځي د کابل د ادارې استخبارات د دوى بدنامولو په خاطر سوځوي.

زما په باور هېڅ شک نه شته چې اسلام دښمنه او افغان دښمنه مافيا د طالبانو صفوفو ته هم ننوتې ده او کله کله د همدې کړيو لخوا د طالبانو په يونيفورم کې ښوونځي سوځول کېږي.

همداډول ښکېلاک د طالبانو په جامه کې داسې کسان استخدام کړي دي چې هغوى نه طالبان دي، نه يې لمونځ زده دى او نه اودس خو دهشت وحشت، خشونت او بربريت کوي، په کوچنۍ اشتبا خلک وژني، ملکي او بې گناه انسانان وژني په مساجدو، جنازو د جمعې په لمونځونو کې ماینونه ږدي د دوى د ماموريت مهمه برخه د ښوونځيو او نورو ټولگټو بنسټونو نړول او سوځول دي.

له دې پرته د افغان حکومت په اعتراف، په افغانستان کې له اویا ډېر استخباراتي چينلونه کارکوي چې دوى هم د ښوونځيو د سوځولو او تړلو په شمول د افغانستان په ډېرو جنايتونو کې لاس لري.



د افغانستان ګاونډيان هم په دې اړه سپينې پرېنستې نه دي. د افغان حکومت په استخباراتو کې هم داسې کړۍ شته چې ښوونځي سوځوي. مثلاً د معارف وزارت يو مرستيال راته کيسه کوله چې د لغمان په قرغيو ولسوالۍ کې ولس هغه خلک چې ښوونځي يې و سوځوه لاس په لاس ونيول. خو وروسته جوتنه شوه چې دې کسانو د ملي امنيت د يوه مرستيال په وينا دا کار کړی و او هماغه مرستيال ورته وړاندې ولاړ هم و.

پژواک د ۱۳۹۰ کال د سلواغې په دولسمه خبر ورکړ چې د پروان امنيتي چارواکيو د (ADA) موسسې هغه (۷) تنه روزونکي نيولي چې د چاريکارو د ښار اړوند صادقي ښوونځي يې سوځولي و. دا (۷) تنه ددې موسسې له خوا همدې ښوونځي ته د روزونکو په توګه ورلېږل شوي و.

په فیس بوک به مو هغه رسنيو ته په لاس ورغلی سند ليدلی وي چې د شمال امير خپلو کسانو ته د طالبانو د بدنامولو په خاطر د يوه ښوونځي د سوځولو هدايت کوي.

د معارف وزارت چارواکي په خپلو راپورونو کې وايي چې د ښوونځيو د سوځولو ځينې پېښې جنايي بڼه لري معنا دا چې له وسلوالو مخالفينو پرته د نظام ترسيوري لاندې هم ځينې خلک شته چې ښوونځي سوځوي.

هلمند ته د يوسفر په ترڅ کې د هلمند والي راته وويل چې دوی يو ولس داسې تړلي ښوونځي موندلي چې هلته هېڅ امنيتي ګواښ نه شته او ځينې يې د لښکرګاه د ښار په ساحه کې هم دي، خو مديرانو يې ددې لپاره تړلي چې د ښوونکو او مامورينو معاش يې په خپل جيب کې واچوي.

مخنيوي:



که څه هم اوس الحمدلله د بنسټونو د سوځولو گراف ډېر راتېټ شوی او دا وحشت راکم شوی دی د پوهنې وزارت د ارقامو له مخې، تېر ۱۳۹۱ کال کې په ټول افغانستان کې ۱۱۱ پېښې شوې دي چې له دې جملې يې (۴۸) جنایې بڼه لري سربکال د چنگاښ تر وروستۍ پورې ټولې (۱۹) دا ډول پېښې شوي چې (۸) يې جنایې بڼه لري، خو په ټوله کې باید ډېر ژر ددې پېښو گراف صفر ته رانېکته شي.

ددې کار مخنیوی د حکومت، عام ولس او طالبانو دیني او ملي رسالت دي.

**** حکومت چې ځان ددې هېواد ساتونکي او ژغورونکي بولي، پر دې ولس او هېواد واکمني کوي خپله کمزورتیا هم نه مني او حکومتی چارواکي په همدې نوم امتیاز اخلي، نو تر هر چا لومړی دا ددوی دنده ده چې دا ملي مجرمین ډاگیزه محاکمه او درنه سزا ورکړي.**

د افغانستان د نوي اساسي قانون د (۴۳) او (۴۴) مو مادو او د بشر د حقوقو د نړیوال کنوانسیون له مخې دولت مکلفیت لري چې ټولو افغانانو ته په مساوي بڼه د زده کړې زمینه برابره کړي.

د زده کوونکو د مسمومیت پېښې، خو تقریباً ټولې په هغو سیمو کې ترسره شوي دي چې دولت په کې ډېر حاکم دي، لکه تخار، بامیان، مزار، د کابل ښار او... او دا پېښې په لسگونو ځله تکرار شوې خو ملت ونه لیدل چې حکومت دې په دې جرم یو تن ته هم سزا ورکړي وي.

**** ولس باید بې تفاوته پاتې نه شي، دیني او ملي شعور او ملي عقیده او احساس یې باید راوپارېږي. موږ لسگونه داسې نمونې لرو چې ولس په انارشۍ کې خپله خپل ځان او خپل ملي او دیني ارزښتونه ساتلي دي. زه ډاډه**



يم چې که ولس ځان ناکاره ا وناکاره نه کړي، نو د معارف د بنسټان به بريالي نه شي.

- **طالبان چې ځان د دې ملت وارثين او ژغورونکي بولي او د پوهې پر ارزښت هم ترهرچا ډېر پوهېږي بايد په دې ډگر کې هم په عمل کې ثابتې کړي چې دوی د علم او عرفان خادمان او د علم او معرفت د ډوبېدونکې بېړۍ ژغورونکي دي دوی بايد لکه څنگه يې چې ژمنه کړې هغه چاته هم درنه سزا ورکړې چې ددوی په ساحو کې ښوونځي سوځوي، موږ په کراتو اورو چې طالبانو هغو جنايتکارانو ته چې ددوی په ساحه کې يې جنايت کړی سزا ورکړې خو يو ځل مو هم وانه ورېدل چې هغه چاته يې هم سزا ورکړه چې ددوی د واکمنۍ په ساحه کې يې ښوونځي سوځولي، يايې معارف او زده کوونکي وژلي او يا تعذيب کړي دي.

طالبان بايد لکه په تگاب کې يې چې عملي کړي د خپل کنټرول په ټولو سيمو کې د ښوونکو او زده کوونکو حاضري وڅاري، له عذر پرته دندې ته نه راتلونکي استادان او زده کوونکي د هغوی له وس سره سم جریمه کړي، له معارف سره مرسته وکړي او خپله ښوونځي وساتي.

اخستني:

(۱). العلق : ۱- ۵ .

(۲). القلم : ۱ .

(۳). طه : ۱۱۴ .

(۴). متفق عليه .



(۵) ابوداود متفق عليه .

(۶) البريقة شرح الطریقہ

(۷) . پرده سيد ابوالاعلی مودودي .

(۸) هدايه

(۹) بخاري

www.melitahrik.com
0777 400 116



امید حیران

په مورنۍ ژبه د زده کړې حق او اړتیا!

په مورنۍ ژبه زده کړه د ماشومانو طبیعي حق ، او په مورنۍ ژبه زده کړې شونتیا برابرول د دولت قانوني مکلفیت دی .

د افغانستان د اساسي قانون د ۱۲ مادې پربنسټ پښتو او دري د افغانستان رسمي ژبې دي اوله بلې خوا د اساسي قانون په ۴۳ مه ماده کې په څرگندو ټکو کې راغلي دي ، چې دولت مکلف دی په ټول افغانستان کې د متوازن معارف د عامولو او تامین لپاره اغېزمن پروگرام طرح او پلي کړي .

د بشر د حقونو نړیوالې اعلاميې په ۲۲ مه ماده کې داسې راغلي ، چې میندې او پلرونه حق لري ، د خپلو ماشومانو لپاره یې د ښوونې اوروونې ډول غوره کړي .

همدارنگه د ماشومانو د حقوقو تړون (سي آر سي) په ۳۰ مه ماده کې وايي ، چې ماشوم باید له خپلو حقونو بې برخې نشي ، ترڅو له خپل کولتور څخه خوند واخلي او خپل مذهب ومني او په خپله مورنۍ ژبه سره د ژوندانه چارې سرته ورسوي ، د گوټېگن د پوهنتون پوهاند اېبر هارد پخپله څېړنه کې وايي : په هېواد کې مېشتو قومونو بچيانو ته که په مورنۍ ژبه زده کړې اماکانات برابرشي د هغوی په شخصیت جوړولو کې به خورا لویه ونډه ولري .

نو په داسې حال کې پښتنو ماشومانو ته چې په کابل کې اکثریت دي ، په خپلې مورنۍ ژبه د زده کړو پروگرام پلي کول د ملي یووالي له ټینګښت او د



محرومیتونو له منځه وړلو سره لویه مرسته کولی شي، ترڅو نورور قومونو سره د سیالۍ جوگه شي.

د ۱۳۵۷ لمريز کال د غويي د کودتا سره جوخت د روسانو د يرغل پرمهال په سلهاوو زره پښتانه کابل ته راکډه شول د ښوونځيو ماشومان يې د ازمويني پرمهال نه يوازې په دري ژبه د ازمويني جوگه نه و، بلکې هغه مهال به، چې يوه ښوونکي په تخته د ازمويني سوالونه وليکل، پښتو ژبو زده کوونکو ددې وس نه درلود چې پوښتنې د ازمويني په پاڼه کې وليکې، دغه زده کوونکي پدې اړکېدل چې له گاونډي ناست دري ژبې زده کوونکي نه يې پخپل پاڼه کې وليکې.

وروسته ترليکلو به خپل ځای کې په ډېرې ناهيلۍ او وارخطايي سر به ناست وو، کله چې به ښوونکي وپوښتل چې ولې سوالونو ته ځواب نه ليکئ؟ زده کوونکي به په ډېرې ناهيلۍ سره دتل لپاره مخه ښه وکړه، چې د کابل په سلگونه ښوونکي ددې خبرې شاهدان دي.

د مهام پوهنتون د ټولنپوهنې د څانگې پوهاند (هارتر موت اړېسر) وايي: له خپلې مورنۍ ژبې له زده کړې څخه د يوه تنکې بچې محرومول ددې سبب گرځي چې ماشوم د عقلي ذهني روحي، اخلاقي، او داروايي عقدو ښکار شي او د افراط او تفريط خواته وخويږي.

يوبل الماني څېړونکي (هانس مالف) په ۲۰۰۴ م کال کې په يوه څېړنه کې، يوه خورا مهم ټکي ته نغوته کوي، چې يو ماشوم تر شپږکلنۍ پورې پخپله مورنۍ ژبه ۱۳ زره لغاتونو پورې د زده کولو وړتيا لري.

چې په هر دويم ساعت کې د يونوي لغت زده کولو ته چمتو دی.



خو د بدبختۍ او افسوس ځای دی، چې د کرزي د دولت او اوسني دولت یوه ډله لوړ پوړي چارواکي د پورته یادشویو نړیوالو حقونو او اساسي قانون په ۴۳ ماده باندې سترگې پټوي او د افغانستان اصلي وارثانو سره دومره ځایناکه کړنه کوي.

او د اساسي قانون ۴۳ مادې د پلي کېدو سره حساسیت او غبرگون ښیي. همدارنګه د پوهنې وزارت ښوونیز نصاب اومې مادې سره چې ښوونه او روزنه باید په مورنۍ ژبه وي.

یو شمېر د ملي ګټو، یووالي، پښتو ضد او ایران پلوه عناصر او کړۍ یې په عملي کېدو حساسیت ښیي او ډول ډول پلمې ورته جوړوي.

چې دا ډول خلک زه د ملي ځاینانو څخه هم په ټیټ پوړ کې ګڼم.

اوس ځینې افغان لوړپوړو چارواکو ښه چل زده کړی، کله چې د پښتنو او پښتو د حقونو د ورکړې خبره کېږي نو ځینې تش په نوم افغانان (؟) او ایران پلوه متعصبې کړی او ګوندونه وایي چې دا ملي یووالي ته زیان رسوي او کله چې د نورو قومونو او ژبو د حقونو او چوپړ خبره راشي، بیا همدوی وایي چې ملي یووالی پرې ټینګېږي، هر څوک ملي یووالي پخپله ګټه تعریفوي خو سړي نه پوهېږي چې د ملي یووالي د سیوري لاندې پښتانه نور څومره خپل حقوق دلاسه ورکوي.

حال دا چې په مورنۍ ژبه زده کړه ملي یووالي ته زیان نه بلکې ملي یووالی نور هم ټینګوي چې بېلګې یې په ځینو اروپایي هېوادونو کې لرو.

په مورنۍ ژبې زړه کړه کومه د تعصب خبره نده او نه کوم سیاسي رنګ لري بلکې یوه علمي، اکاډمیکه او حقوقي موضوع ده.



او د هر ماشوم فطري حق دی چې پخپله مورنۍ ژبې زده کړې وکړي ځکه
يو ماشوم د يوې دويمې ژبې زده کړې پرمهال خپل نيمایي ذهني ځواک له
لاسه ورکوي، د زده کړې پرمهال د نيمگرتيا احساس کوي، او د رواني
غوټو، بې زړه توب او چوپتيا سربېره په ټولگي کې ځان خجالتی او يوازې
احساسوي .

څرنگه چې په مورنۍ ژبه زده کړه قرآن عظيم الشان، د هېواد اساسي
قانون، نړيوالو اعلاميو، د يونسکو د مديرانو جرگو، او نړيوالو قوانينو په
مورنۍ ژبې زده کړو باندې ټينگار کړی .

نو کله چې اسلام مبارک دين، اساسي قانون، بشر حقونو نړيوالې
اعلامیې او يونسکو حق او اجازه راکړې او خلک هم غواړي چې لورگانې او
ځامن يې په مورنۍ ژبه زده کړې وکړي او بل خوا ولسمشر هم پښتون دی او
شرایط هم برابر دي، نو بيا ستونزه په څه کې ده؟
ولې پښتنو ته دا حق نه ورکول کېږي؟

څو کاله پخوا دا پروسه په کابل کې څه ناڅه د پلې کېدو په حالت کې وه
او يو ښه مېکانېزم يې هم ورته جوړ کړي وه چې لومړي به نوي ښوونځي
جوړوي بيا به د پښتو ټولگي بېلوي د ماشومانو د پېژندپاڼو او سوانحو پام
کې نيولو سره او د کابل په احمدشاه بابا مېنه کې يوڅه پلې هم شوه، خود
خواشینی ځای دی، چې پوهنې وزارت ته د نوي وزیر راتگ سره سم
دا پروسه په ټپه ودرېده چې سبب يې لاروښانه ندی .

نو د پوهنې وزیر بايد جرئت وکړي، کلک هوډ او پاکې ارادې سره سر له
ننه په پلازمېنه کابل په پښتو ژبه د زده کړې لارې چارې برابرې کړي او هيچا
څخه پدې ملي پروسه کې وېره ونکړي او نه چاته اجازه ورکړي چې ددې
پروسي خنډ وگرځي که هر څوک وي، او د وېرې يا غلا خبره هم نده ځکه



هېواد زموږ دی او د اساسي قانون او نورو نړيوالو قوانينو سره سم عمل دی . زه پښتو ژبه ځکه یادوم چې نورو ژبو ته د احق ورکړل شوی خو پښتنو او ازبکو ته د احق ندی ورکړل شوی او محکومه ژبه ده ، خو زه بیا یوازې د پښتو یادونه هم نه کوم زه وایم چې په بلخ ، فاریاب ، جوزجان ، بدخشان او سرپل کې هم باید په ازبکي ژبه ښوونځي جوړ شي د بده بخته زموږ ازبک وروڼه هم په دري ژبه زده کړې کوي چې باید په ازبکي یې وکړي چې لومړنۍ زړه کړې یې قانوني حق دی .

خو لومړی باید داکار د پلازمېنې کابل نه پیل شي ، دلته ځینې خلک پدې تېروتي او فکر کوي چې گوندي کابل یو دري ژبی ولایت دی ، خو دا ډېره غیر علمي او بې منطقه خبره خبره ده ، ځکه کابل ولایت د ښار سربېره د ولسوالیو د نفوسو په تناسب یو پښتون ولایت دی .

او کابل کې اکثریت وگړي پښتانه او سېري ، او څوک چې ددې خبرې سره مخالفت کوي هغه دې خپل کور نه راووځي او لږدې بهر وگوري .

بل دا چې که څوک د مورنۍ ژبې زده کړو سره مخالفت کوي ، او یا ورسره حساسیت ښیې نو زه وایم چې مهرباني دې وکړي شرافتمندانه دې خپله کډه بار کړي او زموږ هېواد نه دې ووځي او کوم بل هېواد ته دې کور یوسي .

خو بیا هم یادونه کوم چې دا کومه د تعصب خبره نده ، بلکې یوه علمي او اکاډمیکه مسئله ده چې د ټولې نړۍ پوهانو پرې هوکړه کړې .

او که څوک ورته سیاسي رنګ ورکوي دادهغوئ خپله ستونزه ده زما په یاد دې چې د ولسي جرگې په تېر پړاو کې دا خبره راپوته شوه ، جالبه داوه چې حفیظ منصور ، لطیف پدram ، او مهدي ددې خبرې سره مخالفت وکړ او دایران دسفارت په لمسون یې وویل چې دا چاره ملي یووالي ته زیان رسوي او موږ باید د پښتو او دري توپیر ونکړو ، خو ملالۍ شینوارې ورته ډېرښه



ځواب وکړ، ملالی ورته وویل چې که پښتو او دري یوشان دي او تاسو یې ترمنځ توپیر نه کوئ! نو تاسې مهرباني وکړئ خپل بچیان په پښتو ښوونځیو کې داخل کړئ د ملي یووالي لپاره هسې هم پښتو او دري ترمنځ تاسې توپیر نکوئ او یوشان دي، نو پدې خبرې سره دوي چوپ شول او چټل نیتونه یې څرگند شول.

زه په اخره کې بیا هم د پوهنې وزارت له چارواکو غواړم چې جرئت وکړي په مورنۍ ژبې زده کړې دې دود کړي او پدې برخه کې دې د هیچاڅخه وېره ونکړي او دوبرې ځای هم ندی، ځکه د قانون سره سم عمل دی او د ماشوم فطري حق دی.

۱. او که حکومت په ځانگړي ډول د پوهنې وزارت پدې برخه کې نااغېرې وکړي نو افغانانو او تاریخ ته به یې شرموونکې تاریخ پراېښي وي چې راتلونکې نسل به پرې لعنت وايي، زه وایم چې پوهنې وزارت باید اصلاً دومره باید ناوخته شوې نه وای او پخوا یې د اېروسه پلې کړې وایې خو اوس هم سر وخت دی، ماهي چې هر وخت له اوبونه وباسې تازه وي، زه په پای کې د حکومتې او ناحکومتې مسولینو، مدني ټولنو، بشرحقونو ادارې، یونسکو، رسنیو او ځوانانو نه هیله لرم چې ددې بنسټیز حق په غوښتلو کې چوپه خوله پاتې نشي او غږپورته کړي. ترڅو د خپل سالم حق نه برخمن شي، پدې هیله چې زموږ ماشومان پخپلې مورنۍ ژبې زده کړې وکړي او دین، هېواد، ملت، کولتور او ژبې ته د چوپړتیا سبب وگرځي.



محمد داود نيازی

د پښتنو د بېوزلۍ لاملونه او د پرمختګ لارې چارې

بيوزلي: د بيوزلي د پيژندلو لپاره اړينه بولم څو لومړی د بيوزلي، اصطلاح وپيژنو: بيوزلي لورې، بې سرپنايې، ناروغي، ډاکټر ته دتللو توان نه درلودل، ښوونځيو ته لاس رسى نه لرل، بې سوادې، ددندې نه درلودلو ته وايي. بيوزلي دې ته هم ويل کېږي چې يوسړی دخپلو لومړنيو اړتياوو (کور، کالي، ډوډۍ درمل) دپوره کېدو توان ونه لري. بيوزله هغه چاته ويل کېږي چې دخپلو لومړنيو اړتياؤ کور، کالي، ډوډۍ، ښوونه او روزنه او داسې نور) دپوره کولو توان ونه لري. بېوزلي د پرمختللو هېوادونو په پرتله په وروسته پاتې هېوادونو کې ډېره او ژوره ده. د بېوزلۍ د رامنځته کېدو عوامل په درې ډوله دي :

- ۱- د نفوسو په پرتله د اقتصادي زيرمو او امکاناتو کمښت
- ۲- د اقتصادي کړنو د پروګرامونو نشتوالی، له زيرمو ناسمه ګټه پورته کونه او په اقتصادي کړنو کې د توازن نشتون.
- ۳- د اوږد مهاله جګړې او طبيعي پيښې لکه سيلاب، زلزلې او نور پيښيدل

اوس راځو دې ته چې د پښتنو د بېوزلې لاملونه کوم دي؟ د پښتنو د بېوزلې سببونه ډيرى سياسي او ټولنيزه بڼه لري چې له همدې کبله پښتانه بېوزله پاتې شوي دي :



۱. پرلپسې جنگونه : په هره سیمه کې چې امنیت شتون ونلري په هغې سیمه کې هیڅ ډول اقتصادي کړنې نه تر سره کېږي د پښتنو سیمې په تیرو څلورو لسیزو کې د جنگ ډگرو نو ځکه دا خلک له بېوزلې سره مخ دي چې دا جگړې د نړیوالو دسیسو له کبله په دې سیمه کې په قصدي ډول تر سره کېږي تر څو پښتانه بېوزله وساتي . همدارنگه تیرو جگړو پښتانه له بنوني لړۍ وساتل یوازې په یو څو کسبونو پسې وتړل .

۲. د حکومتونو له خوا اقتصادي تعصب : که له یوې خوا د پښتنو په سیمو کې جگړې دي له بلې خوا د وخت حکومتونو د پښتنو سیمو سره تعسبي چلند تر سره کړی د ساري په ډول د پښتنو په ډیرو سیمو کې (کنړ، لغمان، لوگر، هلمند، ارزگان، زابل ، پکتیا، خوست، پکتیا ، پکتیکا ، فراه ...) یوه صنعتي فابریکه شتون نلري . همدارنگه پښتنو سیمو کې د بریښنا نشتون چې د اقتصادي پرمختګ عامل ګڼل کېږي . له بلې خوا په دې سیمو کې د لویو اقتصادي پروژو نه عملي کېدل ، په حکومتي ادارو کې پښتنو ته متناسبه ونډه نه ورکول...

۳. صنعتکارانو ته په ښه نظر نه کتل او بیلابیلو نومونو یادول: په ډیرو پښتنو سیمو کې ځینو صنعتکارانو ته په ښه سترګه نه کتل کېږي او د ټولنې ټیټه طبقه یې بولي د ساري په ډول دا فلانې پښتګر دي ، ترکان دي ، جولا دی او نور. چې دا په خپله د صنعت د پرمختګ مخه نیسي او خلک د بېوزلۍ په لور سوقوي .

۴. د پرمختګ د احساس نه شتون : په ډیری پښتنو کې د پرمختګ احساس شتون نلري او یوازې هغه زاړه کورونه ، وروسته پاتې کلیوالي ژوند خوښوي او له عصري وسایلو سره چندانې علاقه نلري .



۵. د ښاري ژوند نه خوښول: لکه څرنگه مې چې پورته ذکر کړه چې ډېری پښتانه وروسته پاتې کليوالي ژوند خوښوي او په کلیو او بانډو کې اوسېږي او د ښار خلکو ته په ښه نظر نه گوري خو د ښار په پرتله په کلیو او بانډو کې د ژوند آسانتیاوې کمې وي په ښار کې د کلي په پرتله ډېري کاروبار موقی شتون لري.

۶. د پښتنو ځینې ناوړه دودونه: له بده مرغه په پښتنو کې ځینې داسې دودونه شتون لري چې پښتانه له بېوزلې سره مخامخوي د ساري په ډول کله چې یو پښتون زلمي کوزده وکړي هغه مجبور دي تر څو لکونو افغانۍ د ولور په نامه خسرگنۍ ته ورکړي چې دا په ځوانانو ډېره بده اغېزه لري او پدې ډول ځوانان مجبور دي چې له هېواده لیږي په کلونو کلونو مسافر پاتې شي او تل پوره وېرې وي.

۷. د نفوس ډیرښت: په پښتني سیمو کې د وسایلو په پرتله د نفوس وده ډیره چټکه ده د پښتنو د نفوس پرتله وسایلو ته ډیره وي. گټمن نفوس نلري گټمن نفوس هغه نفوس ته ویل کېږي چې په عملي ډول اقتصادي کړنې تر سره کوي. چې په پښتنو کې دا ډول نفوس ډیر لږ دی. همدارنگه په پښتنو کې په ډیر کم عمر کې ودونه ترسره کېږي چې د نفوسو د ډیرښت سبب گرځي.

۸. په ډیري سیمو کې د کرنیزو ځمکو لږ والی: د هیواد په ختیځ کې چې وگړي یې پښتانه دي کرنیزې ځمکې ډیرې لږې شتون لري او خلک یې هم ټول په همدې لږه ځمکه کې کار کوي چې په دې توگه په کرنه کې ډیره پټه بیکاري شتون لري پټه بیکاري هغې بیکاري ته ویل کېږي که څوک له تولیدي کړنې لرې شي په تولیداتو اغیزه نلري چې په حقیقت کې دا ډول خلک کار نه تر سره کوي دا ډول بیکاري ته پټه



بيکاري وايي. د پښتنو سيمو خلک يوازې په کرنې پسې تړلي او د عوايدو دلاسته راوړلو يوازينې سرچېنه کړنه جوړوي .

۹. بې ځايه لگښتونه : په پښتنو کې ډير داسې خويونه شتون لري چې د لوړ لگښتونو لامل گرځي لکه د خانۍ د سيستم شتون ، په ودونو کې ډير لگښتونه کول او نور .

۱۰. خپل منځي دښمني او تربگني: پښتانه په خپل منځ کې ډيرې دښمنۍ او تربگنۍ لري چې له همدې کبله يې ډير په کور ناست وي او کاروبار نشي تر سره کولاي او ډير ځوانان يوازې په کور کې ناست وي او خپلې ډيرې ساتي د دښمنيو له کبله له کور لرې نشي تللي .

۱۱. په اقتصادي کړنو کې د ښځو کمه ونډه : ښځه د ټولنې نيمه برخه جوړوي خود پښتنو ښځې يوازې د کور کارونه ترسره کوي په اقتصادي کړنو کې ونډه نلري . د کور د ټولو اقتصادي اړتياو پوره کول په نارينو پورې تړاو لري .

۱۲. مالداري: د پښتنو د نفوسو ډيره برخه په مالدارۍ بوخته ده په ځانگړې توگه کوچبان چې د هيواد په اقتصاد کې ډيره مهمه ونډه هم لري خو له بدمرغه په دې وروستيو کې د کوچبانو څرخايونه د زورواکو له خوا ونيول شول، د حيواناتو لپاره يې پاملرنه ونشو او مالداري يې لمنځه لاړه چې دې عمل کوچبان يې هم بېوزلی سره مخ کړل .

د پښتنو د اقتصادي پرمختگ لارې چارې

د پښتنو سيمو د اقتصادي پرمختگ لپاره د يو منظم پلان جوړول چې د اقتصادي پلان جوړونې په وسيله په د پښتنو د پرمختگ لپاره هغه برخې ځانگړې شي چې د دوي په ژوند کې بدلون راولي او دوي له بېوزلۍ وژغوري . اقتصادي سکتورونه ځانگړي کړي چې کوم ته بايد

لومړي توب ورکړي. د پښتنو د اقتصادي پرمختګ لپاره باید لاندې کارونه ترسره شي:

(۱) د کرنیز سکتور پیاوړتیا: د پښتنو ډیرې نفوس په کرنه بوخت دی چې د عوایدو د ترلاسه کولو یو زاینې سرچېنه یې هم کرنه ده. کرنه ډیره ابتدايي بڼه لري، د پرمختګ لپاره یې هیڅ ډول کار نه دی ترسره شوی. هماغه پخوانی دودیز شکل لري د دې لپاره چې پښتانه له بېوزلې وژغورل شي باید د پښتنو کرنیز سکتور ته لاندې کارونه ترسره شي:

- په کرنه کې له ماشین الاتو کار اخیستل
- غوره کیمیاوي سرې په کرنه کې کارول، په کرنه کې د غوره کیمیاوي سرې څخه ګټه اخیستل.
- د کیمیاوي سرې او ماشین الاتو د اخیستلو لپاره اسانه شرایط برابرول
- د نباتاتو د مرضونو د مخنیوي په موخه کروندګرو ته درمل په واک کې ورکول

- د اوبو شیندلو اسانتیاوې برابرول
- د کرنیزو توکو لپاره د مارکېټ پیدا کول
- کروندګرو ته مسلکي زده کړې ورکول
- کروندګرو ته د لیږد رالیږد اسانتیاوې برابرول

(۲) د صنعتي سکتور پیاوړتیا: په پښتني سیمو کې منځني صنعت وروسته پاتې دی، د صنعت سکتور کارکردګي او د تولید قوت ډیر کم دی د تولیداتو د پرمختګ لپاره اړینه ده ترڅو د کرنیز سکتور عواید او اومه مواد په منځني صنعت کې ولګول شي. په پښتنو سیمو کې د منځني صنعت د پیاوړتیا لپاره باید لاندې اقدامات ترسره شي:



- د سپماوو دودل
 - په پښتني سیمو کې د پانگونی شرایط برابرول
 - په بیلابیلو صنعتونو د صنعت کارانو هڅول
 - د صنعتي پرمختګ لپاره یو منظم پلان جوړه ول
 - د پښتنو په سیمو کې صنعتي زونونه جوړول
 - صنعت کارانو ته د پور اسانتیاوې برابرول
 - صنعت کارانو ته د پانگیزو توکو په واردولو کې اسانتیاوې
- رامنځته کول

• صنعت کارانو ته د صنعت په برخه کې د کورنیو او بهرنیو پوهانو له خوا روزنه ورکول.

• د پښتنو سیمو د صنعت د پرمختګ لپاره ځانګړي امتیاز ورکول

۳) د مالداري ښه کول: دا چې د پښتنو ډیر برخه په مالداري بوخت ده مالداري د پرمختګ لپاره باید لاندې کارونه ترسره شي:

- حیواني فارمونو جوړول
 - حیواني کلینکونه جوړول
 - لبنیاتو ته بازار پیدا کول
 - د لبنیاتو د پروسس لپاره د فابریکو جوړول
 - د کبانو فارمونه جوړول
 - د حیواناتو د پوستکو لپاره د مارکېټ پیدا کول او د پروسس
- عملیه اجرا کول

۴) ځنگلونه: له بده مرغه د پښتنو سیمو ډیری ځنگلونه په بې رحمه توګه پرې شوي دي ځنگلونه د پښتنو په ژوند کې خورا مهمه ونډه لري. چې د ځنگلونو لپاره باید لاندې اقدامات ترسره کړي:

• د ځنگلونو د پرې کولو مخه نیول

- د پرې شويوونو پر ځاي نوي نيا لگي کښول شي
- د ځنگلونو له لرگيو څخه د بيلا بيلو توکو د جوړولو لپاره د فرېچرو د جوړولو فابريکې رامنځته کول دي .

۵) د نفوسو کنټرول: په پښتني سيمو کې نفوس په ډيره چټکه توگه پرمختگ کوي چې د نفوسو وده په اقتصادي پلان جوړونې اغيزې لري. د نفوسو د ودې د نه مخنيوي په صورت کې د اقتصادي پرمختگ خبره بې مانا ده او د ژوند سطحه نه لوړېږي نو له دې کبله د نفوسو د کنټرول لپاره بايد لاندې کارونه ترسره شي:

- د کورني پلان عملي کول
- له پوهانو کار اخيستل
- د درملو او مشورو لپاره روغتونونه جوړول
- د کم عمره ودونو مخه نيول
- د ښوونې اسانتياوې برابرول
- تفريحي اسانتياوې برابرول
- ځوانانو ته د کار موقې پيدا کول

۶) د پانگې جوړښت: په پښتني سيمو کې د بېوزلي د مخنيوي لپاره د پانگې جوړښت ډير اړين دی د پانگې جوړښت په سپما پسې تړلی په پښتنو کې د خلکو عوايد کم وي له دې کبله د سپما اندازه هم کمه وي په پښتني سيمو کې بايد د پانگې د جوړښت لپاره لاندې کارونه ترسره شي:

- د غيرې اړينو توکو د واردولو مخنيوي کول
- د بانکونو څانگې په بيلا بيلو برخو کې جوړول
- په پښتنو سيمو کې د پانگونې هڅې کول
- په پښتنو سيمو کې د کار موقې پيدا کول

• د پښتنو په سیمو کې د مالي ادارو جوړول

۷) مسلکي پوهه: په پښتنو سیمو کې د ښوونکي او بیکارۍ د له منځه وړلو لپاره مسلکي پوهې ته اړتیا ده نو له دې کبله باید عامه ښوونیزو ادارو پر ځای مسلکي ادارې جوړې شي د مسلکي پوهې په وسیله وسایل په ښه توګه کارول کېږي چې ورسره ملي تولیدات او سړي سر عاید لورېږي.

۸) ټولنیزې چوپړتیاوې: په پښتني سیمو کې د ښوونې، روغتیا، داوسیدو، د پاکو اوبو چوپړتیاوې برابرې شي چې ورسره په هیواد کې کاري وړتیا ډیرېږي، ملي تولیدات او سړي سر عاید لورېږي چې ورسره د خلکو په زړونو کې د پرمختګ هڅې ډیرېږي.

۹) ترانسپورت: ترانسپورت په اقتصادي پرمختګ کې اساسي ونډه لري د پښتنو د اقتصادي پرمختګ لپاره باید د پښتنو په سیمه کې لوی ترانسپورتي لارې جوړې شي.



عبدالهادي قريشي

د لرو، برو پښتون د پيوستون لارې چارې

ددې لويې غونډې عزتمندو، درنو گډونوالو، ښاغليو علماوو استادانو او اغليو السلام عليكم! خوښ يم چې خو شېبې له تاسو سره هم صحبت يم - دا چې کومي لارې چارې يې ولټول شي، ترڅو د لرو برو درنو پښتون د پيوستون لپاره کاروايې او عملي پيوستون يې هم تر سره شي، په دې اړه لنډې خبرې، تيوري او له محبت ډک اندونه لرو :
ښاغليو او اغليو !

ښايي تر ټولو لومړی د يوه لنډ تمهيد (پېژندنې، وضاحت) په توگه ځينې خبرې تر څيرنيز ليد لاندې ولرو او د حالاتو جاج واخلو !

جناب اعليحضرت احمدشاه بابا غازي په (۱۷۴۷م) کال په يوې (۹) ورځنۍ جرگه کې کوم چې د ښکلي کندهار په شېر سرخ نومي ځای کې جوړه شوې وه - د جرگې د پرېکړې په پام کې نيولو سره د افغانستان د ټولواک په توگه وټاکل شو.

نوهغه ستر شخصيت ډېر ژر پرگنيز بنسټ پيدا کړ او يوه ستره اردو يې جوړه کړه. لومړي ځل لپاره په افغانستان کې توپ او باروت جوړ شول او د پاني پت په جگړه کې استعمال شول - دغه اردو چې گڼه يې (۱۲۴۰۰۰) تنو سپرو او پلي او توپچي ځواکونو ته رسيدله په خپل خوا کې يې د هر کاره باشي (استخباراتي) قواوې او هم يې د اساس او شهنه (کوټوالي يا پوليس) هم درلورل او نور ملکې او دولتي تشکيلات يې بشپړول.



هغه يوه لويه ستر واكې (امپراطورئ) جوړه كړه او هغه په وطن مين -
مومن - هيواد پال - عادل - باطور - زړه وړ ټولواك و . هغه به ويلي :

د ډيلي تخت هيرومه چې رايا د كرم

د خپلي پښتونخوا د غرو سرونه

يا يې په دري كې ويلي دي :

ما به صلحيم و فلک درېي جنگ است اينجا

دل ازين حادثه بسيار تنگ است اينجا

هغه بزرگوار د لوي افغانستان اساس كېښود -

خو ورو- ورو دغه لوي سرحدات له اعليحضرت شاه زمان خان څخه
وروسته کوچني شول او يو کوچني افغانستان په اوسنئ جغرافيايې اډانه
كې موندته راپاتې شو .

چې په جلا جلا مهالونو كې بيلا بيل ژمنليكونه يعنې د سرحدونو تعين
پيمانو ته لاسليك (عقد) شول لكه : د آمو درياب پوله په (۱۸۷۳) د امير
شيرعلي خان په عصر كې د افغانستان او روسيې تر منځ د (۱۸۰۰) كېلو مترو
په اوږدوالي د ريجوې خط په (۱۸۸۷) كال كې د پامير خط په (۱۸۹۵) م كال
كې د مكهمان خط په (۱۹۰۵) كال كې او د ډيورنډ كرغېړنه كرنه په (۱۸۹۳) م
كال كې د نومبر په (۱۲) د (۲۴۱۲، ۵) يا (۲۴۲۴) كېلو مترو په اندازه په فرضي
توگه د سرهاتري مارتيمر ډيورنډ د برتانوي هند د سياسي استازي كوم چې
د هماغه كال په اكتوبر كېيې د كمكې خيبر له لارې له (۱۰۲) ملگرو سره د
كابل بتخاك سيمه كې هر كلي شوي او بيا د (۴۰) ورځو لپاره په چهلطقتو
مانئ كې ديره شوي و - او بيا يې د اعليحضرت عبدالرحمن خان سره ياده



معاهده يوازې په نقشه کې موضوع په گوته کړې ده ، خو يوازې د زور اوبه په پيچومي څيزي متل دي او بس .

له هماغه نيټې څخه بيا تر اوسه داسي اسناد نه د برتانيا په بهرنيو چارو وزارت کې او نه په کابل کې شته ، چې رسماً يې ثابت کړي چې دغه کرښه رسماً مهر – امضا شوي وي نه دلته پارلمينټ و او نه لويه جرگه بلل شوې وه او نه ملت تاييد کړيده .

چې په هماغه مهال امير عبدالرحمن خان او له هغه څخه وروسته (۱۶) پاچاهانو تر اوسه پورې د ښاغلي افغان ملت په شمول دغه کرښه نده منلې او هغه يعنې د ډيورنډ کرځيزه کرښه صرف د فرضي خيالي کرښې په توگه گڼل کېږي .

نو همدا لامل و ، چې له له (۱۹۲۴) م کال څخه راپه دې خوا بيا تر (۱۹۴۷) کال پورې د جناب خان عبدالغفار خان او بيا د هغه تر څنگ مولانا ابوالکلام افراد او گاندهي جې سره په گډه مبارزه پيل کړه او لومړي کانکرس هندي پارټي جوړه شوه او په خوا کېبې د (اصلاح الافغان انجمن) (انجمن اصلاح افغانه) په اپريل (۱۹۲۱) کې جوړشو او په دې کې ډير پښتانه څه آخوا او څه ديخوا سره راټول شول – چې په دې کې هم سياسيون – فرهنگيان قلموال او ملي شخصيتونه او رجال شامل شول .

څرنگه چې د امير حبيب الله خان په عهد کې د کوزي پښتونخوا جمو حالت او بره پښتونخوا (سياسي بيلوالي) يا (---) په افغانستان کې د نهضت مشروطيت يا د باچا خان په خبره يو آيني تحريک د مختلفو انجمنو او ټولنو په شکل کې څرگند شو – غازي باچا شاه امان الله خان د ټولو تحريکونو او ټولنو سره په پټه او څرگنده تماس حاصل کړي و او افغانستان تر شاه امان الله خان تر مخه د يو پروتکتورات دولت او يا د يوې کالونۍ بڼه



درلود. بيا جناب پاچا خان د خان عبدالغني خان په مټ په هند کې (زلمو جرگه) په (۱۹۲۹) سپتمبر کې او په نومبر کې د (خدایې خدمتگارانو تحریک) جوړ کړل او بيا په (۱۹۲۸) کې د (-----پښتون) مجله د وگړو د اندونو د خپرونو او بنسټونو د تبلیغاتو د خپرولو او هم د فرهنگیانو آواز د اوچتولو او د پښتنو دمضرو او دښمنو کسانو د دیماکوژیک پروپیگنډو د شنډولو لپاره دغه مجله خپره شوه او لا تر اوسه پورې ښه ځلیرې چېهمدا مجله د یاد انجمن قلمي، فرهنگي نوښت و چې فکري انقلاب راغي او د ټولو پښتنو او د افغانانو په بیدارۍ کې یې رول درلود.

خو جناب پاچا خان او د هغه ملگرو ډیرې ستونزې وگاللې حتی هغه کس درې ځلې زنداني شو چې په ډیر بد زندان کې -----کې یې هم ډیرې ترخې ورځې شپې تیرې کړيدي.

پر هغه مهال جناب فخر افغان پاچا خان په پښتنو کې د یوه سم انقلاب یعنې د

(عدم تشدد) راوستو لپاره ډیر ښه پروگرام جوړ کړي وه لکه چې د پښتون مجلې په (۲۰۰۷) کال جولای لومړۍ گڼه کې په (۴۸) مخ کې راځي:

پښتنو ته یې یو ځل بیا د خپل حق د غوښتلو او حاصلولو لپاره چل وروښود او ورسره یې د نوې ډیموکراسۍ اصول وښودل.

باچا خان او د هغه ملگرو د یو داسې جهاد بنسټ په پښتونخوا کې کېښود چې هغه په توره نه و، بلکې په علم او قلم باندې ولاړ و او پښتون ولس او ټول افغانان یې د عدم تشدد (-----) په لاره راواړول.



په اختصاري توگه !

د باچا خان او د نورو ټولو پښتنو د لوړو خيالونو او اندونو رمز او د لرو
برو ولسونو د پيوستون لپاره تيوريکې لارې چارې او لنډه کتنه :

په دې کې شک نشته چې د (۱۹۴۷) کال څخه را پدېخوا د پښتنو د ځپلو
لپاره په اسلام اباد کې د پوځي کميشنرانو او استخباراتي کړيو او د بازيو
عاملان او هم د پنځمي ستنې او په اوسني مهال کې د پروکسي وار (-----
-----) ځپونکې او اجاره شوې وژونکې لوبي ، بمباري ،
ښوونځي سوځونې لا پايښت لري .

په دې توگه به کلونه ، کلونه لکه د شلمې پيړۍ ټولو ورځو او مهالونو په
خير به پښتونستان او بلوچستان د يوه حایل (-----) په توگه وي
څه د روس او لويديځ تر منځ او څه نور -

او دغلته به جگړې وي هغه د پيرنگي د (۱۵۰) کاله دمخه هغه د بې
اتفاقي او شافت کهيل فورموله به چې د شرق لپاره يا پښتنو لپاره .

۱ : فقر

۲ : جهل (بېسوادي)

۳ : مرض

به هميشني وي او د هغوي په منځ کې به د بې اتفاقي لوبې جاري وي ، نو
دغه سپيڅلي ولس ځوريدلي ولس او کريدلي ولس او خاوره به تر ښکېلاک
او زېښناک (کلوتيايزم او ايکسپوليشن) لا ندې وي .



دا به تر څو دومره ستړي شي او ورپرېږي او تر خطرونو لاندې وي . ښه دا ده چې لرو برېښنه سره په يوه واحد اند يو ځاي شي او د استعماري او (شومو پلانونو په وړاندې په يوه قوي ځواکمن مټ (واحد طاقت) په توگه دغه توره لومه څيري کړي او واحد لوي افغانستان جوړ کاندې لکه په لاندې ټکو کې :

تر ټولو لومړي دي واحد رهبري او لارښود چې حقيقي جان نثار لارښود وي په شاوخوا راټول شي او جرگه دي شي او يوه واحد ژمنليک د طرح اصول او عملي کاندې او تر يوه بيرغ لاندې متحدانه مبارزه وکړي د ښوونځيو او درس تعليم لپاره د يوه واحد وطن (لوي افغانستان) تعليمات وشي په حب الوطن سره دي په پښتني معاشرت او لوړې وطني ----- خيالاتو د سمون او تره قې او واحد پيوستون لپاره روزنه او پالنه وشي .

سياسي ليدوران پاليسي جوړونکي علمي - فرهنگي رجال او نور روڼ اندي او ملي شخصيتونه دي سره په يوه واحد سلا او خبره ايکې يوازې د پښتنو (لروبرو) درنو ولسونو لپاره په خورا اهميت او سياسي - او د نهضتونو په خالصانه صادقانه سپېڅلي مشارکت سره د نوو لارو چارو بندوبست وکړي.

په پوځي پوهې سره د ځان او مټ رغول پالل او يو بل ته سره لاس نيوي او پوره ملاتړ او د يوې لويې جرگې چې د قبيلوي ټولنې اصلي بنيادي توکې دي او پيوستون رمز پکې نغښتي دي ، جوړه شي او بيا د بهرنيو په وړاندې ملي جهاد اعلان او ملي مبارزه پيل شي .

نو دا د گران افغانستان د نورو اقوامو د پوهو شخصيتونو ملاتړ هم حاصل کړي او په يوه ځواک به مبارزه پر مخ يوسي او بريالي به وي او له ظلم تاريخک بڼي څخه د ژغورني نجات او د ملي يو ځاي والي پيوستون



عنصر به وي - په سياسي شننو سره بايد وپوهېږي او استخباراتي کړي اخوا پښتنو لپاره ضروري بريښي - او خپل ځانو ته بايد د پنځمي ستنې له لومړي څخه وژغوري او په وړيا توگه قرباني ورنکړي، بلکې هره چاره هدفمنده او ملي وي .

کوچني تحريکونه د لويو نهضتونو او په تيره بيا د جناب باچا خان د مفکورو پيروي وکړئ او په دې توگه دې مبارزه قوي گړندئ کولې او واحد کاندې .

د اخیستلو ځایونه !

پښتون مجله - جنوري (۲۰۰۷) لومړئ گڼه د پېښور چاپ

جرگه مجله (۱۳۸۹) کال د زمري مياشتي گڼه - کابل

په سيمه کې د جرگو تاريخ او ارزښت د عبدالهادي قريشي اثر

د پښتنو مبارزې الفت مجله (۱۳۸۵) پېښور

باچا خان او عدم تشدد - په نړيوال کنفرانس کې علمي تحقيقي کنفرانس کې د حامد کرزي وينا - له رسالې څخه -

افغانستان د جمهوريت په کالونو کې د ښاغلي غفار فراهي اثر څخه -

لپه مجله د (۱۳۸۵) دوهمه گڼه کې د ښاغلي ډاکټر روستا تره کې او د ډاکټر محمد حسن کاکړ مقالو څخه

د باچا خان ليکونه - د ښاغلي بختاني صاحب اثر څخه اخیستنه -

ډیورنډ لاین مقاله - د جرگې مجله د (۱۳۹۱) کال دویمه گڼه د عبدالهادي
قریشي مقالې څخه -

باچا خان دستر آزادي دوست شخصیت په توگه د (۱۳۸۹) کال دوهمه گڼه
د مطالعات ستراتیژیک مجله د عبدالهادي قریشي لیکنه - د افغانستان د
بهرنیو چارو وزارت خپرونه .

www.melitahrik.com
0777 400 116

اسدالله داودزی

دافغان پوهنتون د نړیوالو اړیکو او سیاسي علومو استاد

دلرو او برو پښتونود پیوستون لارې چارې

د شپېټو کلونو څخه د ډېرې مودې راپدېخوا د لرو بریو پښتون، یو افغان او پښتونستان چغې وهو خو تراوسه یې هېڅ کومه گټه او پایله نه ده لرلې بلکې په دې اړه دخپلونا دوراندېشه، بې سنجشه او پراحساساتو ولاړو لارو او سیاستونو له کبله دلانورو ډېرو ستونزو، غميزو، ننگونو او مشکلاتو سره مخ شولو چې لاتراوسه ورسره لاس او گریوان یو.

ددې قضیې په اړه نه موږ او نه زموږ حکومتونو کومه متفقه، عملي، روښانه، څرگنده او په عیني واقعیتونو ولاړه تگلاره، دریځ او ډپلوماسي نه لرله بلکې زموږ دغې متزلزلې، ژرېدلیدونکې، کاواکه او ناروښانه کړنلارې هم په خلکو کې او هم په نړیواله ټولنه کې ددغې قضیې مشروعیت، حیثیت او اعتبار له مینځه یوړ.

کله هم چې دلرو بریو پښتونود پیوستون خبره کېږي نو هلته به ضرور دهغوي د بېلتون خبره هم کېږي چې کوم وخت او دکومو لاملونو او عواملو له کبله دغه ستريو موټي ولس په دوه بېلابېلو برخو او دوه جلا جغرافيو وویشل شو.

د بېلتون موضوع ټولو ته جوته ده چې د چاله خوا په کوم وخت کې ددغه لوي قوم سره دغه جفا او ستر تاریخي ظلم ترسره شونو له بېلتون څخه تیرېږم او غواړم په پیوستون او دهغو په لارو چارو وغږېږم. موږ چې کله د دواړو



پښتون د پيوستون خبره کوو نو دا بايد په پام کې ولرو چې دا دوه اړخه او بعده لري چې دا په خپله دوه بنسټيزې او اساسي پوښتنې راولاړوي، يوه يې دا چې موږ دلرو برېښتونو پيوستون د جغرافيو د پيوستون په تناظر کې غواړو؟ او که د جغرافيا او پولو د پيوستون پرته له نورو لارو چارو څخه؟

زه نه غواړم دلته د جغرافيا د پيوستون په تناظر کې د پښتونو پرييوستون خبرې وکړم بلکه غواړم د جغرافيا د پيوستون پرته له نورو لارو چارو څخه پرييوستون وغږېږم. له دې وړاندې چې د پيوستون دغه لارې چارې په گوته کړم اړينه بولم چې ووايم چې په دې اړه ټول پخواني روشنواو دريځونه ناکامه شوي دي او بايد اوس دننې عصر د تقاضاؤ، غوښتنو او ځمکنيو واقعيتونو په رڼا کې خپل نوي روش او دريځ غوره کړو چې دغه نوي روش او دريځ تر ډيره بريده په لاندې لارو چارو کې روښانه کړي دي، دغه لارې چارې په لاندې ډول دي:

۱: کولتوري، فرهنگي او ادبي تبادله او همکاري:

څرنگه چې ټولو ته معلومه ده چې د پولې دواړو غاړو ته مېشت پښتانه گډ او مشترک کولتور، فرهنگ، ژبه او ادب لري خو سربيره پردې مشترکاتو بيا هم په دغو برخو کې يو له بل څخه لرې پاتې شوي دي او په دې برخه کې تراوسه پورې داسې کوم دپام وړ اقدام او هڅه نه ده شوې چې د کولتوري مناسباتو تبادله رامنځ ته شوې وي او بيا هم گډ کولتوري، فرهنگي او ادبي ناستې، غونډې، مجلسونه، محفلونه، مشاعرې، بحثونه او راشه درشه ترسره شوې وي، که څه هم ځينې وختونه په غير رسمي توگه لږ ډير تبادلي کېږي خو هغه هم په اوږو کې د مالگې په اندازه. نو که غواړو چې دواړه پښتانه سره په فکري، کولتوري، فرهنگي او ادبي مزو سره وپيلوو نو کولتوري او ادبي تبادله يې تر ټولو غوره او اسانه لاره ده. لکه د گډو مشاعرو، ادبي



غونډو، دکولتوري ورځو د نمانځلو، د مشترکو ویاړونو او گډو ورځو او شخصیتونو د لمانځلو له لارې.

۲: د موادو او معلوماتو تبادله:

د پښتو، پښتنو، پښتانه شخصیتونو، ویاړونو، تاریخونو او د پښتو او پښتنو په اړوند دنورو معلوماتو او موادو تبادله چې دکوزې پښتونخوا څخه په پورته برخو کې دلته معلومات او مواد راوړل او تبادله کول او له دې ځای څخه هلته، که هغه په هره بڼه وي دمجلو، جریدو، اوونیزو، مهالنیو او کتابونو له لارې وي او یا هم د وییپانو، بریښنالیکونو او نور لارو وي ځکه چې دیوبل په اړه د دواړو پښتنو بې خبري او سمو او معتبرو معلوماتو او موادو ته نه لاس رسي دوي یوله بل څخه پردي او اجنبي کړي او ډیروخت دیوبل له حالاتو او جریاناتو څخه بې خبره او غافله پاتې کېږي چې دا په خپله دیوبل څخه دواړن اخستلو اولري کېدلو لامل گرځي.

په دې برخه کې غواړم یو لنډ مثال وړاندې کړم، ماخپله ځاني دکوزې پښتونخوا د پښتو مجلو د مسوولینو سره په دې اړه ډیرې خبرې کړي دي او هغوي مې دې ته هڅولي چې خپلې مجلې دلته هم راو لیږي ځکه چې له مخکې څخه هغوي دلته حتما یو استازی لري، نو کولای شي دهغه سره په همغږۍ دغه کار وکولای شي او همدارنگه د دې خوا فرهنګیانو سره مې هم په دې هکله خبرې شوي دي ترڅو دوي خپلې مجلې او جریدې هلته دخپل استاخي له لارې ولیږدوي ترڅو دواړه پښتانه دیوبل مطالبو او موادو ته په اسانه توګه لاس رسي ولري او یو د بل څخه په ښه توګه خبر شي.

په دې برخه کې ما د پښتنو او پښتود رښتونې استاخي او ترجماني مجلې (لیکوال) له قدرمن مسؤل مدیر نور البشرنوید صیب سره خبرې وکړې او هغوي په ډیرې لیوالتیا دا خبره راسره ومنله او ویې وویل چې دا کار به



څوک وکړي؟ نو ما ورته وویل چې په کابل کې ستاسو استاځي، نو هغوي وویل چې استاځي مو دا کار نه شي کولای ځکه هغوي یواځې دمجلې ترپانې استاځي وي نورېې له دې کارونو سره سروکار نه لري، نو ما ورته وویل چې زه دې کار ته په رضاکاره توګه غاړه ږدم زه هسې هم په میاشت دوه میاشتو کې یوځل ضرور ځم اوراځم، نو هغوي ډیر خوشحاله شول خو دایې هم راته وویل چې لیکوال مجله دپاکستان دپوځ او استخباراتو پسې ډیرې خبرې کوي نو هلته په وړلو کې په لاره کې څه ستونزه درته جوړه نه کړي؟ نو ما ورته وویل چې چمتو یم چې دا رسک او خطر په غاړه واخلم.

او همدارنګه مې دپسرلي مجلې دقدرمن مسئول مدیر ذبیح الله احساس صیب سره هم خبرې شوي چې ان شاالله ډیر زړه دا معتبره مجله هم له دې ځایه هلته تبادله او انتقال شي، سره له دې پسرلي دپاکستان پر ضد ډیر تبلیغات او لیکنې کوي خو بیا هم دلراو برېښتنو دمسایلو په اړه په کې ډیر مواد شتون لري او نسبت نورو پښتنو مجلو ته په دې ارزې چې کوزې پښتونخوا ته یوړل شي. دا و په دې برخه کې یوه وړه اوناچېزه هڅه، خو زه باور لرم که چېرته دغه تبادله په پراخه او منظمه توګه ترسره شي نو ددواړو پښتنو په نږدې کېدو کې ډیر ګټور او ممد ثابتېدای شي.

۴: د قومونو راشه درشه او ګډې جرګې او شوراګانې:

د ډیورنډ د پولې دواړو غاړو ته یو قومونه مېشت دي چې کولای شي د دواړو خواوو د قومونو راشه درشه، تبادله، اړیکې، ګډې ناستې او جرګې دغه کرغېړنه کرښه په خپله له منځه وړلای شي او دغه یو قوم چې یادې کرښې په دوه و خواوو ویشلې له یو بل سره نږدې کولای او یو کولای شي.

د بیلګې په ډول د پولې دې غاړې ته م شینواري، مومند، اپریدی، سلیمان خېل، علي خېل، اخکزي، کاکړ او نور قومونه پراته دي او له پولې



خوا هم، نو د دواړو غاړو دغه هريو قوم خپله يوه گډه جرگه، شورا او ټولنه جوړولاي شي چې وخت په وخت له يوبل سره کښيني او اوونيزې، مياشتينې او مهالنې جرگې، ناستې او غونډې ولري او په خپلو مشترکو ستونزو، مسايلو او مشکلاتو سره وغريږي او خپل ترمنځ همغږي رامنځته کړي او په دې هکله دگډه دريځ په غوره کولو سره گډ کار او مبارزه وکړي چې دا پريوبل د اعتماد او باور جوړيدو او د يوبل سره د مينې او راشې درشې د زياتيدو لامل گرځيدلای شي چې دا په خپل وار سره د يوبل حيثيت او ددوي غيرقانوني او په دوه جغرافيو ویش او بيلتون له منځه وړي او دوخت په تيريدو سره ددوي دا اړيکې دومره پياوړې کېدلای شي چې بيا يې هيڅ ډول پولې، تړونونه، دولتونه او جبر او ظلم نه شي بيلولای.

په دې برخه کې زه يوځل بيا غواړم خپل يو لنډ او وړوکی مثال وړاندې کړم، موږ په خپله شخصا دغه پورته طرحه پرځان پلې او عملي کړې ده او دلراو برداو دزي قوم مشترکه او گډه ټولنه مو جوړه کړې ده ترڅو دغه يو قوم چې په دوه بيلابيلو جغرافيو او سيمو کې چې د ډيورند د کرښې څخه هم ډير لرې مېشت دي سره بيرته يو کړو او ددوي ترمنځ بيرته پخوانۍ اړيکې او خپلوي تازه کړو ترڅو ددوي له يوبل سره او د يوبل سيمو ته راشه درشه او تگ راتگ ولري او مشترکا د دواړو قوم لپاره خدمت، چوپړ او يووالي لپاره له دواړو لور څخه هلې ځلې وکړو نو که دغه راز د پښتنو هر هغه قوم چې دغه شومې کرښې په دوه جغرافيو ویشلي دي دغه طرحه پرځان عملي کړي نو لرې نه ده چې ددغه قومونو ترمنځ به د جلا سيمو او جغرافيو وېش و اټن له منځه ولاړ شي او په هم پ فکري او فزيکي لحاظ سره يوشی.

۵: گډې تلویزوني خپرونې، پروگرامونه، بحثونه او گردې ميزونه:



ددواړنوو لوريو پښتنې رسنۍ بايد گډې رسنيزې (که هغه چاپي وي که غږيزې او يا انځوريزې) خپرونې، گډي ميزونه، بحثونه، او پروگرامونه ولري چې ددې لوري پښتانه دهغوي دخپرونو او مطالبو ته لاس رسي ولري او دهغې غاړې پښتانه ددې خوا خپرونو او مطالبو ته او همدارنگه د پښتون دوستونو په اړه گډ گډي ميزونه او بحثونه يوگډ حل او گډ دريغ رامنځته کولاي شي چې ددغوستونزو او مسایلو په اړه گډ دريغ او بيا دهغو لپاره گډ کار به ددواړو لورو اړونده خلک سره نږدې او پيوسته کړي.

۶: د پښتنو شخصيتونو، مهمو چارواکو، فرهنگيانو، هنرمندانو، کارپوهانو، ښوونکو، زده کړيالانو او ځوانانو تبادله او راشه درشه:

د پورته اشخاصو او افرادو راشه درشه او تبادله زموږ ترمنځ د شته واټن، بې باوريو او ديو بل په اړه دناسمو انگيرنو په له منځه وړلو کې ډير گټور ثابتيدلای شي، که چېرته ديلايلو اقشارو او څانگو څخه ياد پښتانه ديو بل سره له نږدې څخه وگوري او دنظرونو، تجربو او مهارتونو تبادله وکړي نو ددوي ترمنځ له يوې خوا د ډيرې مودې فاصلې ختميدای شي له بل لوري يو دبل له سيمې او دهغو دستونزو، مسایلو او موضوعاتو څخه په ښه توگه خبريدای شي او هغه بدگمانۍ چې دوي ديو بل سيمو او حکومتونو په اړه له ډيره وخته له ځانه سره لري په له منځه وړلو کې خپل رول او نقش لوبولای شي.

۷: دلراو بر پښتون د يوې گډې اودوه اړخيزې ټولنې، بنسټ او يامرکز ايجاد او رامنځته کول:

دلراو بر پښتنو د پيوستون په موخه بايد يو گډه ټولنه، بنسټ او ياهم مرکز رامنځته شي دلراو بر په نوم په کابل او پيښور کې دوه چپټره، څانگې او جوړښتونه ولري چې هر چپټر په خپله سيمه کې د همغږۍ، همکارۍ،

پیوستون لپاره ګډه مبارزه او کار وکړي او د دواړو غاړو پښتنو د پرمختګ، پوهنې کولتور، ژبې، ادبیاتو او نورو مشترکو مسایلو او ستونزو د حلولو په باب مشترکې غونډې، برنامې، پلانونه، پروګرامونه او فعالیتونه ولري.

دا او داسې نور ډیر نوښتګراښتګاري برنامې او فعالیتونه داوسني پیر او عصر د تقاضاؤ، غوښتنو او واقعیتونو سره په تطابق او سمون کې د لارو برېښنود پیوستون پروسه پیاوړې، ګړندۍ او ډاډمنولای شي، نه پراخه حساسیتو، جذباتو، تیرو تاریخي ناکامه هڅو، تجربو او ایدېالیزم ولاړ سیاستونه، دریځونه، او روشونه لکه څنګه چې اوس هم د ډیرو پښتنو حتی د پوهو او روڼ اندو پښتنو لخوا هم پرمخ وړل کېږي چې د ګټو پر ځای یې د دواړو لورو پښتنوته زیان او ناوړه پایلې ډیرې لرلي شي چې لرلې یې وې.

نو په اخر کې زما له دغو اشخاصو او خوځښتونو څخه هیله او تمه دا ده چې دوي دې یوځل دغه پورته یادې شوې طرحې او وړاندیزونو باندې له احساساتو او جذباتو پرته په سره سینه غوراو فکر وکړي.

د لارو برېښنود پیوستون په هیله او امید

پښتانه

موږ ټول اورو چې پاکستان د دې ټولو بد بختيو لامل دي. دا خو سمه ده چې په ظاهره پاکستان د دې صحنې لوبغاړی دی، خو هغه چا چې دغه لوبه جوړه کړې او تنظيموي يې د پردې تر شا کار کوي د هغو پېژندل په کار دي. خلک به هر څه هر څه وايي مگر زموږ اصلي دښمن هغه څوک دی چې د يو اوږد پلان د عملي کولو لپاره يې پاکستان جوړ کړی او له هغه نه خپلو اهدافو ته د رسېدو لپاره د اډې کار اخلي صحنې جوړوي.

زموږ تاريخي او جغرافيوي موقعيت:

ټول په دې پوهيږي چې زموږ خاوره په سنسکرت کې اريدورت او پښتو کې اريا ورشو بلل کېږي نږدې شپږ زره کلن تاريخ لري او د اسيا په زړه کې پرته ده. دغه خاوره په يوه اوچته پوړۍ کې کې په سمسورو ځنگلونو، باغونو، بهانده سيندونو او دښتو او هوارو ځمکو او ښکلې هوا لرونکو اوصافو جوړه ده. په دې خاوره کې ميشته ولس افغانان بلل کېږي د افغان کلمه هم دېر قدامت لري، هغه دا چې، هغه دا چې د اريايانو لمړي پاچاه خان (اپگان) باله او د هغې مانا ده (زړور) وروسته دغه کلمه د عربو له راتگ سره په افغان بدله شوه خو نور اروپائيان دغه کلمه په خپله لحجه څوک اپگان، څوک اوگان او څوک افگان تلفظ کوي چې اصلي ازيائي نژاد او د افغانستان په مختلفو ساحو کې او سپېدل. ځکه نو د احمد شاه بابا د پاچاهي په دوره کې د محلي نومونو پر ځاي هغه سيمې چې د يو قلمرو لاندې وي د يو لوي گډ کور يا گډ مملکت نوم افغانستان غوره کړ. د افغانانو بل نوم د پکت، پخت، پښت او پښتون يا پتيان ياد شوي خو اوس د افغانستان ټول کامونه او توکمونو په يو نامه (افغان) يادېږي او په ټوله نړۍ کې بېژندل شوي دي.



د افغانستان جيو پوليتيکل موقعيت:

د هند کوچنۍ وچه د افغانستان په جنوب شرق کې پرته او خورا سمسوره او شتمنه خاوره ده د توکم په لحاظ اريايي نژاد لري. د افغانانو سره د نژاد او توکم له لحاظه نږدې اړيکې لري او ځينې افغانان د خپل ابايي چې هند کې د مېشته کېدو او د وکمنۍ تر لاسه کولو په هڅه له مغلو سره لاس په گريووان و چه له هند سره ښې هېڅ اړيکې نه لري صرف د ملکونو نيولو په ترڅ کې يې ډېرې سيمې لاندې کړې وې.

د افغانانو او مغلو ترمنځ سوونه کاله جگړې روانې وې. افغانانو په هندوستان حکومت کړي او د بنگال نه را نيولې تر پايتخت ډهلي پورې سړک د شيرشاه سوري په وخت کې جوړ شوي دغه شان ډېرې پخې کلاگانې او بالاحصارونه يې په ډېرو ښارونو کې جوړ کړي و چې اوس هم موجود دي. خو د شيرشاه له مړينې وروسته دغه سلسله د هغوي د زامنو او اولادونو ترمنځ د بې اتفاقيۍ ښکار او هڅه برم ورته پاتې نه شو.

انگريزان له يورپ څخه د هند د تسخير په موخه راغلل او په څو کلونو کې يې د افغانانو او مغلو سلسله غوڅه او خپل حکومت يې جاري کړ. دا مهال په افغانستان کې د احمد شاه بابا د زامنو دوره وه. انگريزانو يواځې د هند په نيولو اکتفا نه کوله او غوښتل يې چې افغانستان هم د هند په مستعمره پورې و تړي ، ځکه يې په افغانستان حملې پيل کړې. انگريز حکومت د سمندر له لارې په هند قبضه ټينگه کړې وه او هڅه يې کوله چې افغانستان هم لاندې کړي او د روسيې پولو ته ځان ورسوي خو په دې کار کې له درې واړو مسلحو جگړو وروسته هم ناکام شول.

د افغانستان جيو پوليتيکل موقعيت او په هغه کې مېشت غيرتمندو افغانانو هېڅ يو متعرض او مهاجم طاقت ته اجازه نه ورکوله چې د دوي په

سرتېر او روس برید وکړي او یا د هند خاورې ته د دوي په سرتېر او حکومت ورباندې وکړي گواکې د شرق او غرب له خوا د دوي په سرد تېرېدو او بریدونو کونښن روان و او دوي (افغانانو) یې د سر او مال په قربانۍ مخنیوي کاوه او حائل گرځېدل. انگرېزان د افغان او افغانستان په ارزښت پوهېدل او کونښن یې کاوه چې د جگړې په وسیله وي او که د پتو سازشونو سازشونو له لارې په افغانستان کې خپل نفوذ ټینګ کړي. د مخامخ جگړې په وسیله خو څو څو ځله ناکامه پاتې شول. یواځې د پتو سازشونو له مخې چې د امیر محمد یعقوب خان او عبدالرحمان خان سره یې کړي دي د افغانستان یوه لویه برخه یې د کال اتلس لکو کدارو په بدل کې انگرېز ته پرې ایښې وه چې افغانانو تر اوسه هغه نه ده منلې او نه یې هغه اتلس لکه کدارې کله تر لاسه کړي دي چې انگرېزانو د اجارې په شکل منلې وې، دغه د عبدالرحمان خان او د ډیورنډ ترمنځ تړون د ډیورنډ لاین په نامه یادېږي چې انگرېزانو موږ ته د یو درد سر په څېر نومولې ده که څه هم مو هومه او مجهوله کرښه ده ښکاره موجودیت هم نه لري.

خو د افغانان نېکبختي په دې کې ده چې په نولسمه پېړۍ کې د ازادۍ ستوري و ځلېد او دغه ډول ټول تړونونه لغوه اعلان شوي. دا په کال ۱۹۱۹ کې د اعلحضرت امان الله خان غازي د پاچاهي سره سم رامنځ ته شوي. په سر کې انگرېزانو دغه اعلان او د تړونونو لغا نه منله او په جگړه یې لاس پورې کړ، نو کله چې په جگړه کې د ماتې سره مخ شول نو د افغانستان خپلواکي او د تړونونو ماتېدل یې و منل. خو د افغانستان خپلواکي له داسې یو قدرت څخه چې په قلمرو کې یې لمر نه پریوته ساده او معمولي خبره نه وه. دا لمړي ځل وه چې د دومره لوي قدرت په وړاندې یو داسې کوچني هېواد ودرېږي او په ډېره مېړانه سره خپله خپلواکي اخلي. دغه یوه تاریخي پېښه وه چې د انگرېز د زوال په مانا وه.



انگرېزان په دې و پوهېدل چې د افغانانو سره مخامخ ډغري وهل څه گټه نه لري نو د ابلېس لاره يې غوره کړه او د اعليحضرت غازي امان الله خان په مقابل کې يې له خپلو جاسوسانو کار واخيست ، چې د روحانيونو په جامه کې يې غلط او ناروا پروپاگندونه کول. افغانان په تېره بيا نالوستي افغانان خو د ملا او مولانا خبرو ته غوږ ږدي او هغه په سر سترگو مني. هغوي د شيطان صفته روحانيونو په خبرو و غولېدل او را و پارېدل هلته په کندهار کې د اعليحضرت په ملاتړ او مخالفت دوه لوي کامونه يو د بل په مقابل کې و درېدل نږدې وه چې دغه دوه وروڼه کامونه په وينه تويونه يو د بل ابدې دشمنان شي ، اعليحضرت دېته حاضر شو چې هغوي ته د وينو تويولو پر ځاي له پاچاهي نه لاس په سر او وطن هم د تل لپاره پرېږدي.

د افغانستان لپاره دا لويه ضربه او خساره وه چې د يو داسې پاچاه له سيوري محروم شو چې غوښتل يې دېر ژر د نړۍ له سيالو سره سيال شي. د اعليحضرت د لاس په سر کېدو وروسته هېواد ډېر کلونه له جمود او خمود سره مخ شو. په کال ۱۹۴۰ کې په اروپا کې په اروپا کې د نړۍ دويمه جگړه پيل شوه چې دې جگړه کې انگلستان ښکېل شوي و پنځه کاله جگړه روانه وه او په ۱۹۴۵ کې دغه جگړه د انگليس او امريکې په گټه پای ته ورسېده.

د دويمې نړيوالې جگړې د پای ته رسېدو وروسته استعمار لاندې ملکونو ته په پرلپسې غوښتنو په غبرگون کې استعمارگر حاضر شول هغوي ته خپلواکېو سپاري ، خو د تل پاتې گټو د خوندي ساتلو لپاره يې نوې لارې چارې جوړې او په کار واچولې او هغه دا چې په خليج کې د اسرائيل په نوم يو نو مملکت منځته را و باسي او هغه د غربي امپريالستي ملکونو لپاره د عربو د تېلو څخه د گټې اخستلو لپاره د ژاندارم په حيث کار ورکړي او د اسيا په دې برخه کې چې يو ستراتيژيک اهميت لري د اسلامي جمهوري



دولت په نوم يوه داسې اړه جوړه کړي چې د تل د پاره د سيالو ملکونو د گواښونو لپاره ترې کار واخلي. دا اسلامي جمهوري دولت د پاکستان په نوم جوړ شو چې د افغانستان خاوره (کوزه پښتونخوا)، سند، بلوچستان او د پنجاب يوه برخه ده دا ملک د اسلام په نوم ځکه جوړ شو چې دلته مېشته وگړي مسلمانان دي او له لوي هند څخه په همدې نامه په اسانۍ سره را بېل کړاي شو. دا دي د ۶۵ کلونو د تېرېدو څخه وروسته څرگنده شوه چې ددې ملک واگې د (اي. ايس. اي) استخباراتي شبکې په لاس کې ده چې اردو او ورسره ټول پاکستان اداره کوي او په خپله د (اي. ايس. اي) کنټرول د غربي امپريالستانو په لاس کې ده.

دا د دوه ملکونه اسرائيل او پاکستان ډېر ژر د ايتيم بم خاوندان ځکه شول تر څو د نظر لاندې ملکونه تر گواښ لاندې ونيسي. افغانستان په لمړي قدم کې تر دغه گواښ لاندې نيول شوي ځکه چې امپريالستان په دې سيمه کې دوه مهم هدفونه لري:

۱. دا د روس، چين، ايران او منځنۍ اسيا ملکونو ترمنځ پروت او دغو ملکونو سره تماس نيول د همدې خاورې نه د تېرېدو په صورت کې ممکن کېږي شي.
۲. دغه خاوره (افغانستان) له هر راز قيمتي طبيعي معدنونو ډک او سر مېره پاتې ده له هغې نه بايد همدوي (امپريالستان) گټه تر لاسه کړي. د دې لپاره چې د امپريالستانو دغه اوږد مهاله پروگرام ته ځان ورسوي د پروگرام د عملي کولو لپاره زمينه برابرول په کار ده.

له بله پلوه د امپرياليزم سره سيال اتحاد جماهير شوروي هم بې کاره نه وه ناست او په دې مکر باندې د برلاسی او د امپرياليزم د مخنيوي او ضمنا



تودو اوبو ته د ځان رسولو په فکر کې وه. په منع کې افغان حکومت د دوه هېګانو ترمنځ څنګه کولای شول ځان د هغوي له شر څخه خوندي و ساتي. دا یو ستونزمن کار وه، که څه هم د دواړو خواوو په ظاهر کې د افغان دولت بې طرفۍ منلو ته سر خوزاوه خو د پاکستان له جوړېدو رادېخوا د دواړو خواوو توجه ډېره شوې او د امپریالیزم هغه پرمختګ چې د ازادو قبایلو په سیمه کې یې څارلېد تشویش وړ ګڼلېد. د افغانستان دولت د ډیورنډ هغه خوا پښتنو د ازادۍ د غوښتلو پلوي کوله خو نه هغه خوا او دېخوا پښتنو کې دا متره وه چې بهرني سترځواک پرته خپله غوښتنه تر سره کړي شي دا ځکه چې په خپله پښتانه لا په خپل تاریخ او د ازاد حیثیت د را ژوندي کولو جوګه نه و او ډېر او ډېر وخت په کار وه تر څو دغه کامونه راوینس او خپلو ګټو ته متوجه شي. خوروسانو او امپریالیستانو دواړو ته د پښتنو وېښېدل په ګټه نه وه نو ځکه یې خپلې لاس وهنې په ډېر شدت سره پرمخ بیولې. حزبونه او ډلې یې د یو نوي تغیر د راوستلو لپاره هڅولې. ښي اړخ او کښي اړخ ډلې په ډېر جدیت په خپلو پروګرامونو وړاندې بیولو کې بوختې وې. د سردار محمد داود خان د جمهوري دولت سره سم دا ګمان کېده چې سیال طاقتونه به نور په ځای کېنې ځکه هغوي په دې باور و چې داود د هېڅ خوا تر اغېز لاندې نه راځي او د خپل هېواد او هېوادوالو څخه پرته په هېچا اتکا نه کوي.

مګر دا حدس غلط ثابت شو سوسیالیستي نظام د کودتا له لارې د خپل خوښې نظام جوړ کړي او د پوځي کودتا له لارې یې دغه مرام ترسره کړ خو د دې ماجرا پای ته متوجه نه شول چې په دې کار کې یې تاوان حتمي دي ځکه افغاني ټولنه او جهاني ذهنیت د دوي په اصطلاح مترقي مفکوره نه شي زغملي او د هغې پر ضد پاڅون کوي. په حقیقت کې په خپله شورویانو دغه راز قیام ته زمینه برابره کړه.



افغانان له ملک څخه ووتل او په چم گاونډي کې مېشته او د خپل هېواد د ازادۍ لپاره سره بېرته منظم شول. امپريالېستان همدې موقع ته سترگې په لار وه او ډېر چانس په لاس ورغی. افغانان خو هسې هم د مرستې او کمک محتاج وه. تنظيمونه جوړ شوه او غربيانو او عربانو خپلې مرستې د پاکستان او د پاکستان د (اي. ايس. اي) له لارې ورکول شروع کړل. دغه جهاد که له يوې خوا کامياب او سوسيالېستي نظام له په افغانستان او شوروي کې له پښو و غورځېد. خو په افغانانو کې (اي. ايس. اي) هغومر نفوذ کړي وه چې جهادي رهبران ټول د هغوي په ولکه کې راگېرو.

دوي د مجاهدو ځوانانو په مټ سوسيالېستي نظام په گوندو کې خو خپله د پنجابي غلامانو په حلقه کې را ښکېل شول. جهادي مشران ددې پرځاي چې د يو اسلامي نظام بنسټ کېږدي او په گډه د ورونو په شان د هغه ملاتړ وکړي، په خپلو کې بې اتفاقه او په جگړه اخته شول. د غربيانو لوبې پيل شوې يو په بل پسې راغلل او له منځه ولاړل تردې حده ولس مايوسه او له جهادي تنظيمونو څخه بېزاره شول چې نور د هر هغه نظام منلو ته تيار شول چې دوي له دې تيارې و باسي او نور رڼايي راولي.

دا وضع او شرايط رامنځته کول د غربيانو د پلان په اساس رامنځته شو او غوښتل يې د خپلې برلاسي لپاره دلته يو نوي نظام رامنځته کړي، همداسې وشول د مگلرو ملتونو په ابتکار په جرمني کې د بن په شار کې يوه افغان شموله جرگه جوړه او په هغې کې تصويب و شو چې د امريکې په مشري دې د ناټو قوه افغانستان ته ننوځي. د طالبانو حکومت په ځاي دې يو ملي گرا حکومت جوړ کړي، همدا پروگرام سرته ورسول شو د ناټو قواوې په کابل راننوتې او بې له ډز او ډوزه ئې په ټول افغانستان قبضه وکړه.



دا ځل جناب کرزي صیب د ببرک کارمل په شان چې د روسانو په ټانک سپور کابل ته راننوتلي و د ناټو په اوږو سپور کابل ته راغي او په ارگ کې مستقر شو. طالبانو افغانستان امریکایانو ته پرېښود او پاکستان ته ستانه شول او خپل مخالفت یې اعلان کړ. خو افغانانو و انگېرله چې طالبان د امریکایانو په مرسته راغلي و او هغه افراطي کارونه یې ترسره کړل چې د ظالمانو سره ښايې او دغه کارونه د دې لپاره چې عام ولس مایوسه او خوابدي شي په لوي لاس ترسره کړل او د امریکا پلان ته یې لاره هواره او افغانانو زړه نا زړه هر کلي ووايه.

دا دي د امریکې په مرسته په افغانستان کې ډیموکراتیک نظام ټینګ شوي او د دغه نظام له جوړښت څخه څه لاندې باندې لس کاله تېر شوي و به گورو کوم کارونه سرته رسېدلي دي؟؟؟

۱. د دولت ډېرې ودانۍ او مکتبونه د جهادي مشرانو او متنفذینو له خوا غصب او نیول شوي دي.

۲. د دولت مامورین غټ دي او که واره په اختلاس او رشوت اخته او له دې لارې د ډېرو شتو خاوندان شوي. په داخل او خارج کې د بلډینگونو خاوندان او د زېرمو څښتنان شوي دي.

۳. امریکایان وایې موږ په ملیاردونو ډالر د افغانستان سره مرسته وکړه. مگر د افغانستان چارواکې وایې مرسته موږ ته نه ده راکړل شوې بلکه (N.G.O)، گانو ته ښځه ورکړ شوې، چې هغوي په خپل واک ولگوي او بېرته بهرنیو هېوادونو ته لېږل شوې ده. البته یوه اندازه په خپله دولت ته هم ورکړ شوې، چې هغه د امریکې سره تړلي مامورین او لاس پوځي ورباندې بسيا شوي دي.

۴. په افغانستان کې برېښنا ته سخت ضرورت دی په کار وه ، چې په بهانده سیندونو چې اوبه یې وړیا بهر ته بهیږي د برېښنا شبکې په کار لوېدلې او د برېښنا د زېږېدو سره کرنې او زراعت وده کړې وای خو دا کار یې و نه کړ او نه کومه بنیادي پروژه یې په کار واچوله. د امریکا مرستې هغو کسانو ته په لاس ورغلې چې په داخل او خارج کې بلډینگونه ، لوي مجلل هوټلونه او د فساد ځالې جوړې کړي. یانې د ودونو لپاره هوټلونه چېرته چې شراب څکل او ډانسونه ازاد دي. د برېښنا د تولید پر ځای توريد ته ترجیح ورکړل شوه ، چې د را رسولو په سیستم یې لکونه ډالرو لگېدل.

په افغانستان کې د خاشخاشو د کرهڼې او د تریاکو جوړولو د مخنیو پر ځای د هغه حجم څو برابره زیات شوي او لاس په لاس خرڅیږي خو بده یې دا ده چې نوم د افغانستان بدیږي زحمت د افغانانو دهقانانو په غاړه ده خو ګټه یې مافیایي کړیو ته رسیږي ، چې په هغو کې چارواکې او بهرني ماهرین برخه اخلي او له اوریدو نه چې طالبان هم ورته ګټه اخلي.

۵. که څه هم افغانان د نورو خیرات ته ناست دي او افغاني غرور او غیرت یې کمزوري او له منځه ځي خو څوک ددوي په فکر کې نه دي ، کار نه شته ، پروژې نشته ، د یوې مړې ډوډۍ د پیدا کولو لپاره بهر ملکونو ته مخه کوي ، ډېر ځوانان منزل ته له رسېدو د مخه په لاره ژوند له لاسه ورکوي ، د قاچاق وړونکو د زړو او بېکاره کشتیو کې ډوبېږي او د سمندر د ماهیانو خوراک شي.

۶. دولتي دستګاوې په کامونو وېشل شوي ، نه د کار په اهلیت ، ځکه خو پرسونل د خپل جیب په غم کې دي. دوي ته وطن او

وظیفه کومه مانا او ارزښت نه لري. دغه اجرائت او ذهنیت په خپله د فساد لامل ګرځي او په لوي لاس عملي کېږي.

۷. د ژبې او مذهب ته په لویه کچه لمن وهل کېږي، د تحیېر ځای دي چې اوس عبادت ځایونه د سیاست مرکزونه ګرځېدلي او د ژبې او مذهب د بېلتون او لږوالي تبلیغ په کې کېږي. په عامه جادو کې د بهرنیانو په ګټه شعارونه ورکول کېږي او غواړي خپل ملي ارزښتونه د پردیو په ګټه واړوي.

۸. د ژبې د اکثریت او اقلیت ترمنځ واټن پیدا کول او لویول په ملک کې په زغرده روان ده. یوه ډلګۍ لګکېان د ټلوالې په نوم غواړي د ژبې اقلیتي توکمونو د سیاسي بهره بردارۍ لپاره پارول غواړي. په خپله ددې ډلې څو تنه غړي په ډاګه له دولت نه یاغي شوي ښکاري او د بغاوت ښې ښانې یې په دې کې څرګندېږي چې د مرکز امر نه مني، د بلخ والي ځان د بلخ ټولواک ګڼي او ځینې د والیانو لږې کول او د ځان تابع کول غواړي. چې په دې وسیله مرکزي دولت بې ثباته او بې اعتباره کوي.

۹. ازادې رسنۍ لکه ټلوېزون د اخلاقي فساد لامل ګرځي. دوي د خپل اصیل کلچر د له منځه وړلو په فکر کې دي، ځکه له اخلاقي معیارونو وتلي سیريالونه ښي او مخنیو یې نه کېږي.

۱۰. د ښځو د حقونو د خوندي کولو په غرض عدلي یا دفاعي مرکزونه پرانستل شوي خو د یو سالم او جوړوونکې نظم پر ځای داسې اجرائت کېږي، چې ښځې او نجونې له خپل حقوقي او ملي کولتور چوکاټ نه وتلې، د ځان او کورنۍ د شرمونو او د مرګ او میر سبب ګرځي او دښمني پیدا کوي.

۱۱. په افغانستان کې د طالبانو او ځانمرګي بریدونو په وسیله ورځ په ورځ کورنۍ تباہ کېږي ، کونډې یتیمان او بې اسرې ماشومان زیاتېږي. دغه مرګونه او ژوبلې د سولې له بهیر سره تړلي ښکاري ، ځکه کله تند او تېز او کله هم لږ ساړه شي ، دا هرڅه د غریبانو د سیاست قرباني کېږي ، همدوي دغه فشارونه د پړوي او کموي یې څو خپل مرام او هدف ته ورسېږي.

دا خو دي دننه په افغانستان کې د را پېښ شوي ناوړین ښې نښانې اوس به وګورو چې دې کې بهرنيان په پاکستان کې څه نقش لوبوي.

د ډیورنډ نه هغه خوا پښتانه چې انګرېزانو په مکر او فریب له افغانستان نه بېل ساتلي هېڅکله نه شي بېلېدلي او هېڅ یو افغان دغه بېلتون نه منلي او نه ئې مني. له بل پلوه انګرېزانو په غیر قانوني ډول دوي د پاکستان جز ګڼلي او په نوې جوړه شوې نقشې کې د ځان لپاره ساتلي مګر هرڅه یو حد او اندازه لري تر قیامته د چال او غولولو سیاست نه شي چلېدلي. د اسلام په نوم خو شپېته ، پنځه شپېته کله و غولول شول اوس خو د پاکستان هویت او ماهیت ټولې نړۍ څرګند شوي. غربي امپریالیستان به د یوې نوې پالیسۍ د پرمخ بیولو د خلکو پام اړولو کوښښ وکړي ، خو حقیقت هېڅکله هم نه پټېږي .

د پښتنو په سیمه یوه دوره حکومت د پښتنو اصلي نمایندګانو ته په لاس ورغلي وه ، چې د غریبانو له خوا ونه زغمل شو او د لرې کولو لپاره یې نوې لارې چارې په کار واچولې. د باچاه خان بابا د خدائي خدمتګار پیروانو (نېشنل عوامي پارټي) و کولاي شو یوه دوره حکومت په لاس کې واخلي او ځینې بنیادي کارونه سرته ورسوي ، خو دغه ملي او قومي خوزښت د امپریالیزم د ګټو او اوږد مهاله پروګرام مخالف کار دي ، ځکه نور هغه یې نه



شو زغملي او د طالبانو په لاس د ټول ټاکنو او په هغو کې برخې اخستلو ، په مقابل کې د برخې نه اخستلو اقدام په ډاگه رامنځته شو او سبوتاژ کړي شو ، دوي (طالبان) په سياست کې برالا لغتې وهلې او د پښتنو د اصلي نمايندگانو مخنيوي يې وکړ. هغه په دې نوم چې موږ هغه حزب ته اجازه نه ورکوو چې مذهبي صبغه ونه لري يا په بل عبارت واقعا ازاد ډيموکرات او د (اي . ايس . اي) له ادارې بهر وي. د هغه پر ځاي يې يو نوي حزب مشر عمران خان ته لاره ورکړه ، د پښتني سيمو واک تر لاس لاندې ونيسي. عمران خان خو تر پرونه د کرکټ کپټان په حيث پېژندل شوي شخصيت و نه د سياست په ډگر کې له ميدان نه د سياست ډگر کې. د کرکټ له ډگر څخه د سياست ډگر ته راتلل هغه هم ناڅاپه او په لږه موده کې شهرت او اعتبار پيدا کول څه ساده خبره نه ده. نوموړي ته غربيانو موقع په لاس ورکړه چې دغه کار ته ملا و تړي. ده ته څه موده تبليغات کېدل او وروستي پروگرام يې دا وه چې وزيرستان ته د مارچ په شکل ولاړ شي او هلته دوه مهم ټکي اعلان کړي، يو د بې پيلوټه الوتکې بمباري بندول او بل د افغانستان دننه د جهاد فتوا ورکول.

دغه دواړه خبرې د هغه له خولې اعلان شوې ، خو سره له هغې په دې ډاډه نه شول چې په پښتني سيمه کې به ئې څه کرېډټ تر لاسه کړي وي ، دغه بې باوري وه ، چې طالبانو ته دا دنده و سپارل شوه ، چې په ډاگه اعلان وکړي چې احزاب په الکشن (ټاکنو) کې برخه نه شي اخستلي.

په پښتونخوا کې عينا د افغانستان په شان بمونه ، چاودنې او د خلکو وژل او کورونه وړانول روان دي دغو کړاوونو ته بې د پاي ټکې ږدي او که نور هم زياتېږي او په سيمه کې کوم بدلون رامنځته کول غواړي دا د غربي امپرياليزم کار دي.



پښتني غيرت او پښتني مېرمني

زه چې په گران افغانستان کې د افغان مېرمنو او نجونو حالت ته گورم داسې فکر نه کوم چې په يويشتمه پېړۍ کې دې ژوند کوم اوس هم افغان مېرمني په تياره کې ژوند کوي، که کابل نه ووځو لرو پرتو سيمو ته لاړ شو او د افغان مېرمنو او نجونو ژوند ته وگورو، نو له څارويو سره به يې ډېر کم توپير وشي. د تعليم نه بې برخې دي، په ښځو باندې تعليم بې ننگي بولي ايا پښتني غيرت دې ته وايي؟ فکر نه کوي چې د يوې مېرمنې روڼ اندي د يوې ټولنې دروېتيا سبب گرځي. که چېرته موږ سعودي عرب ته وگور چې د اسلام سرچينه يې بولي، هلته هرکال له دېرشو زرو نه زياتې نجونې له پوهنتونونو څخه فراغت ترلاسه کوي، ولې هلته اسلام اجازه ورکوي ولې هلته غيرت اجازه ورکوي او زما پښتون ته يې نه ورکوي ولې؟ په ټوله نړۍ کې ښځه حق لري چې تعليم وکړي، خو زما په هېواد کې دا حق نه لري، د نورې دنيا انسانان څه چې ان څاروي يې د تعليم له نعمت څخه بې برخې نه دي خوموږ ته دا حق څوک نه راکوي موږ اوس دهغو څارويو نه هم بترشو په افغاني ټولنه کې د ښځې ژوند په لنډو ټکو کې تاسې ته بيانول غواړم، هيله ده چې د زړه په غوږونو يې واوړئ.

د اسلامي اصولو له مخې بايد پلار او مور د خپلو بچو ترمنځ هېڅ ډول توپير ونه کړي دواړو ته بايد په يوه سترگه وکتل شي، خو په افغاني ټولنه کې بيا دا برعکس دي، نجلی ته کم او هلك ته ډېر درناوی کېږي چې دا خپله لويه گناه ده هم د اسلام له نظره او هم د بشري انساني قانون له مخې ستر جرم دی، نجلی چې وږه وي چې لږه غټه شي د وروڼو مزدوره وي وروړ



به ورنه كشر وي، خو دا به ورته داسي زغلي لكه په كور كې يې چې نوكره ساتلې وي، چې پېغله شي د مور كارونه ورياتي كېږي، هغه پرمخ وړي كله چې واده شي بيا خاوند او خواتنې خسر خدمت وړپه غاړه شي، چې كله مور شي بيا د بچو خدمت او روزنه وړپه غاړه شي، كله يې چې بچي ځلميان شي بيا د هغو نازونه او د هغو سپكې سپورې وړي، بچو ته چې واده وكړي بيا د زامنو همدغه مور چې ټول عمر يې دخپلو بچو خدمت كړى وي او ستر كړي يې وي داسې چلند ورسره كوي چې دلته بيا فكر كوي لكه نوكره چې وي ترهغې په همداسې كس مكش كې وي چې ومري.

دا و، په افغانۍ ټولنه كې د يوې افغانې مېرمنې ژوند! تاسې وواياست په كوم اسلامي هېواد كې له بنځو سره داسې كړنې كېږي لكه چې موږ سره كېږي.

موږ ته چې اسلام كوم حقوق راكړي دي زموږ افغان مېرمنو ته چا وركړي دي، كه مسلمانان يو خو بايد د اسلامي اصولو پابند اووسو.

پيغمبر(ص) كوم سفر كومه جگړه كړې چې په كې دې مېرمنو ورسره گډون نه وي كړى؟ له خپلو مېرمنو سره به حضرت محمد(ص) په هر كار كې مشوره كوله كه موږ وگورو ډېرى حديث د پيغمبر(ص) له مېرمنو په حواله رانقل شوي دي، اسلام مېرمنو ته عزت وركړ، له اسلام نه مخكې له بنځو سره ډېر بدچلند كېده. الله(ج) د مور په پښو كې جنت موږ ته راكړى دى، خو موږ د خپل جنت قدر په هغه شان كړى دى په كوم ډول چې پكار دى؟ زموږ په ټولنه كې د مېرمنو پر وړاندې ډېر داسې ناوړه دودونه شته، چې د افغان مېرمنو ژوند يې له خاورو سره خاورې كړى دى، خو زه به ورباندې سرسري بحث كوم.

حضرت محمد(ص) فرمايي: كه تاسې خپل لور او زوى ته واده كوئ، نو ددوى مشوره رضایت په كې حتمي دى، كوم پښتون ترننه خپلې لور نه دا پوښتنه كړې ده، په بن يې وركوي، په بدوكې يې وركوي، قتل ورور وكړي په بدوكې خور لږه شي، زموږ ننگ وگوره چې هرچاته مو مور او پلار خوبښوي



موډ يې پر وړاندې اخ قدرې هم نه کوو دې ته وايي پښتني ننگ؟ څاروي چې څاروي وي، کله چې د قصاب په لاس کې چاره وگوري پوی شي چې حلالوي مونو چې هرڅومره يې کشوي نه ورسره ځي خو موډ افغان مېرمنې خپل ژوند د خپل پلار او دوږو قرباني کوو، هلته که هرڅه تېرېږي، تېرو يې دا په اسلام کې شته؟ اسلام دا اجازه په هيڅ قيمت نه ده ورکړې چې گناه دې يو کوي او سزا دې بل ته ورسېږي.

موډ د يو انسان په توگه د تعليم حق لرو بايد داحق موډ ته راکړل شي په دې برخه کې بايد له موډ سره زمونږ مشران او علماء په ټوله مانا مرسته وکړي.

کله چې يوه مېرمنه ناروغه شي نارينه ډاکتر ته يې بوتلل بڼه دي که بنځينه؟ که چېرته موډ باندې تعليم ونه کړئ تاسې به بنځينه ډاکترانې له کومه کړئ.

موډ د هېواد نيمه برخه جوړوو، موډ ته بايد د هېواد په جوړونه کې په سياست کې پوره پوره ونډه راکړل شي.

زمونږ مشران روڼ اندي بايد زمونږ په ټولنه کې هغه ناوړه دودونه چې پښتني مېرمنې او پښتانه ځوانان ورسره مخ دي بايد په له منځه وړلو کې يې نه ستړې کېدونکې هلې ځلې وکړي.

موډ نن مظلومې يو، که تاسې مشران له موډ سره مرسته وکړئ دا هېواد له ملالو ډک دی لکه څنگه چې تاسې د ميوند په ملالۍ باندې وياړئ داسې ډېر وياړونه او لعلونه شته، چې تاسې ورباندې وويارئ، خو دغه لعلونه په اير وکې پټ دي دا رايستل غواړي او دا ستاسې مرستې ته اړتيا لري.

موډ ستاسې پرونې يو موډ ستاسې ناموس يو پر موډ ننگ وکړئ پرموډ باندې زړه وخوږوئ.

د لوی ازاد او خپلواک افغانستان په هيله



محمد هاشم (احمدزي)

پښتانه په کرلېچونو کې

موږ ټول اورو چې پاکستان د دې ټولو بد بختیو لامل دی. دا خو سمه ده چې په ظاهره پاکستان د دې صحنې لوبغاړی دی، مگر هغه چا چې دغه لوبه جوړه کړې او تنظیموي یې د پردې تر شا کار کوي د هغو پېژندل په کار دي. خلک به هر څه هر څه وایي مگر زموږ اصلي دښمن هغه څوک دی چې د یو اوږد پلان د عملي کولو لپاره یې پاکستان جوړ کړی او له هغه نه خپلو اهدافو ته د رسېدو لپاره د اډې کار اخلي صحنې جوړوي.

زموږ تاریخي او جغرافیوي موقعیت:

ټول په دې پوهېږي چې زموږ خاوره په سنسکرت کې اریدورت او پښتو کې اریا ورشو بلل کېږي، نږدې شپږ زره کلن تاریخ لري او د اسیا په زړه کې پرته ده. دغه خاوره په یوه اوچته پورې کې په سمسورو ځنگلونو، باغونو، بهانده سیندونو او دښتو او هوارو ځمکو او ښکلي هوا لرونکو اوصافو جوړه ده. په دې خاوره کې مېشته ولس افغانان بلل کېږي، د افغان کلمه هم د پرقدامت لري، هغه دا چې د اریایانو لومړي پاچاه ځان (اپګان) باله او د هغې مانا ده (زړور) وروسته دغه کلمه د عربو له راتګ سره په افغان بدله شوه خو نور اروپایان دغه کلمه په خپله لهجه څوک اپګان، څوک اوګان او څوک افګان تلفظ کوي چې اصلي اریایي نژاد او د افغانستان په مختلفو ساخو کې اوسېدل. ځکه نو د احمد شاه بابا د پاچاهۍ په دوره کې د محلي



نومونو پر ځای هغه سیمې چې د یو قلمرو لاندې وي، د یو لوی ګډ کور یا ګډ مملکت نوم افغانستان غوره کړ. د افغانانو بل نوم د پکت، پخت، پښت او پښتون یا پټان یاد شوی، خو اوس د افغانستان ټول کامونه او توکمونو په یو نامه (افغان) یادېږي او په ټوله نړۍ کې پېژندل شوي دي.

د افغانستان جیو پولیټیکل موقعیت:

د هند کوچنۍ وچه د افغانستان په جنوب شرق کې پرته او خورا سمسوره او شتمنه خاوره ده، د توکم په لحاظ اریایي نژاد لري. د افغانانو سره د نژاد او توکم له لحاظه نږدې اړیکې لري او ځینې افغانان د خپل ابایي چې هند کې د مېشته کېدو او د واکمنۍ تر لاسه کولو په هڅه له مغلو سره لاس په ګرېوان و، چې له هند سره هېڅ اړیکې نه لري، صرف د ملکونو نیولو په ترڅ کې یې ډېرې سیمې لاندې کړې وې.

د افغانانو او مغلو ترمنځ سوونه کاله جګړې روانې وې. افغانانو په هندوستان حکومت کړی او د بنگال نه را نیولې تر پایتخت ډهلي پورې سړک د شېرشاه سوري په وخت کې جوړ شوي دغه شان ډېرې پخې کلاګانې او بالاحصارونه یې په ډېرو ښارونو کې جوړ کړي و، چې اوس هم موجود دي. خو د شېرشاه له مړینې وروسته دغه سلسله د هغوی د زامنو او اولادونو ترمنځ د بې اتفاقیۍ ښکار او هڅه برم ورته پاتې نه شو.

انګرېزان له یورپ څخه د هند د تسخیر په موخه راغلل او په څو کلونو کې یې د افغانانو او مغلو سلسله غوڅه او خپل حکومت یې جاري کړ. دا مهال په افغانستان کې د احمد شاه بابا د زامنو دوره وه. انګریزانو یوازې د هند په نیولو اکتفا نه کوله او غوښتل یې چې افغانستان هم د هند په مستعمره پورې وتړي، ځکه یې په افغانستان حملې پیل کړې. انګرېز حکومت د سمندر له لارې په هند قبضه ټینګه کړې وه او هڅه یې کوله چې



افغانستان هم لاندې کړي او د روسيې پولو ته ځان ورسوي، خو په دې کار کې له درې واړو مسلحو جگړو وروسته هم ناکام شول.

د افغانستان جيو پوليټيکل موقعيت او په هغه کې مېشت غيرتمندو افغانانو هېڅ يو متعرض او مهاجم طاقت ته اجازه نه ورکوله چې د دوی په سرتېر او روس برید وکړي او يا د هند خاورې ته د دوی په سرتېر او حکومت ورباندې وکړي، گواکې د شرق او غرب له خوا د دوی په سرد تېرېدو او بریدونو کونښن رواون و او دوی (افغانانو) يې د سر او مال په قربانۍ مخنيوی کاوه او حائل گرځېدل. انگرېزان د افغان او افغانستان په ارزښت پوهېدل او کونښن يې کاوه چې د جگړې په وسيله وي او که د پټو سازشونو له لارې په افغانستان کې خپل نفوذ ټينگ کړي. د مخامخ جگړې په وسيله خو څو ځله ناکامه پاتې شول. يوازې د پټو سازشونو له مخې چې د امير محمد يعقوب خان او عبدالرحمان خان سره يې کړي دي، د افغانستان يوه لويه برخه يې د کال اتلس لکو کلدارو په بدل کې انگرېز ته پرې ايښې وه چې افغانانو تراوسه هغه نه ده منلې او نه يې هغه اتلس لکه کلدارې کله ترلاسه کړي دي چې انگرېزانو د اجارې په شکل منلې وې، د غه د عبدالرحمان خان او د ډيورنډ ترمنځ تړون د ډيورنډ لاین په نامه يادېږي چې انگرېزانو موږ ته د يو درد سر په خبر نومولې ده که څه هم مجهوله کرښه ده، ښکاره موجوديت هم نه لري.

خو د افغانان نېکبختي په دې کې ده چې په نولسمه پېړۍ کې د ازادۍ ستوری وځلېد او دغه ډول ټول تړونونه لغوه اعلان شوي. دا په کال ۱۹۱۹ کې د اعلحضرت امان الله خان غازي د پاچاهۍ سره سم رامنځ ته شوي. په سر کې انگرېزانو دغه اعلان او د تړونونو الغا نه منله او په جگړه يې لاس پورې کړ، نو کله چې په جگړه کې د ماتې سره مخ شول، نو د افغانستان



خپلواکي او د تر نونو ماتېدل يې و منل، خو د افغانستان خپلواکي له داسې يو قدرت څخه چې په قلمرو کې يې لمر نه پرېوته ساده او معمولي خبره نه وه. دا لومړی ځل و چې د دومره لوی قدرت پر وړاندې يو داسې کوچنی هېواد ودرېږي او په ډېره مېړانه سره خپله خپلواکي اخلي. دغه يوه تاريخي پېښه وه چې د انگرېز د زوال په مانا وه.

انگرېزان په دې و پوهېدل چې د افغانانو سره مخامخ ډغرې وهل څه گټه نه لري، نو د ابليس لاره يې غوره کړه او د اعليحضرت غازي امان الله خان په مقابل کې يې له خپلو جاسوسانو کار واخيست، چې د روحانيونو په جامه کې يې غلط او ناروا پروپاگندونه کول. افغانان په تېره بيا نالوستي افغانان خود ملا او مولانا خبرو ته غوږ ږدي او هغه په سر سترگو مني. هغوی د شيطان صفته روحانيونو په خبرو و غولېدل او را و پارېدل هلته په کندهار کې د اعليحضرت په ملاتړ او مخالفت دوه لوی کامونه يو د بل په مقابل کې و درېدل نږدې وه چې دغه دوه وروڼه کامونه په وينه تويونه يو د بل ابدی دښمنان شي، اعليحضرت دېته حاضر شو چې هغوی ته د وينو تويولو پر ځای له پاچاهۍ نه لاس په سر او وطن هم د تل لپاره پرېږدي.

د افغانستان لپاره دا لويه ضربه او خساره وه چې د يو داسې پاچاه له سيوري محروم شو چې غوښتل يې ډېر ژر د نړۍ له سيالو سره سيال شي. د اعليحضرت د لاس په سر کېدو وروسته هېواد ډېر کلونه له جمود او خمود سره مخ شو. په کال ۱۹۴۰ په اروپا کې د نړۍ دويمه جگړه پيل شوه چې دې جگړه کې انگلستان ښکېل شوي وو، پنځه کاله جگړه روانه وه او په ۱۹۴۵ کې دغه جگړه د انگليس او امريکې په گټه پای ته ورسېده.

د دويمې نړيوالې جگړې د پای ته رسېدو وروسته استعمار لاندې ملکونو ته په پرلپسې غوښتنو په غبرگون کې استعمارگر حاضر شول هغوی



ته خپلواکي و سپاري، خو د تل پاتې گټو د خوندي ساتلو لپاره يې نوې لارې چارې جوړې او په کار واچولې او هغه دا چې په خليج کې د اسرائيل په نوم يو نو مملکت منځته را و باسي او هغه د غربي امپريالستي ملکونو لپاره د عربو د تېلو څخه د گټې اخستلو لپاره د ژاندارم په حيث کار ورکړي او د اسيا په دې برخه کې چې يو ستراتيژيک اهميت لري، د اسلامي جمهوري دولت په نوم يوه داسې اډه جوړه کړي چې د تل لپاره د سيالو ملکونو د گواښونو لپاره ترې کار واخلي. دا اسلامي جمهوري دولت د پاکستان په نوم جوړ شو چې د افغانستان خاوره (کوزه پښتونخوا)، سند، بلوچستان او د پنجاب يوه برخه ده دا ملک د اسلام په نوم ځکه جوړ شو چې دلته مېشته وگړي مسلمانان دي او له لوی هند څخه په همدې نامه په اسانۍ سره را بېل کړای شو. دا دی د ۶۵ کلونو د تېرېدو څخه وروسته څرگنده شوه چې ددې ملک واگي د (اي. ايس. اي) استخباراتي شبکې په لاس کې ده چې اردو او ورسره ټول پاکستان اداره کوي او په خپله د (اي. ايس. اي) کنټرول د غربي امپريالستانو په لاس کې ده.

دا د دوه ملکونه اسرائيل او پاکستان ډېر ژر د ايتيم بم خاوندان ځکه شول تر څو د نظر لاندې ملکونه تر گواښ لاندې و نيسي. افغانستان په لومړي قدم کې تر دغه گواښ لاندې نيول شوي ځکه چې امپريالستان په دې سيمه کې دوه مهم هدفونه لري:

۳. دا د روس، چين، ايران او منځنۍ اسيا ملکونو ترمنځ پروت او دغو ملکونو سره تماس نيول د همدې خاورې نه د تېرېدو په صورت کې ممکن کېدی شي.

۴. دغه خاوره (افغانستان) له هر راز قيمتي طبيعي معدنونو ډک او سر مهره پاتې ده له هغې نه بايد همدوی (امپريالستان) گټه



ترلاسه کړي. د دې لپاره چې د امپريالستانو دغه اوږد مهاله پروگرام ته ځان ورسوي د پروگرام د عملي کولو لپاره زمینه برابرول په کار ده.

له بله پلوه د امپرياليزم سره سيال اتحاد جماهير شوروي هم بې کاره نه وه ناست او په دې مکر باندې د برلاسی او د امپرياليزم د مخنيوي او ضمنا تودو او بو ته د ځان رسولو په فکر کې وه. په منع کې افغان حکومت د دوه هېګانو ترمنځ څنګه کولای شول ځان د هغوی له شر څخه خوندي و ساتي. دا يو ستونزمن کار و، که څه هم د دواړو خواوو په ظاهر کې د افغان دولت بې طرفۍ منلو ته سر خوزاوه خو د پاکستان له جوړېدو رادېخوا د دواړو خواوو توجه ډېره شوې او د امپرياليزم هغه پرمختګ چې د ازادو قبایلو په سیمه کې يې څارله د تشویش وړ ګڼله. د افغانستان دولت د ډيورند هغه خوا پښتنو د ازادۍ د غوښتلو پلوي کوله خو نه هغه خوا او دېخوا پښتنو کې دا متره وه چې بهرني سترځواک پرته خپله غوښتنه تر سره کړي شي دا ځکه چې په خپله پښتانه لا په خپل تاريخ او د ازاد حیثیت د را ژوندي کولو جوګه نه و او ډېر وخت په کار وه تر څو دغه کامونه راوینښ او خپلو ګټو ته متوجه شي. خوروسانو او امپريالستانو دواړو ته د پښتنو وینسېدل په ګټه نه وه، نو ځکه يې خپلې لاس وهنې په ډېر شدت سره پرمخ بيولې. حزبونه او ډلې يې د يو نوي تغير د راوستلو لپاره هڅولي. ښي اړخ او کپن اړخي ډلې په ډېر جدیت په خپلو پروگرامونو وړاندې بيولو کې بوختې وې. د سردار محمد داود خان د جمهوري دولت سره سم دا ګمان کېده چې سيال طاقتونه به نور په ځاي کېنې ځکه هغوی په دې باور و چې داود د هېڅ خوا تر اغېز لاندې نه راځي او د خپل هېواد او هېوادوالو څخه پرته په هېچا اتکا نه کوي.



مگر دا حدس غلط ثابت شو سوسيالیستي نظام د کودتا له لارې د خپل خوښې نظام جوړ کړي او د پوځي کودتا له لارې يې دغه مرام ترسره کړ، خو د دې ماجرا پای ته متوجه نه شول چې په دې کار کې يې تاوان حتمي دی، ځکه افغاني ټولنه او جهاني ذهنيت د دوی په اصطلاح مترقي مفکوره نه شي زغملي او د هغې پر ضد پاڅون کوي. په حقيقت کې په خپله شورويانو دغه راز قيام ته زمینه برابره کړه.

افغانان له ملک څخه ووتل او په چم گاونډ کې مېشته او د خپل هېواد د ازادۍ لپاره سره بهرته منظم شول. امپريالېستان همدې موقع ته سترگې په لار وه او ډېر چانس په لاس ورغی. افغانان خو هسې هم د مرستې او کمک محتاج و. تنظيمونه جوړ شول او غربيانو او عربانو خپلې مرستې د پاکستان او د پاکستان د (اي. ايس. اي) له لارې ورکول شروع کړل. دغه جهاد که له يوې خوا کامياب او سوسيالیستي نظام په افغانستان او شوروي کې له پښو و غورځېد. خو په افغانانو کې (اي. ايس. اي) هغومر نفوذ کړی و چې جهادي رهبران ټول د هغوی په ولکه کې را گير و.

دوی د مجاهدو ځوانانو په مټ سوسيالیستي نظام په گوندو کې خو خپله د پنجابي غلامانو په حلقه کې را ښکېل شول. جهادي مشران ددې پرځای چې د يو اسلامي نظام بنسټ کېږدي او په گډه د ورونو په شان د هغه ملاتړ وکړي، په خپلو کې بې اتفاقه او په جگړه اخته شول. د غربيانو لوبې پيل شوې يو په بل پسې راغلل او له منځه ولاړل تر دې حده ولس مايوسه او له جهادي تنظيمونو څخه بېزاره شول چې نور د هر هغه نظام منلو ته تيار شول چې دوی له دې تيارې و باسي او نور رڼايي راولي.

دا وضع او شرايط رامنځته کول د غربيانو د پلان پر اساس رامنځته شو او غوښتل يې د خپلې برلاسی لپاره دلته يو نوی نظام رامنځته کړي،



همداسې وشول د ملگرو ملتونو په ابتکار په جرمني کې د بن په ښار کې یوه افغان شموله جرگه جوړه او په هغې کې تصویب و شو چې د امریکې په مشرۍ دې د ناټو قوه افغانستان ته ننوځي. د طالبانو حکومت پر ځای دې یو ملي گرا حکومت جوړ کړي، همدا پروگرام سرته ورسول شو د ناټو قواوې په کابل راننوتې او بې له دې او دوزه یې په ټول افغانستان قبضه وکړه.

دا ځل جناب کرزی صیب د بیرک کارمل په شان چې د روسانو په ټانک سپور کابل ته راننوتلی و د ناټو په اوږو سپور کابل ته راغی او په ارگ کې مستقر شو. طالبانو افغانستان امریکایانو ته پرېښود او پاکستان ته ستانه شول او خپل مخالفت یې اعلان کړ. خو افغانانو وانگېرله چې طالبان د امریکایانو په مرسته راغلی و او هغه افراطي کارونه یې ترسره کړل چې د ظالمانو سره ښایي او دغه کارونه د دې لپاره چې عام ولس مایوسه او خوابدي شي په لوی لاس ترسره کړل او د امریکا پلان ته یې لاره هواره او افغانانو زړه نا زړه هرکلی ووايه.

دا دی د امریکې په مرسته په افغانستان کې ډیموکراتیک نظام ټینګ شوی او د دغه نظام له جوړښت څخه څه لاندې باندې لس کاله تېر شوي، وبه گورو کوم کارونه سرته رسېدلي دي؟؟؟

۱۲. د دولت ډېرې ودانۍ او مکتبونه د جهادي مشرانو او متنفذینو له خوا غصب او نیول شوي دي.

۱۳. د دولت مامورین غټ دي او که واره په اختلاس او رشوت اخته او له دې لارې د ډېرو شتو خاوندان شوي. په داخل او خارج کې د بلډینگونو خاوندان او د زېرمو څښتنان شوي دي.

۱۴. امریکایان وایي موږ په ملیاردونو ډالر د افغانستان سره مرسته وکړه. مگر د افغانستان چارواکي وایي مرسته موږ ته نه ده



راکړل شوې، بلکې (N.G.O) گانو ته نېغ په نېغه ورکړ شوې، چې هغوی په خپل واک مصرف کړي او بېرته بهرنیو هېوادونو ته لېږل شوې ده. البته یوه اندازه په خپله دولت ته هم ورکړ شوې، چې هغه د امریکې سره تړلي مامورین او لاس پوځي ورباندې بسيا شوي دي.

۱۵. په افغانستان کې برېښنا ته سخت ضرورت دی، په کار وه چې په بهانده سیندونو چې اوبه یې وړیا بهر ته بهېږي د برېښنا شبکې په کار لوېدلې او د برېښنا د زېږېدو سره کرهڼې او زراعت وده کړې وای خو دا کار یې و نه کړ او نه کومه بنيادي پروژې یې په کار واچوله. د امریکا مرستې هغو کسانو ته په لاس ورغلې چې په داخل او خارج کې بللینگونه، لوی مجلل هوټلونه او د فساد خالي جوړې کړي. يانې د ودونو لپاره هوټلونه چېرته چې شراب څکل او دانسونه ازاد دي. د برېښنا د تولید پر ځای توريد ته ترجيع ورکړل شوه، چې د رارسولو په سیستم یې لکونه ډالرو لگېدل.

په افغانستان کې د خاشاکو د کرهڼې او د ترياکو جوړولو د مخنیو پر ځای د هغه حجم څو برابره زیات شوی او لاس په لاس خرڅېږي، خو بده یې دا ده چې نوم د افغانستان بدېږي زحمت د افغانانو دهقانانو په غاړه دی، خو گټه یې مافیایي کړيو ته رسېږي، چې په هغو کې چارواکي او بهرني ماهرین برخه اخلي او له اورېدو نه چې طالبان هم ورنه گټه اخلي.

۱۶. که څه هم افغانان د نورو خیرات ته ناست دي او افغاني غرور او غیرت یې کمزوری او له منځه ځي، خو څوک ددوی په فکر کې نه دي، کار نه شته، پروژې نه شته، د یوې مړې ډوډۍ د پیدا کولو لپاره بهر ملکونو ته مخه کوي، ډېر ځوانان منزل ته له رسېدو د



مخه په لاره ژوند له لاسه ورکوي، د قاچاقبرانو د زړو او بېکاره کشتيو کې ډوبېږي او د سمندر د ماهيانو خوراک شي.

۱۷. دولتي دستگاوې په کامونو وېشل شوي، نه د کار په اهليت، ځکه خو پرسونل د خپل جيب په غم کې دی. دوی ته وطن او وظيفه کومه مانا او ارزښت نه لري. دغه اجرائت او ذهنيته په خپله د فساد لامل گرځي او په لوی لاس عملي کېږي.

۱۸. د ژبې او مذهب ته په لويه کچه لمن وهل کېږي، د تحيېر ځای دی چې اوس عبادت ځايونه د سياست مرکزونه گرځېدلي او د ژبې او مذهب د بېلتون او لږوالي تبليغ په کې کېږي. په عامه جادو کې د بهرنيانو په گټه شعارونه ورکول کېږي او غواړي خپل ملي ارزښتونه د پرديو په گټه واړوي.

۱۹. د ژبې د اکثريت او اقليت ترمنځ واټن پيدا کول او لويول په ملک کې په زغرده روان دی. يوه ډلگۍ غواړي د ژبې اقليتي توکمونو د سياسي بهره برداری لپاره پارول غواړي. په خپله ددې ډلې څو تنه غړي په ډاگه له دولت نه ياغي شوي ښکاري او د بغاوت ښې نښانې يې په دې کې څرگندېږي چې د مرکز امر نه مني، د بلخ والي ځان د بلخ ټولواک گڼي او ځينې د واليانو لري کول او د ځان تابع کول غواړي. چې په دې وسيله مرکزي دولت بې ثباته او بې اعتباره کوي.

۲۰. ځينې تلوېزونونه د اخلاقي فساد لامل گرځي. دوی د خپل اصیل کلچر د له منځه وړلو په فکر کې دي، ځکه له اخلاقي معيارونو وتلي سيريالونه ښيي او مخنيوی يې نه کېږي.

۲۱. د ښځو د حقونو د خوندي کولو په غرض عدلي يا دفاعي مرکزونه پرانستل شوي، خو د يو سالم او جوړوونکي نظم پر ځای



داسې اجرائت کېږي، چې ښځې او نجونې له خپل حقوقي او ملي کولتور چوکاټ نه وتلې، د ځان او کورنۍ د شرمونو او د مرګ او مير سبب ګرځي او دښمني پيدا کوي.

۲۲. په افغانستان کې د طالبانو او ځان مرګي بریدونو په وسیله ورځ په ورځ کورنۍ تباہ کېږي، کونډې یتیمان او بې اسرې ماشومان زیاتېږي. دغه مرګونه او ژوبلې د سولې له بهیر سره تړلي ښکاري، ځکه کله تند او تېز او کله هم لږ ساړه شي، دا هرڅه د غریبانو د سیاست قرباني کېږي، همدوی دغه فشارونه ډېروي او کموي یې څو خپل مرام او هدف ته ورسېږي.

دا خو دي دننه په افغانستان کې د را پېښ شوي ناوړین ښې نښانې اوس به وګورو چې دې کې بهرنيان په پاکستان کې څه رول لوبوي.

د ډیورنډ نه هغه خوا پښتانه چې انګرېزانو په مکر او فرېب له افغانستان نه بېل ساتلي هېڅکله نه شي بېلېدلی او هېڅ یو افغان دغه بېلتون نه منلی او نه یې مني. له بل پلوه انګرېزانو په غیر قانوني ډول دوی د پاکستان جز ګڼلي او په نوې جوړه شوې نقشې کې د ځان لپاره ساتلي مګر هر څه یو حد او اندازه لري تر قیامته د چال او غولولو سیاست نه شي چلېدلی. د اسلام په نوم خو شپېته، پنځه شپېته کاله وغولول شول اوس خو د پاکستان هویت او ماهیت ټولې نړۍ څرګند شوي. غربي امپریالیستان به د یوې نوې پالیسۍ د پرمخ بیولو د خلکو پام اړولو کوښښ وکړي، خو حقیقت هېڅکله هم نه پټېږي.

د پښتنو په سیمه یوه دوره حکومت د پښتنو اصلي استازو ته په لاس ورغلي وه، چې د غریبانو له خوا ونه زغمل شو او د لرې کولو لپاره یې نوې لارې چارې په کار واچولې. د باچاه خان بابا د خدایي خدمتګار پیروانو (نېشنل عوامي پارټي) وکولای شو یوه دوره حکومت په لاس کې واخلي او



ځينې بنيادي کارونه سرته ورسوي، خو دغه ملي او قومي خوځښت د امپريالېزم د گټو او اوږد مهاله پروگرام مخالف کار دي، ځکه نور هغه يې نه شو زغملی او د طالبانو په لاس د ټول ټاکنو او په هغو کې برخې اخستلو، په مقابل کې د برخې نه اخستلو اقدام په ډاگه رامنځته شو او سبوتاژ کړی شو، دوی (طالبان) په سياست کې برال لغتې وهلې او د پښتنو د اصلي نمايندگانو مخنيوي يې وکړ. هغه په دې نوم چې موږ هغه حزب ته اجازه نه ورکوو چې مذهبي صبغه ونه لري يا په بل عبارت واقعا ازاد ډيموکرات او د (اي. ايس. اي) له ادارې بهر وي. د هغه پر ځای يې يو نوی حزب مشر عمران خان ته لاره ورکړه، د پښتني سيمو واک تر لاس لاندې ونيسي. عمران خان خو تر پرونه د کرکټ کپټان په حيث پېژندل شوي شخصيت و نه د سياست په ډگر کې له ميدان نه د سياست ډگر کې. د کرکټ له ډگر څخه د سياست ډگر ته راتلل هغه هم ناڅاپه او په لږه موده کې شهرت او اعتبار پيدا کول څه ساده خبره نه ده. نوموړي ته غربيانو موقع په لاس ورکړه چې دغه کار ته ملا و تړي. ده ته څه موده تبليغات کېدل او وروستي پروگرام يې دا وه چې وزيرستان ته د مارچ په شکل ولاړ شي او هلته دوه مهم ټکي اعلان کړي، يو د بې پيلوټه الوتکې بمباري بندول او بل د افغانستان دننه د جهاد فتوا ورکول.

دغه دواړه خبرې د هغه له خولې اعلان شوې، خو سره له هغې په دې ډاډه نه شول چې په پښتني سيمه کې به ټي څه کرېټ تر لاسه کړي وي، دغه بې باوري وه، چې طالبانو ته دا دنده و سپارل شوه، چې په ډاگه اعلان وکړي چې احزاب په ټاکنو کې برخه نه شي اخيستلی.

په پښتونخوا کې عینې د افغانستان په شان بمونه، چاودنې او د خلکو وژل او کورونه وړانول روان دي دغو کړاوونو ته بهې د پاي ټکې ږدي او که نور هم زياتېږي او په سيمه کې کوم بدلون رامنځته کول غواړي دا د غربي امپريالېزم کار دی.



په پښتني ټولنه کې ښځينه محرومۍ

ښځه الله تعالى ددې کایناتو د ښکلا لپاره د انساني نسل د دوام په خاطر دې نړۍ ته راولېږله. د ښځې راتگ دې کایناتو او ځمکې ته یو داسې زړه راګڼون وږېږوه چې انساني ژوند یې د بني ادم لپاره او بني ادم یې د ژوند لپاره لازم او ملزوم وګرځول. ښځې د خپل ذات او وجود له کوره د لوی فطري عمل په نتیجه کې د انساني نسلونو د پیدا کولو عمل جاري ساتلی دی، ښځې د ځمکې پر مخ د مینې او محبت لازواله جذبې په ډېره مینه له خپلو فطري صلاحیتونو سره د انسان د ژوندي پاتې کېدو لپاره په کار راوستي او نن د انساني ژوند او تهذیب په دې روان عمل کې د ښځې کردار هر چاته په ډاګه دی. ښځه که د دنیا په هره ټولنه کې ژوند کوي، خو له یو شمېر ستونزو سره د دنیا هره ښځه له څه ناڅه مشکل سره مخ ده. خو د پرمختللو هېوادونو مېرمن که په خپل تکړه والي، جرئت او بهادري خپل کردار په نره ادا کوي، نو دغه رنگ د مخ په ترقي هېوادونو مېرمن هم په دې منډه کې تر چا نه کمه نه ده. خو ولې د ستونزو او مسلو تر مخه دغه دواړه ښځې د سړو په ټولنه کې د خپلو حقوقو د مبارزې له عمل څخه تېرېږي.

پښتنه ټولنه په بنيادي ډول د یو قبایلي رنگ جوته لري، ددې ټولنې اقدار او روایات له نورو ټولنو څخه جلا دی، ځکه نو په دې ټولنه کې پښتنه مېرمن د تاریخ په هر دور کې له دغسې مبارزو او عملي جدوجهد څخه تېره شوې موږ ته په نظر راځي. په دې ټولنه کې د پښتنو ښځو پټې او څرګندې

محرومی. مدام خپل تاریخ په اوبښکو لیکلی دی، ولې چې پدې معاشره کې پټیو او څرگندو قوتونو د پښتنې مېرمن هر اواز غلی کړی دی، د هغې د احتجاج او بغاوت لار یې نیولې ده، زه فکر کوم چې په انساني ټولنه کې یو برابر حقونه لرونکي د صبر او زغم حوصله ولې نه لري او خپله ټولنه د دغسې قسمه تعلیماتي رنځونو ته لاره هواروي، کوم چې د هغوی په ټولنیز عمل کې سستي راولي.

په ما به خاورې څوک میئن شي؟

مور مې میره ده ماته کوچ نه راکوینه

د پښتو ټپې کور دې ودان وي چې د هرې پښتنې د زړه او ژوند عکاسي یې کړې ده، د میرې مور کردار خو قدرتي له داسې قسم بې انصافیو او بې رحمیو نه جوړ دی، خو یوه لویه المیه دا ده چې په پښتنو کورنیو کې خپلې سکه خوږې میندې په کور کې د لور او زوی تر مینځه ښکاره توپیر ساتي، د ښځې برخه به نارینه اولاد ته ساتي او خپل ښځینه اولاد له محرومی سره مخ ساتي. دغه رنګ د پښتنې پېغلې د ژوند په اهمه فیصله کې د هغې رای، خوښې نا خوښې ته اهمیت نه ورکول کېږي او خپله خوښه او مرضي پر پښتنو لوټو تپل کېږي، چې له عمله یې یو شمېر ستونزې مخې ته راځي، واده یو ښایسته ټولنیز تړون وي چې د ښځې په ژوند کې ډېرې اهمې تبدیلی راولي، خو د دې ژوند د ناکامۍ تېره هاغه وخت اېښودل کېږي، کله چې دغه جینۍ ته ورکړی د مهر حق د هغې څخه بېرته واخیستل شي او جینۍ تش د ژوند په نوي سفر کې د دې محرومی ښکار کړی شي، په ټولنه کې د نر او ښځې دې ټکر د ډېرو تور سرو د ژوند خوشحالی په خپله ولکه کې ساتلي دي او سړي د خپلې برتری له احساس سره ژوند کړی دی، تعلیم او صحت په بنیادي انساني حقونو کې راځي راولي، ولې له بده مرغه په ځینو پښتنو کورونو



کې دلته هم د لور او زوی تر منځ لوی فرق ساتل کېږي، نارینه اولاد ته په هر صورت کې د تعلیم او صحت ښې موقې ورکول کېږي، ولې هغه اولاد چې د ژوند په هره سخته کې له مور او پلار سره نږدې ناست وي، خدمت یې کوي مینه ورسره کوي، هغه نظر انداز ساتل کېږي او که چېرته هغه په خپل زور دا موقعې ترلاسه هم کړي، نو هاغه توجه ورته مور او پلار نه ورکوي کوم چې خپل نارینه اولاد ته ورکوي او لا په دې خبره د هغې د شخصیت سپکاوی هم کېږي، چې د پردې ډېران خزله ده.

همدغه رنگ ښځینه وو سره د داسې رویو د ساتنې مرکزونه زموږ خپل کورونه دي چې ښوونځیو ته د محرومۍ او کمتری احساس پکې ورکول کېږي. سیل او تفریح هم د انساني ژوند او صحت په ضرورتونو کې راځي، هر انسان دې ته اړتیا لري چې د ژوند د ستړیاوو احساس له خپله ځانه په داسې هلو ځلو کې ورکړي، خو دلته هم پښتنې ښځینه له دې حق څخه محرومه ساتل کېږي او دا ځکه چې د ښځو لپاره د کور څلور دېوالونه د هغې په میراث رسېدلي وي. له ښځو سره دا سلوک او فرق په هره اداره کې ساتل کېږي، له خپلو کورونو څخه که ووځو نو په غم، ښادیو کې هم دا توپیر موجود دی، ښځینه د ودونو او خوشحالیو هرې موقع او دستورې ته په ساعتونو ساعتونو ځانونه سینگاروي، خو کله چې د ډوډۍ او خوراک وخت او موقع راشي نو دلته هم نارینه بری یوسي او ښځینه تر ټولو وروسته پالل کېږي، چې په خوراک کې شي.... د چرگ پنجرې، مری او خټونه په برخه ور ورسېږي، هم داسې د ریاست په سطح چې کومې فیصلې کېږي، په هغې کې ددې سیمې انساني ابادۍ، د سهولت، د هغوی د ترقۍ داسې گټورې منصوبې او پروگرامونه نه شي جوړولی چې د هغې په نتیجه کې د ښځینه وو په ژوند کې مثبتې تبدیلی راولي، د معاش او اقتصاد په حواله هم په ځینو ځایونو کې ښځینه له روزگار او معاش نه ازادي ساتل کېږي، په دې فکر که



چېرې ښځه په اقتصادي توگه تکره وي، د هغې په لاس کې پیسه وي نو هغه په کورونو او ژوند کې یو برابر، د سړي د حقونو په سمون خپله د حق غوښتنه کولای شي.

ځان یې زړو جامو کې جوړ کړو
لکه په وړان کلي کې باغ د گلو وینه
خدای دې د ښې ورځې خاوند کړه
چې له شلېدلې لویې نه خلاصه شمه

زړې جامې او شلېدلې لویې ته د پښتنې مېرمن په برخه رسېدلي هغه میراث دی چې له هغه نه د خلاصون لپاره هرې پښتنې مېرمن نه یوه عملي مبارزه کول پکار دي، وخت ډېر بدل شوی دی باید هر پښتون پلار، مور او د ژوند ملگری په دې ضرورت پوه وي او هغه موقعې چې خپل نارینه و ته ورکوي خپلو زنانه و ته دې هم ورکړي چې ژوند په حقیقت کې د ارتقاء پر لوري روان شي او د نړۍ د ترقی کړو هېوادونو په شان پښتانه هم ددې ارتقاء یوه برخه شي، باید په هر اړخ د داسې دو سیو غندنه وشي، چې په ټولنه کې تر او ښځې تر منځ په توپیر ساتلو ټولنه کې د ذهني او نفسیاتي مرضونو د زیاتوالي سبب ګرځي، موږ یوې صحت مندې او ترقی یافته ټولنې ته اړتیا لرو، خو دلته د هرې پښتنې مېرمن هم دا ذمه واري ده، چې په خپل ځان د داسې جبرلار ونیسي، د دې توپیر ضد خپل اواز مضبوط کړي، دا ذمه واري د میډیا او د هغو د منتظمینو هم ده، د ریاست د واکمنو ادارو هم ده چې په دې لړ کې د دې سیمې انساني ابادۍ لپاره کار وکړي.

پوهنوال محمد اسمعیل یون

پراخ کمیت او موثر کیفیت

دا خبره ډېره مشهوره ده چې کیفیت په کمیت کې وي، په دې مانا چې که په لسو تنو کې یو تن با کفایت وي، نو په سلو کې به لس تنه د ښه کفایت څښتنان وي، په پخوانیو زمانو کې کمیت په ډېرو برخو کې تر کیفیت د مخه و، په تېره بیا په جگړو او نورو هغو ډگرونو کې چې د زور ازمويلو عنصر په کې مطرح و، کله چې به په دې حالاتو کې د جگړییزو وسایلو څرنگوالی یو شان و، نو تر ډېره حده جگړه د هغه لوري په گټه تمامېدله چې روحیه یې لوړه وه او کمیت یې تر بل لوري زیات و، خو په تېرو زمانو کې هم تدبیر، تفکر او کیفیت پر لویو ناتدبیره ډلو د وړو با کفایته ټولنو او ډلگیو بری تضمین کړی دی.

په هندوستان کې د پښتنو او مغلو د بېلابېلو کورنیو د پېړیو پېړیو واکمني ددې ښکاره بېلگه ده چې منسجم، مدبر او با کفایته ټولي او ان یو څو کورنۍ او تېرونه هم کولای شي پر یو لوی کمي اکثریت خپله واکمني ټینګه کړي.

له هغه وخته چې نړۍ د تخصص پر لوري ګامونه اخیستي، نو د کمیت پر ځای د کیفیت موضوع ډېر زور اخیستی دی، اوس کیفیتونه پر کمیتونو واکمني کوي او د هغو تګلوري او ژوند لوري ته د بدلون جوګه دي.



کمیټونه تر ډېره حده د رایې او نظر د څرگندولو پر وخت پوښتل کېږي او یوازې مصارفې لښکر گڼل کېږي، په ټاکنو او نظر پوښتنو کې کمیټ (خومره والی) ډېر رول لري، خو په حکومت جوړونه او د دولت پرمخښونه کې بیا د کمیټ ځای کیفیت نیسي. د نړۍ په کچه هم هغه قومونه که څه هم د شمېر له مخې ډېر واره دي، خو څرنگه چې د کیفیت پړاوونو ته یې ځانونه رسولي، په نړۍ کې تر ډېرو لویو قومونو زیات مطرح دي او په هر ډگر کې یې خبره خورا وزن لري. اسرائیل ددې ملتونو له جملې څخه یو دی، چې د شمېر له مخې په وړو ولسونو کې حسابېږي، خو په نړیوال سیاسي او علمي کور کې ډېر زیات مطرح دی، تر اوسه پورې په علمي ډگر کې د نړۍ په کچه شاوخوا (۴۰) تنو د نوبل جایزې ترلاسه کړي دي. په دې کې (۱۸) تنه یوازې اسرائیل دي، یانې د اوسني عصري علم د پرمختګ په ډگر کې د اسرائیلو برخه نږدې نیمایي ده، اسرائیل په خپل کم کمیټ د عربو د پراخ اکثریت په مقابل کې ولاړ دي او ان دا چې ټولو مسلمانانو او د نړۍ د نورو ادیانو پلویانو ته زیات مشکلات پنځوي. داسې ډېرې نورې بېلګې شته، خو اوس رځم د پښتنو پراخ اکثریت ته! دې کې هېڅ شک نه شته چې پښتانه په افغانستان کې ثابت او څرګند اکثریت دی او په سیمه کې د شمېر له مخې په مطرحو ولسونو کې حسابېږي. خو دا خبره د غور وړ ده چې د پښتنو له دې پراخ کمیټ سره کیفي ودې هم موازي حرکت کړی دی که نه؟ دا حقیقت باید ومانو چې د نسل تکثیر په پښتنو کې ډېر زیات دی، خو د علم تکثیر بیا په دې انډول نه دی. که دا معادله یو بل سره انډولېږه وای، نو بیا خو پر پښتنو دومره ستونزې نه راتللې. پښتانه اوس د نورو گڼو ستونزو ترڅنګ دوه اساسي ستونزې لري: یو دا چې د پښتنو طبیعي سیاسي جغرافیه پر دوو برخو وېشل شوې، تر هغه وخته چې لږ او بر پښتون په خپله واحد طبیعي جغرافیا کې سره راټول نه شي، نو ډېرې ستونزې به همداسې پر ځای پاتې وي او افغانستان کې به هم د



دایمي طبيعي ثبات پر وړاندې ستونزې راتوکېږي او بل دا چې پښتانه خپل ذهن کې یو کيفي بدلون رانه ولي.

تر څو چې پښتانه د پوهې په ګاڼه سمبال نه شي او د خپل برخليک ټاکلو لپاره خپل فکري کيفيت پیاوړی نه کړي، ډېره سخته ده چې پښتانه پر خپلو ستونزو برلاسي شي. د تېرو څو پېړيو په بهير کې بيا تردې دمه، پښتانه د افغانستان په حکومت کې تر ډېره بريده په عنوان او حاشيه کې واقع وو او لا دي، د حکومت متن په اساسي مانا د دوی په لاس کې نه و، کومو پښتنو چې د حکومت په متن کې هم کار کاوه، اکثره په بله ژبه کې حل شوي او دل شوي وو.

د یو حکومت عنوانونه او لمنې وخت پر وخت بدلېږي، خو اصلي اډانه یا متن په اسانۍ سره نه بدلېږي، عنوان د مسولیت بار پر غاړه اخلي او حاشیه تر ډېره حده واړه خدماتي کارونه تر سره کوي، خو د یوه نظام پېروی او شیره اصلاً د متن په لاس کې وي.

که غواړو چې د پښتنو ستونزو ته په اسانې مانا حل لارې پیدا کړو، نو یوه اساسي حل لاره یې همدا ده چې مفکر پښتانه باید پر یوه ښه کيفيت باندې د پښتنو د پراخ اکثریت د بدلولو لپاره کار وکړي. ددې لپاره یوه دقیقه ستراتیژي جوړه کړي، که ددې ستراتیژي تطبیق تدریجي ښه هم ولري ودې لري، خو چې وي او ورو ورو باید ورته تر هغه حده چټکتیا ورکړای شي، چې د کمیت او کيفیت حرکت متوازن شي، د پښتنو په کمیت کې هم ډېرې زیاتې ښېګڼې او ځانګړنې شته خو که دې سره مؤثر کيفیت ملګری شي، نو ساری به یې د نړۍ په ولسونو کې ډېر کم پیدا شي.



د ډيورند کرښه او د هغې اغيزې

افغانستان چې د سترې جگړې او ساړه جنگ د زبر ځواکونو د سياليو ډگر و او دا چې زيات ځاني، مادي او فرهنگي زيانونو سره مخ و چې په دې لړ کې د بریتانوي استعمار د ځانگړو د سیسو ښکار شو او هغه ستونزې چې ورسره هېواد او سیمه مخ ده د همدغو ښکیلاکرو سیاستونو پایله ده. د بریتانوي تاج د ځواکمنۍ لپاره د دغې امپراطورۍ یرغلگرو د مرکانتالیزم یا د سوداګرۍ د سیاست په دوران کې د هند نیمې وچې ته د سرو او سپینو زرو په تلاش کې را ورسېدل ځکه چې د نړۍ د امپراطوریو ځواک د سرو او سپینو زرو د مقدار له مخې ټاکل کېده. د هند نیمې وچې ته په رارسېدو او هغه امتیازات یې چې د مغولي واکمن جهانگیر څخه یې د هند د ختیځې کمپنۍ په وجود کې ترلاسه کړي وو د دې لپاره یې زمینه برابره کړه چې په دې سیمه کې پښې ښخې کړي او د نورو اروپایي لوبغاړو پر وړاندې یې په سیمه کې د خپلو پلانونو د عملي کولو په لړ کې د افغانستان جیوپولیتیک او جیو ستراتیژیک اهمیت ته په پام سره د وړاندې تګ د پالیسۍ د پلي کولو لپاره پلانونه طرح کړل چې یو یې د جگړې د لارې د افغانستان ښکیلاک و. هغه مهال چې د افغانستان د سدوزیو واکمني د کورنیو سیالیو ښکار وه، نو همدا وجه وه چې بریتانوي ښکیلاکګر د افغانستان ختیځو پولو ته را ورسېدل او د بلې خوا د روسیې د تزار پوځونه هم د منځنۍ اسیا له لارې د افغانستان شمال ته رانږدې کېدل؛ دلته وه چې دوو زبر ځواکونو همغه مهال افغانستان ته خورا زیاته توجه درلودله. انګریزانو چې خپل اروپایي سیال فرانسه یې د هند په جنوب کې د ماتې سره مخ کړې و نو د ایران او هرات د لارې یې هم د فرانسې د نفوذ د مخنیوي لپاره کار کاوه او په شمال کې یې د تزاري روسیې د ماتولو لپاره په افغانستان د نظامي وړاندې تګ پالیسي



عملي كوله. كله نا كله د دغو زبر ځواكونو سياليو د داسې سازشونه بڼه خپلوله چې په كې د افغانستان ټوټې كول او زيانمنول شامل وو. افغانستان د هغه مهال د سترې لوبې د "قرباني-گډوډۍ" و. د افغانستان د همغه مهال زيانمنونكي حالت د بریتانوي هند د بهرنیو چارو وزیر سرالفريد لویال پخپل یو شعر کې امیر شیرعلي خان ته داسې انځور کړی و:

"افغان د ژرندي د دوو پلونو تر منځ د انه ده چې د دغو تیرو تر منځ د طوطیا په څېر مېده کیږي".

د هغه مهال د افغانستان واکمن امیر شیرعلي خان په ډېرې ناخوښۍ د هند وایسرای لارډ لېټن د دې په ځواب کې ولیکل: "افغانستان د غنمو دانه نه بلکې د تلې شاهین او مېزان دی، که چېرې هغه د یوې پلې خواته کېږي نو د تلې بله پله به الوځي".^۱

د افغان انگلیس د دوهمې جگړې په ترڅ کې د افغان جنگیالیو د زیات مقاومت په پایله کې انگریزان او تزاری روسیه دې موافقې ته ورسېدل چې د هغه مهال په بخارا کې د مقیم امیر عبدالرحمن خان په اړه د هغه د نېمه خود مختار واکمن په توګه سره موافقې ته ورسېږي. بریتانیا د روسیې تزارته وړاندیز وکړ چې افغانستان د یو حایل زون په توګه د روسیې او بریتانوي هند تر منځ پاتې شي او له همدې ځایه وه چې د ډیورنډ د کرښې د تحمیل لپاره طرحې را منځته شوې. دغه او نور ټولنونه د دې لپاره وو چې په سېمه کې د پراختیا غوښتنې سیاستونه په بل ډول پلي شي. ځکه بریتانوي استعمار ونه کړای شو پر افغانستان باندې مستقیم تسلط تر لاسه کړي او د خپل نفوذ ساحه تر امو د سینده پورې پراخه کړي.

دغه تړون د یو استعماري ځواک له خوا پرته له دې چې بل لوری(افغانستان) د هغه په لیکلو کې ونډه ولري طرح شو او د یو استعماري اړخ

^۱ میر محمد غبار



له خوا د بل نېمه خپلواک اړخ سره په نا برابر شرایطو سره مطرح شو. دلته لاندېنۍ پوښتنې د پام وړ دي:

۱. ایا استعماري ځواک د جگړې په شرایطو کې د خپل هیواد د پولو څخه زرگونه مېله لېرې د سیمې د هیوادونو د دولتي پولو د ټاکلو قانوني واک درلود؟

۲. د بریتانوي هند دوهم درجه شخص (د بهرنیو چارو وزیر) د بل لوري د لومړۍ کچې د واکمن سره په مساوي شرایطو سره د دغه ډول تړون د لاسلیک کولو صلاحیت درلود؟

۳. د افغانستان د وخت امیر چې د بریتانوي هند څخه یې مستمري تر لاسه کوله د ۱۸۸۸ کال څخه را په دې خوا د زیاتو فشارونو سره مخ و او د تیري د گواښونو په فضاء کې ورته هغسې یو سند د لاسلیک لپاره وړاندې کيږي چې په کې د وړاندې څخه د عوامي واک له مخې مشورې نه وې شوې. نو ایا دغه شان موافقه کیدلای شی برابره حقوقي او قانوني جنبه ولري؟

۴. دغه سند یواځې د استعماري زبر ځواک په ژبه یانې انګلیسي کې لاسلیک شوی او دا چې د هغه په ترتیب کې د افغاني لوري مشورې نه وې نو ځکه د هغه انګلیسي متن امیر لاسلیک کړی چې امیر په انګلیسي ژبه نه پوهېدلو او دا چې په بخارا کې ډیر وخت کېدوال و نو کېدای شي چې په روسي ژبه به پوهېدلو!!! د دغه ډول یو مهم سند متن یواځې د جگړې د برلاسې خوا په ژبه چې ان دسېمې د هیوادونو ژبه هم نه وه چې په دې توګه هغه پر هغه واکمن تحمیل شوی دی چې د طرح کونکي له خوا یې مستمري اخیستله. نو داسې یو تحمیل شوی تړون په دغه شان نا برابر شرایطو کې څه ډول حقوقي جنبه لري او ایا هغه کیدلای شي چې د اولس له خوا په وروسته پړاوونو کې د منلو وړ دی؟



۵. ایا هغه قراردادونه چې د جگړې د حالت د مدیریت لپاره تړل کېږي او یا تحمیل کېږي کله چې د جگړې حالت پاي ته رسېږي په همغه قوت پاتې کېدلای شي؟

۶. دغه کرښه چې د برلاسي یرغلگر له خوا د کاغذ پر مخ طرحه شوې د هغې په اړه د هغو خلکو څخه چې پر خاوره یې کرښه تېریدله د هغې د مشروعیت لپاره پوښتنه شوې وه؟

۷. ایا دغه سند د نورو قانوني پړاوونو لپاره د اړوندو دولتونو د تقنیني بهیرونو څخه تېر شوی و؟

۸. ایا د ډیورنډ توافق لیک د لومړنیو خواوو او د هغو وروسته واکمنیو له خوا رعایت شوی و؟

۹. دغه توافق لیک د خپل ماهیت له مخې دایمي ښه درلودله او که موقتي؟ یا نه؟ د جگړې د حالت لپاره د مسالو د لنډ مهاله حل په موخه شوی دی او که نه؟

۱۰. ایا هغو خلکو چې د چا سرنوشت ورسره تړلی دی دغه کرښه یې د یوې دولتي پولې په توګه ګڼلې وه او کنه؟ په داسې حال کې چې قبېلې، خېلونه او کورنۍ یې سره ویشلي دي او هیڅ وخت هغوي د تګ راتګ پر مهال د سرحدي رژیم په توګه هغه نه ده رعایت کړې.

د پوهاند محمد حسن کاکړ د لېکنې له مخې د افغانستان امیر د توافق لیک د لاسلیک وروسته انګریزانو ته ځینې اعتراضونه واستول چې د کرښې په اوږدو کې د نفوذ د ساحو په اړه وو، خو د بریتانوي هند وایسرای د هغو ځواب ور نه کړ. په دې مانا چې اعتراضونه وارد وو!

کله چې د هنري ماترډیورنډ ماموریت خپل د د سپسو دغه ماموریت پای ته ورساوه نو امیر د هند وایسري ته چې د هند په نیمه قاره کې د بریتانوي امپراطورۍ لومړی مقام و ولېکل:



"که تاسو هغوي (قبایلي سېمې) زما د واکمنۍ څخه لېرې کړئ نو هغه به نه ستاسې او نه هم زموږ د گټې وړ وي: تاسو به هميشه د هغوي سره په جگړه او ستونزه کې اوسئ، او ..."^۲

پوهاند ډاکټر محمد حسن کاکړ ليکي:

"مهمه داده چې برتانوي لوړ پوړو مامورانو د ډيورنډ توافق ليک په خپله په ضمني ډول باطل کړی. سرجارج روس-کيپل د صوبه سرحد لوي کميشنرته د افغانستان د خپلواکۍ له جنگ نه وروسته و ويل چې: [زموږ پور شخص (امير) حبيب الله ته و، او موږ د هغه د ورور يا زامنو مديون نه يو]. د دغې وينا نه دهغه مطلب دا و چې هغه مقدار پيسې چې دهند د بریتانوي حکومت د ډيورنډ د توافق له شرايطو نه ازادوي، تر هغه مهمه دا ده چې د ډيورنډ د توافق ليک په ضمني ډول د راولپنډۍ د تړون له مخې چې دهند د باندنيو چارو د وزير د ۱۹۱۹ کال د اگست په اتمه منلی، هم باطل کړی. د دغه تړون په ضميمه کې ای ايچ گرانټ ويلي چې: (پر هغه برسېره دغه جنگ ټول پخواني تړونونه باطل کړي دي)."^۳

لکه چې پورته وويل شو امير عبدالرحمن خان چې نېمه خود مختار واکمن و او د هېواد د بهرنيو پاليسيو د مدیریت لپاره د بریتانوي هند تابع و پخپل ليک کې د هند وایسري ته دا واضح کړې وه چې دغه سند يې د اجبار او تحميل له مخې لاسليک کړی نو په دې صورت کې د سند حقوقي اړخ تر پوښتنې لاندې راځي. له بلې خوا د ډيورنډ د کرښې د سند په سريزه کې داسې لولو:

"په داسې حال کې چې د هندوستان په خوا کې د افغانستان د سرحدي سېمې په هکله ځينې مسالې رامنځته شوي، او په داسې حال کې دواړه والا حضرت امير او د هندوستان حکومت هيله من دي چې دغه مسالې د دوستۍ په فهم او د دواړو د نفوذ د ساحو د حد په ټاکلو سره حل کړي".

^۲ خليل نوري د امير عبدالرحمن خان لمسی، ۲۰۱۰/۰۳/۱۳

^۳ پوهاند محمد حسن کاکړ، اسمایي، ۱۴ فبروري، ۲۰۰۷



دا کومې مسالې وې او په هغه مهال د افغانستان سره د هند د حکومت سرحدات کوم وو او دنفوذ ساحې کومې وې؟ د نفوذ د ساحو په اړه د امير هغه ليک چې د اعتراض په توگه د هند وایسرای ته په دغه مهال کې استول شوی دي پوره وضاحت لری.

په دې سېمه کې په ۱۹۱۹ کې لومړني ستر بدلون هغه مهال رامنځته شو چې افغانستان د بریتانیې استعمار ته ماتې ورکړه او دې ته یې اړ باسلو چې د افغانستان استقلال هم په کورنیو او هم په باندنیو چارو کې په رسمیت وپېژني. د افغانستان د یو خپلواک دولت په توگه د پیژندلو په سند کې د ډیورنډ د کرښې د حقوقي حالت په اړه څه نه دي راغلي او دا په دې مانا چې د افغانستان د پولو ټاکل د یو استعماري ځواک د واکونو برخه نه وه. بل ستر بدلون په ۱۹۴۷ کې راغی چې هغه د دغې وچې ویش و او دا چې انگریزي استعمار خپل تسلط له لاسه ورکړ نو په دې صورت کې د هغه تر مخه تحمیل شوي قراردادونو هم خپل ماهیت له لاسه ورکړ. او دا چې د هند په وچه کې د ريفراندم او ټول پوښتنې پایلې د دغه تړون په اړه هغه پوښتنې چې را پورته کوي کومې دي؟

د بریتانیې استعمار دغه ډول پولې د خپلو مستعمرو په ټولو قلمرونو کې د کاغذ پر مخ داسې راکښ کړي دي چې د اوسنیو شخړو او لاجو لپاره د باروتو د بوجیو کار ورکوي. په منځني ختیځ کې د فلسطینیانو پر خلاف عمل او هلته د نړۍ د ټولو برخو څخه د یهودو په راټولولو سره د فلسطینیانو د هویت د پای ته رسولو استعماري دسېسه لاوس هم د شخړو اصلي سرچېنه ده. د اسیا په وچه کې هم دغه ډول کار تر سره شوی او انگریزانو کله چې هم یو اولس تر خپل ښکېلاک لاندې په پوره ډول نه دی راوستی نو بیا یې هلته د ویش او حاکمیت کولو د روش څخه کار اخیستی دی.

د افغانستان د اولس استازو د ۱۹۴۹ کال چې د هغه مهال د ملي شورا اوومه غونډه وه د ډیورنډ د کرښې په فزیکي (دیفکتو) او هم په حقوقي (دیجور) لحاظ رد کړه او دا په دې مانا چې د کرښې د تحمیل پر مهال د



افغانستان دولت په بهرنیو چارو کې خپلواک دولت نه و بلکې هغه یو تحت الحمایه (پروټیکټریت) واکمني وه چې ورته د توافق لیک بل اړخ چې په حقوقي لحاظ دواړو برابر حیثیت نه درلود مستمري هم ورکوله چې په دې صورت کې د ملي گټو د ساتنې په اړه اختیارات هم له منځه ځي.

په سېمه او نړۍ د تړون اغیزې:

لکه چې وویل شو امیر عبدالرحمن خان د بریتانوي هند وایسرای ته پخپل اعتراضیه لېک کې دا جوتنه کړې وه چې د دغې کرښې د تحمیل سره به د دې سېمې د تنظیم لپاره کومې ننگونې د ځان سره ولري چې دا په ټوله کې د دغه تحميلي تړون اصلي ماهیت په نښه کوي. د یوې قبیلې، یو کلي او یوې کورنۍ په منځ ویشل پرته له دې چې دهغو خلکو اراده او گټې په کې شاملې وي داسې یو عمل دی چې یواځې یو استعماري ځواک هغه تحمیل کولای شي.

د دې کرښې په دواړو خواوو کې قبیلو او کورنیو همیشې د یو شان ټولنیزو مقرراتو او دودونو په چوکاټ کې ژوند کړی او هغوي دغه کرښه په عمل کې نه ده منلې. د کاغذ پرمخ هانري ډیورند د لته قبیلې قومونه چې په کورني او د شتمنیو او د ژوندانه د اړتیاوو د پوره کولو لپاره یې نه شلېدونکي اړیکي درلودل او لري یې پرته له دې چې په دغه پروژې کې افغان چارواکي او پخپله خلک شامل وي داسې سره و ویشل:

قبیله په افغانستان کې سلنه د تش په نامه
کرښې بل اړخ ته سلنه

۷۰	۳۰	سالارزی (ترکانې)
۲۰	۸۰	مشوانې
۷۰	۳۰	ماموند
۱۰	۹۰	صافی



۶۰	۴۰	مهمند
۲۰	۸۰	شینواري
۱	۹۹	خاخي
۳	۹۷	خدران
۵	۹۵	منگل
۴۰	۶۰	خمکني
۱۰	۹۰	گريز
۸۰	۲۰	وزير
۴	۹۶	د خوست د ولايت ځينې قبيلې
۲۰	۸۰	سليمانخيل
۹۵	۵	بيتني
۴۰	۶۰	دفتاني
۱۰	۹۰	بريخ
۶۰	۴۰	کاکړ
۶۵	۳۵	اخکزی
۴۱۰	۹۰	نورزي
	...	نور ې قبيلې

(پورتني ارقام د احصاييو له مخې کره نه دي او د دغو قبيلو او خیلونو د مشرانو د اټکل له مخې یاد شوي دي خو د کرښې په دواړو خواوو کې د هغوي د شتون په اړه معلومات وړاندې شي)

^۴ د سپين ږيرو سره مرکي ۲۰۰۹ کال ، کابل



د پښتنو د نورو قبېلو لکه افریدی، خټک، بنگېش، مروت، وركزي، توري، مسيد، اتمانخيل، جدون، يوسفزي چې د هغو زيات شمېر د پولې په بله خوا کې ميشت دي. هغوي چې د پولې په دواړو خواوو کې وېشل شوي دي په ټولو سياسي - نظامي، اقتصادي، فرهنگي او ټولنيزو بهېرونو کې مستقيمې ونډه لري او اغېزې يې خورا زياتې دي.

د شيخ ملي د ځمکو د ویش د سيستم له مخې د افغانستان د کنړ په ولايت کې د ماموند قبيله د باجوړ د سيمې سره تړلې ده او هغه د ځمکې وروستنی ویش چې په ۱۳۴۳ کال کې وشو د ډيورند د تش په نامه د سرحدي پولې څخه کورنۍ په دواړو خواوو کې سره وويشلې شوې او لاوس هم د خيلونو او کورنيو تر منځ د کنړ د ولايت د شيگل د ولسوالۍ د شلتن د درې ځمکې د باجوړ د وړو ماموندو د ځمکو سره د ویش په سيستم کې دي چې کورنۍ په دواړو خواوو کې ملکيتونه لري او د ډيورند کرښه د هغوي لپاره کوم اهميت نه لري.

د انگریزانو د وخت د دغه ناوړه ویش له امله د کرښې په دواړو خواوو کې وگړي د يو منظم دولتي سيستم څخه د باندې پاتې شول، په سياسي او اقتصادي ډگرونو کې ورته هغه ونډه ونه رسېدله چې له مخې يې هلته ترقي راغلې واي. خلک د تعليم څخه محروم پاتې شول او د ښځو تعليم خو تر اوسه هم هلته د نشت په برابر دی. داچې د انگریزانو له خوا همېغه مهال د جرمونو د قابو کولو لپاره د ايف سي ار په نوم د منځنيو پېړيو ناوړه قانون وضع شو نو په اصطلاح دغو خودمختارو سېمو کې د انسان وژونکو او مجرمينو لپاره پټن ځايونه رامنځته شول او د نوي عصر ترهگرو هم دلته ځالي جوړې کړي دي.

انگریزانو هغه مهال د ډيورند د کرښې د تحميلي تړون په چوکاټ کې د دغې سېمې څخه د حایل زون په توگه او د سترې لوبې او ساړه جنگ په دوران کې يې ورڅخه د خپل شمالي سيال او زبر ځواک د ماتولو لپاره کار اخیستلو. په دغه پلان کې د ۲۱ پېړۍ سيالان بريالي شول ځکه همدا سېمه



وه چې د ساره جنگ لپاره يې د لوژستيکي او ايډيالوژيکي پلاټفورم په حيث کار ورکړ. دلته دا د پام وړ ده چې د ساره جنگ د دوران د دښمن د ماتولو لپاره چې د کوم تاکتيک او لارو چارو کار واخيستل شو همدغه تاکتيکونه اوس د لته د ترهگرۍ اصلي سرچېنه جوړوي.

دغه سرحدي کرښه چې لاهم متنازعه کرښه ده نږدې ۲۳۱۰ کلو متره اوږده ده او د هغې د اغيزمن کنترول لپاره زياتو انساني او مادي سرچينو ته اړتيا ده.

د بده مرغه د دې کرښې په دواړو خواوو کې دوديز قومي جوړښتونه مات شول، د قبيلو مشران د زرگونو په شمېر کې د يو منظم پلان له مخې وژل شول نوڅکه اوس د ترهگرۍ لپاره ډگر خالي دي. د دې سېمې پښتانه د تعليم څخه محروم دي او په اقتصادي لحاظ د خپل ژوند د تامين لپاره هم ترهگرۍ د يو بديل په توگه کاروي چې ترهگرۍ کړۍ د هغوي په استعمال کې مهارت لري.

له بلې خوا د سېمې د دوو هستوي دولتونو تر منځ د کشمېر د شخړې له امله هم قبایلي سېمه يو ستراتيژيک اهميت لري ځکه د کشمير څخه راغلي جنگيالي ډلې دلته ځانته ځاي ميندلاي شي او همدا وجه ده چې دلته د ټيکاو او امن لپاره زمينه نه ده مساعده. تر هغې چې په سيمه کې د بریتانوي استعمار د دوران څخه راپاتې مسالې د حل يوه معقوله لاره ونه مومي نو د کرښې په دواړو خواوو کې پښتانه به د سيمه ييزو او نړيوالو دسيسو ښکار وي او هم به دځان او هم دنورو لپاره د گواښونو لامل گرځي او د نړيوال تمدن، ټولنيزې سوکالۍ او اقتصادي پرمختيا څخه به شاته پاتې وي.



پښتانه او نړۍ

د پښتون، پښتو او پښتنو ټکي به په تاريخ کې هم کله دومره د نړيوالو له خوا نه وي ياد شوي چې په تېرو دوو لسيزو کې - لومړی د طالبانو د ظهور او وروسته د هغوی د نزول په تړاو چې عمومي افکار يې د پښتني ټولنې زېږنده بولي. پر دې به لانه غږېږو چې طالب رېښتيا د پښتني ټولنې محصول دی او که پښتنو ته را صادر شوی دی. خو پر دې به هرومرو تمېږو چې دغو انگېرنو او اخیستنو پښتنو ته له ځانه سره څه راوړي دي.

لومړی رځی وگورو چې په لويه نړۍ کې د پښتانه تاريخي ځای چېرې او دريځ څه و؟

پښتون بنايي د هغو لږو قومونو په ډله کې راشي چې ها زما د يوه همکار خبره «نه يې نړۍ وپېژانده او نه نړۍ دی سم وپېژانده!»

پښتون په دوديز ډول له خپلې نږدې کړۍ ورهاخوا د اړيک پالنې شوقي نه دی او که يې پالي هم د پردو له کړکۍ دده راشه درشه تل له خپل سره ده: له چم، گاونډ او تربره سره؛ چې له دې ورهاخوا شي له کليوالو، سيمه والو سره؛ آن ډېر لږ د هېواد کچې ته وځي (يا لږ تر لږه تر دا وروستيو پورې دغسې وه). نوره نړۍ يې ډېره نه خونېږي او «خپل غر د بل له تخت او زر سره نه برابروي». که له تاريخي پلوه ددغسې يوې مراودې پيلولو ته اړ شوی، نورې نړۍ ته مخامخ نه دی وتلی او له واسطې يې کار اخيستی دی او دا واسطه د سيمې هغه ولسونه وو چې تر ده دمخه په نړيواله راشه درشه کېوتې وو: په لوېديځ کې فارسيان، په ختيځ کې د هند د نيمې وچې ولسونه او يو لږ مهال په شمال کې روسان. له نړۍ سره په دغو محدودو تاريخي روابطو



کې چې موږ يې بېلگې موندلې شو، دده د ستونزې سټه هم په دغه پردۍ کړکۍ کې ده. په لوېديځ کې د پښتانه تصوير د همدغو گاونډيو ولسونو د تعريف پر بنسټ جوړ شوی دی چې له مخې يې پښتون داسې يو څوک دی: مغرور، دودپال، قهرجن، مکار، بې تمدنه، بې وعدي، سر تمبه، خرافاتي، قانون ماتوونکی، جاهل، کينه کښ، غچ اخيستونکی او داسې نور.

د شلمې پېړۍ په پيل کې انگرېز ښوونکی ډبليو گېلبرسن په خپل اثر «د پوختو لومړني کتاب» کې د پښتانه تر تعريفولو وروسته له هغه سره د رابطې محدوديت داسې بيانوي:

«له (پښتانه) سره په خپله ژبه خبرې نه شي کېدی او راشه درشه ورسره له منځگرو پرته شونې نه ده. په دې کې له دوو دليلونو څخه يوشته: يا دا چې دی پخپله د خپلې ژبې د ورزده کړې وړتيا نه لري او يا دا چې د خپل ولس او خپلو چارو په وړاندې بې تفاوته دي».

پښتو او پښتنو ته پام هم د لوېديځ تر ټولو قامونو دمخه انگرېزانو اړولی او دا کار يې لومړی د مذهبي او وروسته پوځي دلايلو پر بنسټ کړیدی. د لندن د ختيځ پېژندنې پوهنتون - سواس په يوه څېړنه کې راغلي دي: «له پښتو سره د مفاهيمې د يوې وسيلې په توگه د انگرېزانو مينه د ۱۹ پېړۍ له نيمايي څخه پيدا شوې ده. لومړنی مقصد چې پښتو پکې وکارېدله د انجيل خپرېدل و. د عيسويانو دا سپېڅلی کتاب لومړی ځل پر ۱۸۱۸ کال په پښتو راووت. وروسته بيا هغو انگرېزي افسرانو چې د برتانوي هند په پښتنۍ سيمو کې يې دندې درلودې پښتو ته مخه کړه چې له يوې خوا له ځايي ولس سره بې واسطې وغړېدلی شي او له بلې خوا دغه ولس چې پښتو وايي، وپېژني».

په پښتونخوا کې انگرېز افسر جگړن راورتي د نولسمې پېړۍ په دويمه نيمايي کې ظاهراً لومړنی کس و چې د لندن چارواکو ته يې د پښتنو د



پېژندلو او پښتو زده کولو سپارښتنه وکړه او پخپله يې هم ورته يو گرامر وليکه چې خپرونکي يې په دې ژبه کې لومړنی بولي. که څه هم په شمال کې روسانو د پيترزبورگ پوهنتون له لارې د پښتو پېژندنې هڅې ترانگرېزانو دمخه پيل کړې وې، خو انگرېزي افسرانو د عملي اړتياوو له مخې پاموړ پرمختيا ورکړه. په «بنو يا زموږ افغاني سرحد» نومي کتاب (۱۸۷۶) کې اېس اېس توربورن پر پښتون قبایلي وگړي د هغه انگرېز د خبرو اغېز ته گوته نيسي چې پښتو يې زده کړې ده. دی ليکي:

«د هغه غرنی پښتون خوښي چې انگرېز بادار يې ورسره دده په پښتو ژبه خبرې وکړي رېښتوني او ناپايله وي.»

د «لومړني پوختو کتاب» ليکوال هم خپلو همفکرو ته د پښتو زده کړه په پښتني ټولنه کې د بدلون راوستلو يواځينی لاز معرفي کوي او ليکي: «دا هغه قام نه دی چې په سپکولو او د خورا ډېر زور په کارولو مات شي، که څه هم ښايي دا هماغه يواځيني خيزونه وي چې دی پرې سم پوهېږي. موږ ته اما په کار ده چې ددغه کس د پېژندنې لور ته لکه هغسې چې دی، دده د ژبې د زده کړې له لارې پر له پسې هڅه وکړو؛ پخپله دی او د هغه چاپېريال وپېژنو؛ هڅه وکړو چې له ده سره د کلک خو سم سنجول شوي، عادلانه او دده له مذهبي عقايدو، دودونو او هېوادنيو رسمونو سره په همغږي چلند دده جهالت او سرکشي له منځه يوسو.»

خو څرنگه چې د پښتنو او پښتو لور ته د لوېديځوالو هڅې پر پوځي بنسټونو ولاړې وې چې دواړه لوري پکې خوږ شوي، نو د نږدې کولو پر ځای يې هغوی لاهم يو له بل نه لېرې کړيدي. دا هماغه پړاو دی چې د «پيرنگي» ټکی چې د انگرېزي foreigner يا «بهرني» اړول شوې بڼه ده، د يوه خورا ناوړه غليم مترادف وگرځېد او پښتون کولتور ته ننوت. له پيرنگي سره تړلی هر شی د کرکې وړ شو، د هغه د موخو او نيتونو په اړه شکونه پيدا شول او څرنگه چې پښتون د هېڅ «پيرنگي» په ژبه هم نه پوهېده يا لږ پوهېده، د سيمې منځگرو چې دده په استازيتوب غږېدل دغه واټن نور هم ژور کړ.



د پښتانه خبره چې څه ډول په نولسمه پېړۍ کې د لوېديځوالو په سترگو کې جوړه شوې، په ۲۱ پېړۍ کې هم وانه وښته. دغه تصوير د راند موسسې غړي جوناه بلانک په دې وروستيو کې داسې ښودلی دی:

«د پښتنو هره روغه په هماغه شېبه کې د حالت د ساتلو لپاره وي. که حالت واوړي، روغه او تړون هم ورسره د سترگو په رپ کې ځي. هر تړون د شخصي روابطو پر بنسټ جوړېږي او له هر پښتانه سره اړيکي یو خوځنده څيز دی. دا لکه د شنه بوتې په څېر دی چې پرله پسې به اوبه ورکوي، که لږ غفلت دې وکړ نو ټول تراوونه وچېږي او مري.»

بلانک چې په پښتنو کې کوم بدلون هم موندلی، له بده مرغه هغه هم مثبت نه دی او دده پر مادي کېدو او اخلاقي ورستېدو ټينگار لري، لکه چې ليکي:

«پيسې په هره ټولنه کې ښې ايسې، خو د پښتانه تر ټولو لومړی له دې امله خوښېږي چې د خپل عزت لوړوالی پکې ويني... يعنې چې نوم يې لوړ شي او خلک ورته په درنه سترگه وگوري. هغه معاملې او تړونونه چې په خپل ولس کې د يوه قومي مشر عزت لوړوي، تر هغو معاملو چې ده ته يوازې د بهرني گواډاگي نوم ورکوي، د پايېدو ډېره وړتيا لري.»

له پيسو سره د پښتنو مينه په تېر کې هم راغلې او آن د نولسمې پېړۍ انگرېزانو هم بيا بيا ياده کړې ده. د همدغو انگرېزانو خبرې پر ۱۹۸۰ کال د هغه مهال د واکمن ببرک کارمل پلار جنرال محمد حسين د شوروي ځواکونو يوه قوماندان جنرال الکساندر مايوروف ته د مشورې په بڼه له سره داسې تکرار کړې وې: «اورېدلې به دې وي چې افغان ماتولی نشي، خو په پيسو يې پېرودلی شي!»

ډنمارکي بشرپېژندونکي فريډريک بارت يادونه کړې چې پښتنه ټولنه لږ تر لږه د شلمې پېړۍ تر اواسطو پورې خورا بې پيسو يوه ټولنه وه. تجارت بد بلل کېده؛ په تنخواه له حکومت سره کار کول د غلامۍ اندول و؛ او هېڅ



داسې قومي مشر چې ځانته يې څه ويل ددې جرات نه کاوه چې په حکومت کې دنده واخلي. بارت يادونه کوي چې د لوېديځ د ډالرو سمندر د افغانستان په ټولو وگړو کې د پيسو نه سرېدونکې حرص رامنځته کړ چې پښتانه هم پکې راځي.

بهرني څېړونکي دا مني چې پښتنه ټولنه هم د يوه ژوندي موجود په توگه اوښتې، خو دا اوښتنه ددې پر ځای چې د پښتنو رنگ ښه کړي، لايې بد کړيدی. د بي سي جورنال په نامه د يوې مجلې ليکوال رابرت کېمپ په همدې تړاو وايي:

«د هغو دليلونو له امله چې د افغان ټولنې په نورو برخو کې يې بدلونونه راوستل، پښتانه هم په تېرو دېرشو کلونو کې له ژورو بدلونو څخه تېر شوي چې په دوی کې يې د افراطي کېدو کچه تر هر بل افغان قوم لوړه کړې ده. ښايي په دې کې د ډيورنډ ليکې پر دواړو خواو د شوروي د راتگ خلاف مبارزه کې د پښتنو گډې ښکېلتيا ونډه لرلې وي. طالبان چې د نورو خبرو ترڅنگ محافظه کار مذهبي عقايد لري، د يوه پښتني جوړښت په توگه هم پاتې شوي او دې کار هم د نورو پښتنو په افراطي کولو کې ونډه درلودلې ده. د ډيورنډ ليکې په اوږدو کې د روان ترڅه غبرگون سټه هم ښايي په هغو هڅو کې نغښتې وي چې غواړي په يوه کليواله، دوديزه او قبائلي ټولنه کې د اوس مهال تمدن ور وتپل شي. ځينې پښتانه ښايي له ياغيانو سره د ملگرتيا له لارې غواړي د بهرنيو فلمونو، ليبرالو نظريو، نشه يي توکو او له ښځو څخه د ټولنيزو محدوديتونو د پورته کېدو مخه ونيسي.»

په دې ډول نو هاغه د مرحوم سيال خبره، «تر سلو قيامتو وروسته هم» پښتون د بهرنيانو له نظره لا اوس هم د تنگ نظري او افراطيت په هماغه «زاړه قبر کې پروت دی» چې د اړولو هيله يې نشي کېدی. د اوښتون لپاره د پښتنو د نه چمتو کېدو اصلي دليل هم د دوی په قبائلي او کليوالي جوړښت کې بلل کېږي. لوېديځوال چې کله د افغانستان قومونه سره پرتله کوي، ناپښتانه ښاري شوي متمدن وگړي بولي چې نه يوازې اوسمهالي کولتوري



او ټولنيز بدلونونه په ورين تندي مني، چې پخپله يې په خپرولو کې ونډه هم اخلي. خو د پښتانه په اړه نظر هغسې دی چې دوه سوه کاله پخوا و. دغه نظر «د پښتنو خلاف زموږ جگړې» نومي کتاب کې خورا جوت راغلی دی. د کتاب ليکوال انتول لېوېن چې په لندن کې د کينگز کالج استاد دی، وايي:

«له بده مرغه د پښتنو غوڅ اکثريت لاهم په کليو کې ژوند کوي، يا په دې وروستيو کې ښارونو ته کډه شوي چې لايې هم د ښاري ټولنې پرانستې چلند نه دی زده کړی. غملړلی واقعيت دادی چې د پښتنو په منځ کې لاهم داسې يوه پراخه ولسي کتله نده رامنځته شوې چې د ليبرالو اصلاحاتو لاره پرانيزي يا لږ تر لږه د دغو اصلاحاتو ملاتړ وکړي او يا پښتانه ځوانان دې ته رامات کړي چې د طالب لپاره د جنگېدو پر ځای د ځان لپاره وجنگېږي.»

زما له نظره په پښتنو کې د ځان د بدلولو اړتيا اوس تر هر بل وخت ډېره ستره ده. دا بدلون تر ټولو لومړی مخامخ له نړۍ سره په مراوده کې راځي، په خبرو او راشه درشه راځي. له ښه مرغه چې اوس د بهرنيو ژبو زده کړې د واسطو اړتيا هم له منځه وړې ده.

شکاکيت، کرکه، نه زغم، په پرېکړو کې بېرې، مخقضاوتونه، له مرکز تېښته، ځان بروالی، باتې وهل، خپلې نيمگړتياوې په بل اړول، مرورېدل، ابدي کينه، ابدي دوستي، رانده باورونه، خرافاتي والی، خپل ځان د نورو لپاره سېزل، بېځايه قناعت او دې ته ورته نور او نور لري کول او غورځول غواړي. پښتون بايد په ټينگه له نړۍ سره خپل روابط له هېڅ اسرې او پلمې پرته له سره تعريف کړي او پخپله خپل نوی او متمدن انځور نړۍ ته وړاندې کړي.



عطاء الله خان حيران

پښتانه چارواکي او مضر احتياط

که مې ورور که مې عزيز، که ميا ملاوي

چې د بنمن وي د وطن زه يې د بنمن يم

روشنفکران يا روڼ اندي د خپل علم پر مټ تياره ذهنونه روښانه کوي
خپل هغه علمي پانگه چې يو روښنفکر يې لري د قلم او د ويناوو پر مټ يې
خپل ولس ته لېږدوي، روشن فکر د روشن فکرۍ د اصولو له مخې له هر څه نه
پرده پورته کوي، د هېڅ شي پر مخ نقاب نه پرېږدي، هغه که په هره توگه وي،
که يو روشن فکر د يوه حقيقت په ويلو خپل ژوند په خطر کې ويني، نو په
مستعار نوم دغه حقيقت خپل ولس ته وړاندې کوي. د ليکوالۍ په
اصولوکې ورته دا جواز ورکړل شوی دی، خو د سترگو پټولو حق ورباندې نه
لري، ځکه دا بيا له ولس او له خپل قلم او علم سره جفا ده او بله خبره چې
ډېره اړينه ده هغه ژمنتيا ده بايد يو روشن فکر چې څه ليکي او يا څه وايي
بايد په ټوله مانا په کې رښتيني اووسي او د رښتينولۍ تر څنگ خپله هم د
زړه له تله ورته ژمن اووسي داسې نه چې تاته يوڅه وايي او خپله بل څه کوي.

نو پر دې اساس ژمن او هوډمن زړور روڼ اندو نظر په ټول قامي ژوند او
محيط باندې پکار دی، هوجرې، جوماتونه، بنسټونې او پوهنځي ترمنځ
واټنونه که دې ټولوته نظر ونه کړي، بيا نه شي کولی چې په ذهنونو کې د
علم او پوهې انقلاب رامنځته کړي.



د يوه روڼ اندي لپاره صداقت هم له ضرورت نه زيات اړين دى، ځكه ځينې ليكنې چې ليكوال په كې له صداقت نه كار نه وي اخيستی او د زړه له درده نه، بلكې د خپتې له درده يې ليكلې وي، نو هغه ليكنه موږ ته هېڅ خوند نه راکوي حتا د لوستولو حوصله يې نه لرو، په كومه ليكنه او وينا كې چې صدق موجود وي او د زړه له درده ليكل شوي وي هغه زموږ په روح باندې اغېزه كوي موږ اړيا سي چې ترپايه يې ولولو او دا ډول ليكنې د ارواپوهنې او د ښوونې او روزنې فلسفې له نظره زموږ په ذهن كې تر ډېره خوندي پاتې كېږي.

په ټول لوى افغانستان كې د كميت له پلوه ډېر زيات روڼ اندي لرو، خو د كيفت له پلوه بيا د گوتو په شمار روڼ اندي په پښتونخوا، جنوبي پښتونخوا او په افغانستان كې لرو چې نظرياتو يې د ولس اذهان يوڅه روښانه كړي دي نور ټول د مضر احتياط په ناروغۍ اخته دي.

لومړى راځم دې ته چې دغه مظراحتياط كارو روڼ اندو، مضراحتياط څومره ددوى خپل شخصيت زيانمن كړى دى، څومره يې د ژمنو او هوډمنو روڼ اندو ته زيان اړولى دى او ددې ترڅنگ يې ټولنې ته څومره زيان اړولى دى.

يو احتياط دى او يو مضر احتياط، احتياط ښه دى، خو مضراحتياط مضر دى، مضراحتياط عموماً د شخصي گټو په خاطر كېږي. زموږ يو شمېر روڼ اندي په ټول لوى افغانستان، پښتونخوا، جنوبي پښتونخوا او په افغانستان كې له دې امله له مضراحتياط څخه كار اخلي، دوى فكر كوي چې په دې سره به دوى ته هرڅوك د ملي شخصيت په توگه احترام لري (يوشمېر روڼ اندي سياستوال او نوم څرگند پښتانه ددې لپاره له پښتو پالنې او ان پښتو يادونې او كړنې څخه ډډه كوي چې څوك ورته ژبپال او ملت پال يا نشنيلست او همدارنگه فاشست ونه وايي، دا ډول تورونه دوى ته له كفر نه هم بد ښكاري) دوى ته ښه سپړتوب په دې كې ښكاري چې د خپل قوم له حقونو تېر شي او يايې په غوښتلوكې له ضرورت نه زيات محتاط واوسي،



عموماً له دغه ډول خلکو نه د پښتون قوم لپاره ډېره ناوړه گټه اخیستل شوې ده. زما د قوم په نوم یې کښولی وي، یوازې په فزیکي ډول پښتون وي، خو په فکري لحاظ او د خپل مضر احتیاط پر مټ د پښتو او د پښتنو لپاره زهر قاتل وي، بیا چې کله مړ شي بیا زما وي، بیا په ما تاوان وي، بیا یې ماته پېغورونه هم راکوي، چې ستا پښتون و او یا ستا پښتون دی، نور څه غواړې دغه ډول تش په نامه روڼ اندي نه په ټولنه کې هغه شان رسوخ لري او نه په تاریخ کې په ښه نوم یادېږي، د یوه غلام په نوم په ټولنه کې شهرت مومي، په ژمنو، رښتیني او هوډمنو روڼ اندو باندې د مضر احتیاط کارو روڼ اندو ناوړه اغېزه داده چې په ټولنه کې ولس ورباندې دومره په اسانۍ سره باور نه کوي. د وخت په تېرېدو سره او د ډېر امتحان وروسته دغه ژمن او هوډمن زړور روڼ اندي، د خلکو د زړونو په سکرین خپل تصویر جوړوي چې دغه مضر احتیاط کاره روڼ اندي په ټولنه کې د باور فضا اړپېچلې کوي چې دا دې ټولنې ته سخته ضربه ده.

ولس ته یې او په ځانگړې توگه ځوانانو ته یې زیان تر هر څه زیات دی، ځکه چې ځوانان او په ټوله کې ولس، د دغو مضر احتیاط کاري په لومړي سر کې هغه شان نه وي پېژندلي، نو د دوی په اذهانو کې دغه ښاغلي د یو ایډیال په توگه نقش وي کله چې دوی د مضر احتیاط له امله وښوېږي، نو ورسره سم د هغو د مینوالو فکرونه هم وښوېږي، نو هغوی بیا یوڅه وخت خپل ځان ته زورېږي چې ولې یې خپلې ټولې هیلې دوی پورې تړلې له هغې نه وروسته بیا دوی له سره ژوند پیلوي، په فکري لحاظ دغه مضر احتیاط کار د خپل ولس د فکرونو قاتلان وي.

که موږ خپل تېر تاریخ مطالعه کړو او د خپلو روڼ اندو ژوند اند او فلسفه لولو، نو هغوی هم په خپله په خپل وخت کې هم د مضراحتیاط کاري درلودل، خو هغوی هغه شان پټ نه شو پاتې کېدی په هغه وخت کې خوشال بابا (رح) به مضر احتیاط کارو ته بې ننگه ویل، په نننۍ اصطلاح کې د



مضراحتياط کارو په نامه پېژندل کېږي، سترخوشال بابا(رح) په خپل شعر کې ورنه داسې انگېرلي.

د بې ننگو پښتنو له غمه ما
لويي پرېښووه ونيوله کمه ما
دا هم ښه که په دا کار کې هومره کار وي
چې که واخيست انتقام له گرمه ما
هغه ملاچې مې په هوډ سره لوی غرو
له ناکامه کره مغل ته خمه ما
چې دننگ گوهر می مات شو دواړه سترگی
په ژړا نه کرې يودم له نمه ما
مگر بخت راسره بیا مدد اغاز کا
چې فارغ کا د اندو له سمه ما
هاتي ځکه په سرلوني توري خاورې
چې خبر کر دخوشال له غمه ما

نو پردي اساس که تېر تاريخ ته هم وگورو موږ هغه وخت هم دغه
مظراحتياط کاري چې نن ورسره مخ يو هغه وخت يې هم زموږ يوشمېر
رښتينو روڼ اندو مشرانو ته د سر په کاسه کې اوبه ورکړي دي او دتاريخ په
تورو پاڼو کې شرمېدلي، نومونه ثبت شوي دي چې نن ورباندې خپل او پردي
شرمېږي.

د مضرو احتياط کارو بازار په افغانستان غوندې ټولنه کې ځکه گرم
وي، چې د علم کچه په کې خورا ټيټه ده په کومه ټولنه کې چې د علم کچه
ټيټه وي، نو هلته دا ښاغلي ښه په کې خوشاله وي، په کومه ټولنه کې چې د
علم کچه لوړه وي، هلته دغه شان خلک ډېر ژر رسوا کېږي او ډېر ژر له منځه
ځي.



مضراحتياط يا د ډار ويروس په دې لسو کلنو کې خورا ډېرشوی، څه چې د ډېرو پښتنو چارواکو روح ته يې لار موندلې ده، روح ته يې لار په دې مانا کوم پښتانه چارواکي چې په واک کې وي له مضر احتياط نه کار اخيستل خو هغه له وړاندې نه په ځان فرض کړي وي، خو ځينې چارواکي چې له دندې گوښه شوي وي او په واک کې نه وي، دوی بيا هم له مضراحتياط نه په دې موخه کار اخلي چې که خدای يې بيا واک ته ورسوي، نو اوس مضراحتياط ددوی په روح کې ځای موندلی دی او رښتيني زړورو پښتنو روڼ اندو ته دا يو لوی گواښ دی، ځکه چې د مقابل لوري ترمنځ دوی ولاړ دي، نو پردې اساس چې له مقابل لوري سره نېغ په نېغه او لاس په لاس شو، نو تر هرڅه نه وړاندې بايد دغه د مضراحتياط کارو ډله له مخې نه په يو شکل نه په يو شکل لرې کړو.

څنگه کولی شو چې د مضراحتياط کارو چارواکو مخه ونيسو؟

لومړی ورته د سوال ځولۍ غورځوم چې بس خدای (ج) ته وگوره دومره فساد يې وکړ چې هېواد مو په فساد کې لومړی مقام خپل کړ دومره څه دې غلاکړل چې د بچو او لمسو دې بس دی، نور بايد په خپل کور کې کېښي انتظار دې وباسي ترڅو چې انتقالي عدالت منځته راځي او حساب ورسره کېږي، هو داسې نه ده دا دې له خياله وباسي چې خلاص به شي ولا ورسره حساب ونه کړم او يادې سر له ننه قسم وکړي چې څه مې کړي دي، نور مې توبه ده بس له مضراحتياط نه دې کار نه اخلي پرېږده چې هېواد مو ترقي وکړي ولسونه مو دعلم په گانه سمبال شي او په خوښه ژوند وکړي.

خو فکر نه کوم ځکه چې دوی کومې مزې او کوم عيشونه په مضر احتياط کې ليدلي په مرگ به يې هم ورنه وانه وړي، ځکه دوی چا پېژندل، له لومړي بن نه وړاندې دوی تاسې پېژندل او که مو پېژندل، نو تاسې ته معلومه ده چې دوی څه لرل او څه يې کول او اوس څه کوي او څه دي.



نو ددې لپاره چې ددغو مضر احتیاط کار مو یوې څنډې ته کړي وي باید ولس ته ددوی کړنې ولس ته څرگندې کړو باید نور یې پر وړاندې چوپه خوله پاتې نه شو، نو باید ورسره حساب وکړو چې زما د قوم په نوم ناست یې زما قوم ته دې څه کړي دي، نور باید په هېڅ غونډه کې دوی ته د وینا حق څه چې د ناستې حق هم ورته کړو په رسنیو کې ددې خلکو پر وړاندې باید کلکه مبارزه وشي اړیکې باید ورسره غوڅې شي او ځوانان یې باید پر وړاندې لاریونونه وکړي، ولسمشر ته باید دا وښايي چې دا بې کفایته زموږ استازیتوب نه شي کولی موږ ته زموږ واقعي استازي په دنده وگماره که موږ ددوی پر وړاندې همداسې چوپه خوله پاتې شو، نو پایلې به یې له دې نه نورې هم خرابې وي.

او هغه واقعي مشران چې تل یې زموږ لپاره مبارزه کړې او تل د خپل ولس او د لوی افغانستان هیله لري او خپل خوږ ژوند یې د خپل هېواد او ولس په خدمت کې تېروي باید ډېر ونازول شي او ډېره مینه ورکړل شي زه په ډاډ سره ویلی شم چې ننني ځوانان به یې خپل سرونه په پښو وشیندي ډاډه دې اوسي.

په جهان د ننګیالو وي دا دوه کاره
یا به وخوري ککړۍ یاباه کامران شي
دلوی ازاد او خپلواک افغانستان په هیله



ثناء الله تسل

پښتانه او ګاونډيان

(له ګواښه ډکه ماضي او روښانه راتلونکي)

سريزه:

پښتنې سيمې سويلې اسيا، منځنۍ اسيا د منځني ختيځ او بيا له نړۍ سره تړي. او په دغه سيمه کې ثبات او پرمختګ د ګاونډيو هيوادونو په ثبات او پرمختګ پورې تړلی دی او بالعکس په پښتنو سيمو کې شخړې او ستونزې په سيمه او نړۍ اغيز لري، ځکه دغه سيمه د ځانګړي جيو پوليټيک او جيو ايکانوميک ارزښت څخه برخمنه ده. خو دغه سيمه له ډير پخوا راهيسې د ګاونډيانو او د سيمې هيوادونو ترمنځ د منفي سياليو ډګرو. ګاونډيو هيوادونو د دغه سيمې اوسيدونکي پښتانه دومره وځپل او دغه سيمه يي دومره نا ارامه کړه، چې په پښتون کور کې د بل اور لوګيو د دوی سترګې هم ورتړخې کړي اوس وارخطا دي چې څه وکړي.

په پښتنو سيمه کې د جګړې نامعلوم تداوم او د بهرنيو ځواکونو وتل د دغه سيمې د ارزښت او پايښت په اړه اندېښنې راپورته کړي، او حتی ګاونډيان او د سيمې يو شمير هيوادونه د خپل شتون په اړه په ويره کې اچولي. پاکستان چې په پښتنې سيمه کې د نا امنيو رامنځ ته کوونکی بلل کېږي داسې اندېښنې دي چې له امله يي اوس د همدې هيواد شتون له ګواښ سره مخامخ دی.

په لنډ تير کې د پښتنو د سيمې د نا امنيو ښکاره لوبغاړي القاعده، طالبان، حزب اسلامي او نورې ډلې دي خو د پردې تر شا د دغه جنګياليو تر شا يو شمير ګاونډيو هيوادونو ترڅنګ نړيوال زبر ځواکونه هم شته دي. زه هڅه



کوم چې په دې مقاله کې يواځې د هغو ګاونډيو او د سيمې هيوادونو پر پالیسۍ و غږېږم چې د افغانستان او پښتنو پر وړاندې يې لري چې مهم يې پاکستان او هندوستان دي.

پښتانه او ګاونډيان:

د ګاونډيو سره د پښتنو ستونزه دانه ده چې پښتانه سوله غواړي او ګاونډيان د سولې مخالف دي. ستونزه داده چې ګاونډيان په پښتنې سيمه کې د خپلو گټو او پر خپلو شرايطو برابر سوله غواړي. د ګاونډيانو د گټو نه همغږي د دې لامل شوې چې پښتنې سيمې ناامنه شي او د پرمختلې له ټولو امکاناتو بې برخې پاتې شي دلته ترهگری وده کړې او ګاونډيان ، سيمه او نړۍ ته ګواښونه رامنځ ته کوي.

اوس نو د پښتنو ستونزه يواځې دې قوم پورې نه ده تړلې هغه څه چې پښتون قوم ترينه نن خورېږي د سيمې هيوادونه او ګاونډيان به هم و ګواښي او همدا لامل دی چې اوس د افغانستان په اړه او په ځانگړې توگه د پښتنو سيمو په اړه د دغه هيوادونو په پالیسيو کې نرمښت راغلی.

بل لامل د ګاونډيو او سيمې هيوادونو په پالیسيو کې بدلونونه په سيمه کې اقتصادي پرمختگونه دي. په نننۍ نړۍ کې سهيلي اسيا د نړۍ په هغو سيمو کې شميرل کېږي چې اقتصاد يې په چټکۍ سره د پرمختلې په حال کې دی او د منځنۍ اسيا انرژۍ ته اړتيا لري او دغه اړتيا يې پرته د يو باثباته افغانستان نشي پوره کيدلای نو اړ دي چې په افغانستان کې دسولې لپاره سره گډې هلې ځلې وکړي.

اوس به راشم د پښتنو په اړه د ګاونډيو هيوادونو په دريځونو او پالیسيو به لږه رڼا واچوم:



پاکستان:

وايي که گاونډی درسره همکار و نو بیا ترینه ښه دوست او ملگری نشته، که گاونډی دي دوښمن شو نو بیا ترینه خطرناک ترین دوښمن نشته. (ویل کيږي چې ان عقیده بدلولی شي خود گاونډي بدلول ناشوني دي) پاکستان د خپلواکۍ له لومړۍ ورځې پښتنو سره ظلم پیل کړو، دغه هیواد په ۱۹۴۷ز کال پاکستان سره د پښتونستان د یوځای کیدو یانه کیدو په پلمه غیر منطقي ریفرنډم وکړو چې پښتنو ته یې دوه خوښې مخ ته ایښې وې چې پاکستان سره یوځای کیدل او یا هندوستان سره، که څه هم هغه وخت پښتنو دغه ریفرنډم غیر منصفانه وبللو او وړاندیز یې کولو چې باید خپلواکه پاتې کیدل ماده دې هم په کې اضافه شي خود د هندد گانگریس او پاکستان لخوا یې وړاندیز ونه منل شو.

پاکستان پر دې بسنه ونه کړه او هڅه یې پیل کړه چې پښتون نیشنلزم مخنیوی وکړي، دوي په قبايلي سیمو کې د ایف سي ار او پولیټیکل ایجنټ قانون همداسي حاکم وساتلو او له دې لارې یې د پولې دواړو غاړو ته د نشنلزم نظریه له منځه یوړله او پرځای یې پر یوه داسې نظریه کار وکړ، چې په لنډمهال کې د دوي گټې ونه گواښي. پاکستان په سیمه کې د پښتون نیشنلزم د ځان د بقاء لپاره سترگواښ گڼي، ځکه یې د پلې کیدو مخه هم نیولې.

پاکستان همدارنگه نړۍ او سیمې ته پښتانه ترهگر معرفي کړل او د سیمې هیوادونو ته یې دا نظریه هم ورکړه چې پښتانه گواکې د پاکستان د لاس له ده. مشرف په رښیو کې د پښتنو د حق څخه دفاع چغې د دې په خاطر ووهلې چې هندوستان فکر وکړي چې پښتانه د پاکستان د گټو ساتونکې دي.

په پښتنو سیمه کې د پاکستان پراخه نفوذ دې ته هم زمینه برابره کړه چې پښتانه هم په نړیواله کچه او هم په سیمه ییزه کچه له خپلو گاونډیانو او



ستراتيژيک ملگرو څخه لرې وساتي. هندوستان او روسيه پښتنو باندې شک کوي چې د پاکستان وفادار ځواک دی. پاکستان همدارنگه هڅه وکړله چې د پښتنو سيمه د مخدره موادو د کرکيلې په مرکز بدله کړي. مخدره مواد چې په زړه او پښتانه يي معتاد دي هم د پښتنو لپاره يو گواښ رامنځ ته کړې دی. دوی د تداوی لپاره هم مخدره مواد کاروي او داچې په دې سيمه کې بې کارې ده د دې شونتيا زياته ده چې ځوانان زياتره په مخدره موادو معتاد شي.

خومره چې د سيمې هيوادونه په افغانستان کې د طالبانو او بنسټپالو له حکومت د راتک څخه په ويره کې دی هومره پاکستان په افغانستان او پښتنو سيمه کې د ثبات او پرمختلې او قوي حکومت څخه په ويره کې دی.

داچې اوس په سيمه کې نوي بدلونونو او پرمختگونو د سيمې پر حالاتو اغيز کړی دی، د کارپوهانو په اند پاکستان به هم هڅه وکړي چې د دغه حالاتو سره ځان اعيار کړي او پښتنو پر وړاندې له مستقيمي جگړې لاس واخلي. دوي وايي چې که څه هم دابه ستونزمنه وي چې پاکستان دې د دغه قوم او سيمې په اړه په خپلو پاليسيو کې بنسټيز بدلون راولي خو داسې هيلې شته چې د پاکستان او پښتنو ترمنځ به اړيکې د پخوا په پرتله ښې شي او دغه اړيکې به کله سرې وي او کله تودې.

هندوستان:

پښتنو سره د هندوستان اړيکې ډير اوږد تاريخ لري، دواړه هيوادونو ولسونه او حکومتونه يو بل ته متقابل احترام لري، او کله کله دغه اړيکې د پښتنو او پاکستان د خرابو اړيکو له امله ډيرې تودې شي. که څه هم د هندوستان اړيکې د پښتنو سره د طالبانو په دوره کې سړې شوې وي او دشمال ټلوالې سره اړيکې تودې شوې وې. خو له ۲۰۰۱ز کال راوړوسته هندوستان هڅه کوي چې د پښتنو سره اړيکې ښې کړي او په دې وروستيو کې يي هڅې



پیل کړي چې هغه تور داغ او د پښتنو هغه گيله چې هند پر افغانستان د شوروي یرغل ملاتړ ترڅنګ د شمال تلووالې ملاتړ کړی دی لرې کړي. هندوستان پښتنو سیمو ته پاملرنه زیاته شوې ده او هلته یې د بیارغونې پروژې پیل کړي دي او همدارنګه خپلو ډیپلوماټانو ته د پښتو ژبې زده کړه هم پیل کړې ده.

ولي هندوستان لپاره پښتانه مهم دي؟

پښتنې سیمې د هندوستان لپاره هم په اقتصادي او هم په امنیتي پلوه ډیر اهمیت لري. ځکه هندوستان له دغه سیمې او پښتنو څخه په څو برخو کې ویره لري، لومړی هندوستان فکر کوي چې دغه سیمه د پاکستان لخوا هندوستان ته د حایل سیمې په توګه بدله شوې ده. بل دا چې په کشمیر جګړه کې بنکیلي جهادي ډلې هم د پښتنو په سیمو کې دي. دریم دا چې په کارگل او نورو جګړو کې پښتانه د پاکستان پوځ سره اوږده اوږده جګړه کوي. څلورم دا چې هندوستان ویره لري چې دغه قوم به تعلیمه پاتې کیدل په لنډ او اوږد مهال کې په سیمه کې د هندوستان ګټې ګواښلی شي.

همدا لامل دې چې په هندوستان کې پالیسي جوړونکي د پښتنو سره د اړیکو په خاطر په دوه نظریو ویشل شوي، د لومړي نظر خاوندان فکر کوي چې د شوروي پر ضد جګړې پښتانه د تشدد څخه ډک کلتور ته اړولي دي چې د دوی بیرته راګرځول ډیر ګران کار دی، دوی فکر کوي چې القاعده او پاکستانی پوځ لخوا د پښتنو په سیمو کې د مذهبي ډلوروزل او پردوی اغیز به هندوستان ته ګرانه کړي چې دغه قوم سره کومه معامله وکړي. دوی وایي چې دغه قوم سره زموږ د پولې نه درلودل بل لامل دی چې باید نور په دې وخت ضایع نشي چې موږ پښتنو په اړه د تیر شان فکر وکړو.



دوهم نظر خاوندان وايي چې هندوستان بايد د خپل امنيت د خوندي كيدلو او اقتصادي پرمختلې په خاطر په دغه سيمه كې پانگه اچونه وكړي او همدارنگه القاعده او پاکستان پرې نږدې چې دغه سيمه دې د دوي پر ضد وکاروي. دوی وايي دا هغه قوم دی چې بايد لاس ورکړل شي او ملاتړ يې وشي. دوي همدارنگه فکر کوي چې پر پاکستان د فشار په توگه د پښتنو ملاتړ د هندوستان لپاره اړين دی.

بل داچې پښتنو سره د هندوستان اړيکې ډيرې جيو ستراتيژيکې دي، که موږ په دې وروستيو کې هندوستان او پاکستان ترمنځ د پولې پر سر نښتې ته پام وکړو دا راپه گوته کوي چې دغه دواړه هيوادونه لا اوس هم د يو بل سره ښې اړيکو درلودلو ته تمايل نه لري. هندوستان تور لگوي چې پاکستان دا هرڅه د دې لپاره کوي چې په هندوستان کې راتلونکې ټاکنې تر اغيز لاندې راولي. خو هندوستان هم فکر کوي چې پاکستان بايد په لويديځ پوله کې د افغانستان سره بوخت وساتي.

خو د پښتنو او هندوستان ترمنځ دغه اړيکې به هلته له گواښ سره مخ شي چې پښتانه د پاکستان سره د ډيورنډ کرښې موضوع راپورته کړي او هندوستان دريځ روښانه شي. د يادولو وړه چې هندوستان د ډيورنډ پر کرښه د پاکستان سره ورته دريځ لري او لامل يې چين سره پر پوله د هندوستان ورته ستونزه ده چې هند يې دعوا لري.

که څه هم هندوستان د ډيورنډ کرښې په اړه د پاکستان او افغانستان شخړه کې دريځ څرگند نه دی خو يو شمير لاملونه لري: يو داچې هندوستان فکر کوي چې د ډيورنډ کرښې په اړه د دريځ څرگندول به کيدای شي د پولې هاخوا پښتانه چې تر نن ورځې يې دريځ د پاکستان سره موافق دی له ځان څخه خفه کړي. هندوستان هڅه کوي چې پر دغه پوله د پښتنو او يا د پاکستان او افغان



پوځ ترمنځ نښته رامنځ ته نه شي. ځكه په هغه حال كې بيا دوى اړ دي چې خپل دريځ څرگند كړي.

همداسې په گوښته كې د پاكستاني او افغان ځواكونو د جگړې وروسته له هندوستان څخه د ولسمشر كرزي د وسلو د مرستې غوښتنه په دې خاطر له هندوستان لخوا په لومړيو كې رد شوه چې دوى فكر كولو چې د كرزي حكومت د پښتنو نمايندگي نه كوى او په داسې وخت كې د كرزي د حكومت ملاتړ چې اكثره مهمې څوكۍ د شمال تلوالي په ولكه كې دي چې يو ځل بيا به د هندوستان پروړاندې د پښتنو كركه زياته كړي.

هندوستان د پښتنو سره د پولې د نه درلودلو له امله هومره نفوذ چې پاكستان پيدا كړې دوى نه دى پيدا كړى. نو ځكه خو دوى بايد د پښتنو سره د اړيكو جوړولو او دلته د نفوذ پيدا كولو په وخت كې بايد دوه ځله فكر وكړي. يو دا چې څنگه به وكولاى شي چې دغه نفوذ پيدا كړي او څنگه يې به وساتي.

پښتانه او د ګاونډيانو له خوا د فډراليزم هڅه:

په دې وروستيو كې يو شمير ګاونډيو هيوادونو د خپلو افغاني لاسپوڅو له لارې هڅې شروع كړي چې د افغانستان نظام فډرالي كړي. چې داهم د پښتنو لپاره او هم د افغانستان لپاره خطرناكې پايلې لري. كه په افغانستان كې نظام فډرالي شي نو افغانستان به په قومونو ووېشل شي او همدارنگه به پښتانه چې خپل منځي او بهرني ستونزې يې ډيرې دي وروسته پاتې شي. د شمال اوسيدونكي كولاى شي چې د ګاونډيانو او نړيوالو سره معاملې وكړي او خپلې سيمې ته د اقتصادي او سياسي پلوه پرمختګ وركړي. كه چيرې فډرالي نظام راشي نو پښتانه چې لاوس هم قبيلوي فكر لري په خپل منځو كې د واک پر سر سياليو كې به بوخت شي هره قبيله به هڅه وكړي چې واک راخپل كړي ګاونډيان به هم يوه قبيله د بلې قبيلې پر ضد وكاروي.



په دې سره به ايران او پاکستان دوه گټې وکړي يو خو به په افغانستان کې خپل نفوذ وساتي او بل دا چې پښتنې سيمې به همداسې وروسته پاتې وي.

روښانه راتلونکې:

لکه څرنگه مو چې مخکې يادونه وکړه اوس د پښتنو سيمې امنيت يواځې پښتنو ته گواښ نه دی او يواځې پښتانه په اقتصادي او منيتي ډگر کې له گواښ سره نه دي مخ بلکې زموږ گاونډيان هم د اقتصادي ستونزو سره لاس او گريوان دي. او زموږ د گاونډيانو امنيتي اندېښنې هله کمپرې چې پښتنې سيمې امن کې وي او اقتصاد يې هله وده کوي چې دغه سيمه د پول په توگه وکاروي.

ځکه د کارپوهانو په اند په پښتنو سيمه کې د گاونډيو او سيمې هيوادونو د گټو د ټکر له امله دغه سيمه د دوی ترمنځ د منفي رقابت پر ميدان بدله شوې او او دا اور به تر هغې دوام کوي چې د گاونډيو او سيمې هيوادونو د گټو ټکر راکم شي. خو په سيمه کې وروستيو پرمختگونو په ډاگه کړه چې د سيمې هيوادونه لکه هندوستان، چين، روسيه او د منځنۍ اسيا يو شمير هيوادونه هڅه کوي چې د افغانستان په سرگټې سره شربکې کړي او سوله ييزې سيالۍ له لارې خپلې گټې ترلاسه کړي.

دا چې څه شي د دې لامل شو چې د سيمې هيوادونه او گاونډيان نور سوله غواړي په لاندې ټکو کې به پرې رڼا واچوو:

اقتصادي پرمختگونه او انرژۍ ته اړتيا:

افغانستان او سيمې ته د امريکا د راتلې هدف د ترهگرو د خپلو ترڅنګ د ورېښمو پخوانۍ تاريخي لار راژوندي کول دي. دوی عملا هڅې پيل کړي. دا چې اوس د سيمې اقتصاد د پرمختګ په حال کې دی نو د نړۍ او د سيمې



هيوادونو ته د پښتنو سيمه نوره هم مهمه شوه او حالات داسې ښکاري چې په سيمه کې روغه او سوله ييزه سيالي پيل شي. چې ښه بيلگه يې د هندوستان او چين د افغانستان پر سر ناسته وه په کومه کې چې دواړو هيوادونو په افغانستان کې خپله اقتصادي تگلاره له يو بل سره شريکه کړه او د افغانستان په امنيت يې د لومړي ځل لپاره خبرې وکړې. اوس داسې هڅې روانې دي چې په سيمه کې د گټو انډول رامنځ ته شي خو لاهم خنډونه شته. پاکستان چې د پښتنو په سيمه کې د ناامنيو اصلي لامل گڼل کېږي لايې هم خپله ستراتيژي د دغه سيمې په اړه نه ده بدله کړې. خو پاکستان مجبور دی ځکه په سيمه کې اقتصادي سيالۍ په اوج کې روانه ده د بنگله ديش او سري لانکا اقتصاد هم د پرمختګ په حال کې دی او په سيمه کې يواځنی هيواد دی چې اقتصاد يې له رکود سره مخ دی او د راتلونکې لپاره يې هيلې هم کمې دی هغه پاکستان دی. که چيرې پاکستان په همدا پاليسيو تاکيد کوي نو ډير زړ دی چې سهيلي اسيا کې بنگله ديش، سري لانکا او د هندوستان ميانمر ترمنځ يو اقتصادي بلاک رامنځ ته شي چې مشري به يې يواځې هندوستان وکړي.

هندوستان هڅه کوي چې د ويزې په اړه بنديز اسانه کړي، په سيمه کې ورته هڅې د سيمې د هوساينې زيری ورکوي پښتانه چې د دې سيمې اوسيدونکي دي، که په لوی لاس له پامه ونه غورځول شي نو هيله ده چې له دې کاروان سره به د آرامۍ او هوساينې ساه واخلي.

د ورينمو لار په راژوندې کولو سره به چې پښتنې سيمې په کې مهم رول لري د سيمې د اوسيدونکو اقتصاد وده وکړي او دغه سيمه به د نړۍ سره وتړل شي چې د ترهگرۍ پر ضد جگړه کې به هم اغيزمن ثابت شي. پاکستان چې د اقتصادي ستونزو سره مخ دی بيا هم نه پرېږدي چې پښتنې سيمې دي د اقتصاد له پلوه پرځان بسيا شي او د ايران سره په گډه هڅه کوي چې ټولې اقتصادي پروژې د ايران له لارې نړۍ سره وصل کړي.



داچې سیمه د اقتصاد له پلوه سره تړل کیږي نو پښتانه کولای شي چې د دغه فرصت څخه استفاده وکړي او خپلې شکیدلې اړیکې د سیمې له پیاوړو هیوادونو لکه چین، روسیه او هندوستان سره ورغوي. چین اوس د پخوا په پرتله د پښتنو سره د اړیکو د جوړولو هڅې پیل کړي دي.

روسیه:

روسیه هم د پوټین په دې دوره کې هڅه کوي چې افغانستان او په ځانګړې ډول د پښتنو سره اړیکې راسمې کړي او هڅې یې پیل کړي دي چې په دغه سیمه کې دې ترهګر وځپل شي. دوی د پښتنو سیمې په اړه دوه اندیښنې لري یو په دغه سیمه کې ناامني مستقیم او یا غیر مستقیم د روسې او منځنۍ اسیا د یو شمیر هیوادونو پر امنیت هم بد اغیز کوي. دوهم داچې روسیه هڅه کوي چې په سیمه کې د اقتصادي ودې د پرمختګ لپاره کار وکړي.

پایله:

دا چې په سیمه د چټک پرمختګ په حال کې ده هر څوک د دې سیمې په جغرافیه کې دخپل شتون د ثابتیدو او پایښت هڅې کوي په یو نه یو لار د خپلو ولسونو لپاره د هوساینې او آرامۍ خوبونه ویني، دوی اوس درک کړې چې ډیر کرته ډیرې کټې یوازې د زور له لارې لاس ته نه راځي اوسنۍ نړۍ د تفاهم او درک ده، هرڅوک خپلې ګټې سنجوي او پر بنسټ یې خپل راتلونکی بنا کوي، پښتانه هم باید د یو وین او باشعوره قوم په توګه له دې کاروان پاتې نه شي په سیمه کې له شته فرصتونو ځان په ګټه کار واخلي، ځکه چې تاریخ په خپل سره حرکت نه کوي، جغرفیا، ولسونه او وین قومونه دي چې د تاریخ زرینې پانې جوړوي، نو ځکه خو پښتانه هم باید له شته فرصتونو سالمه ګټه پورته کړي او نور د نورو د ګټو لپاره قرباني نه شي.



مذهبي افراطيت او پښتانه

د صدیو او پېړیو خبره ده، ان خبره له هغه ځای ده له کوم وخت او کومې ورځې چې پښتانه خدای پاک خلق کړي دي، تشدد، ټينگار، سرټمبگي، احساساتي غبرگونونه، سيالي او تربگینۍ، سختیو ته مټ ورکول، فداکاري، ایثار، غیرت، ننگ، زړورتوب، سرتېري، عزتمندی، سربښندنه، مېلمه پالنه، زغم، گذشت، یومختوب، قاطعیت او له بلاگانو سره د ګډ ژوند دوام او... دا هغه مقبوح او محمود صفات دي چې تر ډېره حده د پښتنو په ذات کې یې په کثرت سره موندلې شو.

دا مې د بحث عمده ټکي نه دي، دا مې هسې یوه سلسله هغه صفاتو او اوصافو ته اشاره وه چې په حقیقت کې مې د خپل مطلب «مذهبي افراطیت» تل ته رسوي او د بحث مفاهیم راته اسانه کېږي. مذهبي افراطیت د پښتنو خپل مال نه دی، نه په تاریخي لحاظ او نه هم په فرهنګي لحاظ، بلکې دا په ټوله کې د بدو تاریخي حوادثو او بیا د اوسني وضعیت عامل د همدې وروستۍ لسیزو د واقعاتو او پېښو یوه مجبوره او قهري زېږنده ده، چې تفصیلو ته یې وروسته راځم.

افراط هغه صفت دی چې له یوه ځانګړي خصلت څخه نه، بلکې له ګڼو خصایصو څخه نشات اخلي، افراط «له معین حد څخه زیادت» ته وایي شرعاً له «حق یا له حقیقي منضبطه حدودو څخه تېري او تجاوز» ته وایي، له

هغه ټاکل شوي معقول حد څخه زیات څه کول، چې د هماغه شي معقولیت ورسره خرابېږي، دېته افراط یا زیاده روي وایي.

دا د افراط اسانه تعریف و، اما کله چې خبره د مذهبي افراطیت کوو، بیا نو ضرور د ځینو هغو مفاهیمو بحث رامنځ ته کیږي، کوم چې له شرعي احکامو څخه په عدول او زیاتي پوري اړه لري.

د افراط عکس تفریط دی، یعنې تر حد کم څه کول، هغه څه چې مطلوب دي تر مطلوب حد یې په کم انداز ترسره کول. د اسلام په مقدس دین کې افراط او تفریط دواړه نامطلوبه دي. اسلام مستقیم حد غواړي، پوره، بشپړ، معقول حد، منطقي حد، حکیمانه حد او هغه حد چې شریعت ټاکلی، هغه حد چې په شریعت کې له مسلمان غوښتل شوی، په هغه کې افراط او تفریط نه دی پکار.

کوښښ کوم، چې تر اخره پورې په ساده وینا خپل مبحث ارایه کړم، نه غواړم لغاتونه خرڅ کړم، غواړم په ساده پښتو له خپلو هغو پښتنو سره د زړه غوټه خلاصه کړم، کوم چې پوهول یې ماته یوه وجیهه ښکاري.

خپل بحث له صدیو او پېړیو نه، بلکې د همدې وروستیو څو لسیزو له حوادثو، انقلابونو، مبارزو، مجاهدتونو او قربانیو یې پیلوم، بیا په خاصه توګه له هغه دور څخه له کومه چې پدې ځانګړې جغرافیا کې (په پښتون میشته سیاسي جغرافیا)، له انګریزي استعمار، روسي ښکیلاک او د نن زمانې له روان کړکېچ سره اړه لري.

په دې (۵۵) ملیوني جغرافیا کې (لر او بر پښتانه کې) له څو نړیوالو او محلي مسلسلو ښکیلاکونو سره تر ډېره حده پښتانه او بیا په ټوله کې افغانان مواجه ول، اما پدې کې شک نشته چې تر ټولو لوړه او ډېره بیه، غټه صدمه او ستره قربانی پښتنو ورکړې، یو دلیل یې د استبداد او ښکیلاک په لاره د



استوگني جغرافيايي مجبوريت او قهریت و او بل يې د سياسي خرد او شعور ناکاواکي وه.

البته د بنکيلاک او استبداد په وړاندې وطني مبارزې، اسلامي احساسات او وطني شهادتونه هغه ارزښتونه دي چې موږ پرون هم پرې وياړېدو او نن هم او بل هرکله به پرې وياړو، خو لطفاً هغه څه چې په افراطيت پورې اړه لري، هغه دي له دغو ارزښتونو سره نه تړل کېږي او نه پرې معتقد يم!!

له بنکيلاک سره مبارزې او له وطن او نواميسو نه دفاع هميشه محترمه ده او وي به، خو د سياسي شعور مشکل په دي ټولو دورو او پدې ټولو مرحلو کې موجود و، کېدې شوای دغو سربښندنو او قربانيو دومره لوړ قيمت نه وايي غوښتی کوم چې موږ ورکړی، کيدای شوای د دومره سربښندنو او قربانيو ثمره او نتيجه په مراتبو ښه او بهتره وایي کومه چې له دې سربښندنو، برياوو او قربانيو وروسته ترلاسه شوي.

که خبره د واقعي وياړونو او مسلمو ارزښتونو کېږي، نو حتمي او واجبي به له تاريخ څخه د عبرتونو او درسونو خبره هم کېږي، هسي چټي د شملې ول لوړول او د يو بل پر سينه د گلانو په ټومبلو کيسه نه جوړېږي، کيسه هغه وخت جوړېږي، چې زموږ د سرنوشت او برخليک خبره پکې جوړه شوي وي، دلته زه قصداً غواړم په وياړونو کم او پر ناکاميا به نتايجو ډېر تم شم، کوم چې له ماضي څخه تر نن او آن تر سبا پورې زما ولس په بدبختيو او بد سرنوشت کې نقش لري، دا خپل حق او د ولس حق بولم چې بايد په نتايجو يې اگاه کړو او هغه څه چې ناسم شوي، هغه بيا تکرار نشي.

که د تير شوي پرون پر کړنو او نتايجو يې نن بحث کوو او پر دې اعتراف کوو چې د پرون تر کړنو او نتايجو بهتره او معقوله کړنې ترسره کېدې شوای او بهتره او ارزښتناکه او ډير پايداره نتايج لاسته راتلای شوای نو بيا خو که



په تېر شوي پرون افسوس ځای نه نیسي، نو باید او لازماً خود نن کردار او د نن په دریځونو لږ مائل او احتیاط وکړو. که پرون تیر شوی خو تیر شوی، اما له ماضي څخه زده کړه حتمي ده او که څوک له ماضي څخه زده کړه نشي کولی، هغوی د قرآن کریم په تعبیر د هغو ژوو په شان دي چې ماغزه لري خو تعقل او تدبیر پرې نشي کولی، سترگې لري خو بینایی نشي پرې کولی، غوږونه لري خو اوریدل نشي پرې کولی، واقعاً دوی د حیواناتو په شان دي، بلکې تر هغوی هم بدتر او غافل دي. ((لهم قلوب لا يفقهون بها ولهم أعین لا يبصرون بها ولهم آذان لا يسمعون بها أولئك كالأنعام بل هم أضل أولئك هم الغافلون))

یعني انسان ته چې خدای پاک عقل، سترگې، غوږونه او ژبه ورکړې دا هریو یې د یو ماموریت او د یو مثمره خلاقیت او عمل لپاره ورکړي، له عقل څخه که سیاسي شعور او د سیاسي معقولیت استفاده نه وي نو معقول نتایج به څنگه ترینه په لاس راځي؟ البته که چېرې د سیاسي شعور نتایج په یوې ټولنې او یو ملت پورې اړه ولري او سم استعمال نشي، بیا خود دنیوي بدبختیو تر څنگ اخروي ځواب هم غوښتل کېږي.

جغرافیایي مجبوریتونه، ښکیلاکګري، نړیوالې لوبې او پښتانه:

د دې ترڅنگ چې په نننۍ پښتنې جغرافیا کې د مذهبي افراطیت مظاهر موجود دي، خود دې افراطیت عوامل او اسباب څه دي، د دې خبرې وضاحت هم لازم دی، افراطیت یو معلول دی، عامل نه دی، عامل یې نورې ناخوالې دي، په یو انسان چې ناخوالې، ابتلاګانې او سختۍ راشي، نو بې حوصلې شي. حتی ډېر کله اقتصادي ناخوالې، فقر او غربت د دې سبب کیږي، چې اجتماعي ژوند او آن کورنۍ ژوند ورسره ګډوډ شي.



افغانانو په مجموع کې او بیا په خاصه توګه پښتنو، د خپل جغرافیایي موقعیت او مجبورتیت له کبله، له لیرې څخه د راغلیو مستبدینو، د استبداد او استیلا طلبه امپراطوریو او استعمار څپېرې خوړلې دي، چې هر ځل یې د دې هیواد پر وګړو بدې اغیزې پرېښې، له ډیرو تاریخي مثالونو تیرېږم یو دوه داسې مثالونه مخې ته ږدم چې زموږ د سترګو په وړاندې تیر شوي، مثلاً د سپتمبر د یوولسمې پېښې په تړاو چې امریکا د القاعده په خلاف کوم دریځ غوره کړ، تر ډېره حده یې د هیواد په معینه جغرافیا کې یو سلسله له افراط ډک اعمال ترسره کړل، د تروریزم په پلمه یې د سمیه ییزو ملکي خلکو له نیولو، توهینولو شروع تر بندي کولو، د کورونو تلاشي، هغوی ته د غلیم په سترګه کتل، پر ولسي وګړو بمبارد او... له ډېنه علاوه ډېر داسې دریځونه ونيول چې اکثراً همدا دریځونه او ناسنجیده یو جانبه کړنې د نن ورځې د اوږد خشونت او تشدد د زیږدنې او دوام سبب شوي.

پوهیږو چې بې شمېره ډېر مسایل او واقعات په نژدې او لیرې تاریخ کې پېښ شوي چې د ټولو بیان یې سخت کار دی اما پرته له شک چې په پښتنو کې د افراطیت او بیا په دې وروستي لسیزه کې د مذهبي افراطیت عمده لاملونه، د پښتنو خپل مال نه دی، دا د ناخوالو او د بهرنیو لاملونو زېږنده ده. خو تر ډېره حده د اوسنۍ رواني لسیزې د مذهبي افراطیت د تحرک عمده لامل د سیمې او ګاونډیو استخباراتو په لاس ترسره کېږي، دوی د همدې جغرافیا او نړیوالې بدفهمۍ نه په استفادې سره د پښتنو له دردونو استفاده کوي او له هغوی څخه د یوې نامطلوبې جګړې په چلولو کې د سون د موادو په توګه کار اخلي.

د اسلام مقدس دین، عندي تعبیرونه، ناسم تفسیرونه او د پښتنو راتلونکي:



په لنډه تعبیر او په زغرده ویلی شو، چې د اسلام د سپېڅلي دین احکام، د اسلام د مقدس دین ارشادات، او امر او نواهي یې د بشریت د دنیوي او اخروي خیر، فلاح، گټې، بهبود او نیکمرغۍ لپاره دي. دا دین لوی رب العزت ذات د انسانانو د اخروي ژوند د تضمین لپاره یواځې نه دی رالېږلی، بلکې د دنیوي ژوند د نیکمرغه معمار او با سعادت بدلون لپاره هم رالېږلی، الله تعالی فرمایي «هُوَ أَنْشَأَكُمْ مِنَ الْأَرْضِ وَاسْتَعْمَرَكُمْ فِيهَا» موږ تاسو خلق کړي یاست له ځمکې څخه ترڅو یې عمران کړئ، داسې عمران، هغه د خلکو په تعبیر، چې د نن زمانې کمپیوټرې عقل هم ورته حیران پاتې شي، یانې مکمل، سالم، انساني، مادي، معنوی او هراړخیزه عمران، داسې عمران چې له فرهنگ نیولې، تر سیاسته، تر اقتصاد، تر دیانت، اجتماعیت او د ژوند تر ټولو اړخونو پورې یې غزون موجود او محسوس وي. ایا د دې ایت په مصداق، چې د انسان رسالت یې په ځمکه کې مشخص کړئ، تشدد، جگړې او کمکش ته کوم ځای پاتې کېږي؟!۱

حتی که د جهاد مانا ته د دین د مقدسو احکامو په رڼا کې وکتل شي، زما په عقیده د قران په مقدسو احکامو کې جهاد، مقدس جنگ ته نه، بلکې مقدسې مبارزې او مقدس پیکار ته وايي چې ساحه یې تر جنگ ډېره پراخه او انساني ده. هغه څه چې اسلام ټینګار پرې کوي، د عدوان او تجاوز په وړاندې دفاع ده او دا دفاع تر هغه ساعت پورې تر کوم ساعت پورې چې عدوان او تجاوز منتفي شي. (حَتَّى تَضَعَ الْحَرْبُ أَوْزَارَهَا) او یا دا چې (وَإِنْ جَنَحُوا لِلسَّلَامِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ). که چېرې د مصالحې او سولې لپاره غاړه کېښودل شي، نو باید تاسو هم ورته غاړه کېږدئ او پر خدای توکل وکړئ...



په دفاع او مبارزې کې توانمندی، استطاعت او د زمان قید ډېر مهم دی، که دا هرڅه مهیا او ممکن ول، بیا هم د معقولیت، خردمندی، گټې او منافعو موضوع باید او لازماً په پام کې ونیول شي.

زمانی قید ځکه مهم دی چې د قرآن کریم او متبرکه نبوي احادیثو کې داسې کوم یو مورد نه موندل کېږي، چې د جگړې، خشونت او ترېگینو پر دوام تاکید وکړي، دا هم واضح ده چې په اسلام کې د استیلا او تیرۍ جگړې بیخي نشته، اما د افغانانو په کور کې جگړې پای نه لري، بس په جگړو پسې جگړې او چې له نورو سره خلاصی شي بیا یې په خپلو کې هم حساب نه خلاصېږي.

د تاریخ په اوږدو کې افغانانو ډېرې قربانۍ ورکړې دي، دا قربانۍ تر ډېره حده په مذهبي بنسټ ولاړې وي، بلکې غالباً په همدې بنیاد ترسره شوي هم دي، اما په پای کې نتیجه څه وه؟ کیدای شي ډیرو نورو ته یې ښه پریمانه گټه اړولي وي، اما آیا معقوله ده چې تر دوه میلیون قربانیو (د روسانو په وړاندې) وروسته موږ نه د انقلاب برم وساته او نه مو د شعارونو تقدس!! او وطن ته چې څومره تاوان رسیدلی هغه خو هیڅ مه حساب! دا هم د سوال وړ ده چې په پای کې اسلام او اسلامي امت ته څه منفعت په میراث پاتې ده!! آیا د یو ښه اسلامي نظام د جوړیدو او حاکمیت زمینه مساعد شوي؟ آیا داسې کوم نظام یې په نتیجه کې منځ ته راغی چې هغه دې د ولس لپاره ایډیال، نمونه او د سترگو تور وي؟ ښایي سوالونه ډیر وي، ښایي ځوابونه هم ډیر وي، خو که د منطق، عقل او خرد په سترگو محاسبه وشي، او لږ په سره سینه له تاریخ درس واخلو او دغه تیر واقعات یې په درایت سره راوسپړو او له یوه یوه یې جاج واخلو حتماً دې نتیجې ته رسیږو چې پدې ټولو کې موږ له حکمت، تدبر او منفعت طلبۍ څخه کار ندي اخیستی.



د دې وروستۍ لسيزې ثمره او لنډون:

په دې وروستۍ لسيزه کې هغه څه چې تر ډېره حده په مذهبي افراطيت پورې په تړاو د پښتنو په هکله د قضاوت وړ دي، هغه په جگړو کې د دوی مسلسل او مزمن ښکيل پاتې کېدل دي.

په جگړو کې د نورو افراطي کړنو ترڅنگ خبره آن د ځان پټولو ته هم رسيدلې! ښايې کومه ورځ داسې هم راشي چې د اسلام د مقدس دين د احکامو په رڼا کې، يعني د سياسي او استخباراتي لوبو په غياب کې، رښتوني علما راپيدا شي او په دې هکله رښتوني قضاوت وکړي، چې داسې د مرگ کومي ته ورتلل، ملکي وگړو ته مرگ ژوبله رسول، د يوې ټولنې په وگړو کې د ويرې او وحشت خورول، مادي او معنوي تاوانونه اړول، او په دې توگه ځان جنت رسول، د کوم مذهب له احکامو څخه په استفادې ترسره شوي؟

بله مسئله چې په دې وروستۍ لسيزه کې د تامل وړ ده، د جگړو منظم او مزمنه دوام ده چې تر ډېره حده د پښتنو په لويه جغرافيا کې ترسره کېږي! ولې په دې جغرافيا کې د افراطيت د ترويج په ځای نور انساني فعاليتونه مخ په زوال دي؟ د تعليم تعميم، اقتصادي ځواکمنتيا او پرمختگ، د مرفه او سوکاله ژوند لپاره د زمينو مساعدول، د فرهنگي فعاليتونو غوړېدا، اجتماعي استحکام، د امن او امان فضا رامينځته کول، د نسل سالم او سازنده تربيت، له نړيوالې ټولنې سره د مثبتو اړيکو ايجاد او... چېرته دي؟

تر څو به دغه لويه جغرافيا د نورو مغرضينو او په خاصه توگه د سيمه ييزو استخباراتو او مافياوو د لوبو ميدان وي؟ او تر څو به دغه عزتمن او وياړمن ولس صرف او صرف د اور، باروتو او تشدد په څپو کې تباه کېږي؟



ښايي يوه ورځ، د همدې وضعیت له دوام سره، د بې اعتبارۍ او تخلف سلسله په خاصه توګه په پښتنو کې دومره ژوره شوې وي، چې د نړيوال نفرت او انزجار ترڅنګ ډېر نور قامونه هم ونه غواړي چې له پښتنو سره ګاونډيتوب وکړي!! که خبره خدای مکړه داسې ځای ته رسېږي، نو لوی لاس به پکې د هغو مذهبي مرشدینو وي، چې د دې ناسم قرائتونه، زموږ ځوان ټبر ته ورښيي، دا ماته لویه ګناه ښکاري چې زموږ اهل نصیحت او اهل نظر په دې ټولو تیارو او باریکیو خاموشه پاتې کېږي، بیا خو زما په نظر هغه څوک چې د بدې ورځې د ملامتي پرې ډېره پرې اوږې همدا موجوده او ژوندې منورین، علما او پوهان به وي، چې دوی پر هغو ترڅو واقعیتونو او بدو عواقبو قام خبر نه کړ، چې باید یې پرې خبر کړی وای.

غوښتل مې له دې لویې غميزې سره په تړاو، په جزئیاتو او په ډېرو هغو کرکټرونو بحث وکړم، کوم چې له مذهبي افراطیت سره تړاو لري، مثلاً هغه څه چې د پښتنو په کورني ژوند، اجتماعي ناخوالو، اقتصادي پسمانده ګی، له نړۍ او معاصرو مدنیتو سره غوڅون او له سیاسي نظام جوړونې سره د دوی مسلسل تحریم، په جګړیزو ماموریتونو کې یې دوامداره ښکیل پاتې کیدل او... پورې اړه لري، اما دا کیسه په یوې مقالې کې نه ځایږي، ځکه نو د موضوع په عمومي تحلیل اکتفا کوم او پر دې موضوع د نورو مباحثو او دقیقو توضیحاتو لپاره د نورو لیکوالانو او نقادانو لیدلوري ته په تمه، خپله خبره ختموم، ښايي یوه عمده برخه د دې بحث د ځینو لخوا ښه تفسیر نشي، اما باور لرم چې په پای کې به د یوه خردمنده تفکر او تدبر زمینه حتماً پرانيزي، چې هغه به د ولس او په خاصه توګه د همدې جنګي جغرافیا په خیر تمامېږي. خدای پاک دې افغانستان سرلوړی او د قامونو ترمینځ دې ملي وحدت دایم او قایم لري.



ثنا الله خان يوسفزي وينا

ډېرو درنو د قدر وړ او قدرمنو وروڼو او خويندو ستاسو په خدمت کې ډېر ډېر سلامونه او مننه.

د پښتون بده ورځ او ورڅخه د ژغورنې لارې پيدا کول، داسې موضوع ده چې د هر پښتون د زړه په ژورو او د ذهن په ورځونو کې يې ځای نيولی او د هر حساسه انسان لپرمون ورڅخه لوڅه دی.

دا موضوع د خپرلو څخه مخکې بايد خبر شو، چې ايا دلته راټول شوي دا درانه خلک که کوم نظر ته هم ورسېدل ايا دا به د هغه خلکو په پرېکړو او فکر باندې اغېزه وکړي شي، څوک چې د قضا او قدر فعلي واکداران دي؟ زه په دې برخه کې تامل لرم. خو بيا هم د ښاغلي يون صيب ابتکار ته ښه راغلاست وایم. د ډاکټر اقبال خبره:

ايک بلبل هې که هې محوه ترنم اب تک

اسی سینی می هې نغمو کا تلاطم اب تک

د موضوع ارزښت او ستاسو په شان درنو خلکو د ليدنې لېوالتيا کابل ته راوړسولم.

خو د چا خبره:

اسمان بار امانت نه تو انست کشيد

قرعه فال به نام اين ديوانه زدند

په دې موضوع باندې چې څوک غږېږي، نو ماته د بادشاه خان د يوه ولسي غونډه را په ياده شي. په دې غونډه کې د پښتنو په بده ورځ او د خلاصون په چارو خبره کېده، دغسې خان مايک ته راغی او د خلکو څخه يې وپوښتل چې ايا تاسو ته د پښتنو د بدبختۍ مسول څو غټ دښمنان په گوته کړم، خلکو



وويل په خوله دې گوړې شکرې. دغه څه خو موږ غواړو دغه دښمنان راوښايه
چې ځان ورڅخه خلاص کړو.
غني خان ورته وويل، چې يو خو د پاکستان مشر ايوب خان دی، دويم يې
غفار خان دی او درېيم د کابل ظاهر خان. بادشاه خان وويل، مايک ورڅخه
واخلي، دی لېونی دی، لېونی خبرې کوي.
ډاکتر اقبال وايي:

چه گويم نقطه زشت ونکو چيست
زبان لرزد که معنی پيچ داراست
بيرون شاخ بينی خاروگل را
درون شاخ نی گل ونه خار است

په څرگنده گورو، نو د تېرو پنځه دېرشو کالو په اوږدو کې نه يوازې پښتون،
بلکې د افغانستان پېژندگلوي، ملي مقدسات او قامي غرور، هرڅه يو په يو
د پښو لاندې شوي او کېږي.

په دې کار کې د پردو نه زيات د خپلو لاس ونيو.
اوس به راشو زما موضوع ته يانې (د پښتون د يووالي لارې چارې):
نه پوهېږم نيم ځان به نيمه پيل شوی روح او سترتر پښو په دوه بېل شوي
وجود به څنگه خوشاله شي. د سکانو سره د جگړې پر وخت چې کوم تاوان
زموږ وجود ته رارسېدلي او د لعنتي ډيورنډ د لاس پرهر چې ترڅو نه وي
جوړ شوی، ددغې مسئلې هېڅ مداوا نه شي کېدی.

په طبيبانو نه رغېږم

زه په دا خپل مرض پوهېږم

زه د کوم هېواد د خاورې د تماميت او ملي حاکميت ته د تاوان رسولو
طرفداره نه يم، لږ تر لږه بايد د ژبې، خپلې خپلوۍ او د ازاده راشه درشه لاره
د کوم ځنډ او خنډ څخه پرته بېرته شي. پوښتون قوم ته د سره کېناستلو او
خپلو ستونزو او کړنلارو باندې د غږېدو وسايل اماده شي.

د ۱۹۷۶م کال خبره ده. د هند د پارلمان د ولسي جرگې يو څو غړي تاشکند
ته تلل، الوتکه يې د کابل په هوايي ډگر پلې شوه او د بلې الوتکې په انتظار



کې د کابل هوټل ته ولاړل. په کابل کې د هند سفير سره د ليدنې په وخت کې سفير دوی ته وويل کاش که موږ يو دوه شپې نور هم په کابل کې پاتې شوي وای، نو دا ښکلی وطن به موږ ليدلی وای. بله ورځ هوايي ډگر ته لږ وروسته ورسېدل او د تاشکند پرواز يې ونه شونيولی. بل پرواز دوه ورځې وروسته و او دوی ته د کابل د شاوخوا سيمې د ليدو فرصت په لاس ورغی.

د سفر څخه په ستنېدو له دوی څخه يو وکیل چې د کشمير اوسېدونکی دی، ماته وويل په افغانستان کې موجوده وضع د کوم لوی بدلون او تباهۍ نښانې لري. ما ورڅخه پوښتنه وکړه، چې يو څه خو ماته هم ددغه علامو په هکله ووايه، ده راته وويل، د کابل د پوهنتون ساحه او له کابل څخه پنځه کيلو ميټره لرې سيمه کې د زرو کالو توپير ليدلای شي. د کابل د پوهنتون په شنو رغو کې مستې پېغلې د پاريس فيشن لري او هغه د قرغې نه بله خوا چې کوم کاکا قوبله کوله هغه اغوستل او د ژوند نورې چارې د بابا ادم د زمانې وې. دومره توپير او د حاکم دومره لاپرواهي په دا شان ډېر وخت دوام نه شي لرلی. ددغه وکیل بصيرت ته حيران پاتې شوم، چې دده د سفر څخه وروسته ډېر ژر په افغانستان کې داسې تحولات راغلل چې په تصور کې نه ځايېدل.

د مشرتابه لاپرواهي د ولسونو بخت ته ژرندې ووهي. د شېبو تېروتنې په پېړيو پېړيو کې نه جبيره کېږي، سترگې د داسې پېښې لارې ته نيولي دي، چې د ولس د پراخه پرگنو د صفونه څخه کوم مخلص، پوهه او د لرې نظر څښتن مشرتابه رامنځته شي او د فکر او تدبیر خاوندان مخې ته راشي.

زه مسافر ثناالله يوسفزی د پښتون قوم د نوي کهول د ژوندو زلمو او د لرې نظر د مشرانو څخه دا لېواله هيله کوم، چې د سره د کېناستو او پر دغې مسلې د غږېدو غم وځوري. که داسې ونه شي، نو تاريخ به موږه هم په هغه بې احساسه، بې وجدانه صفونو کې شمار کړي، چې په تاريخ کې محکوم شوي

۵۵.

نور څه ويل نه غواړم



د قومونو او سرحدونو چارو وزیر، ډاکټر اکرم خیلواک وینا

د ږنو استادانو، لیکوالانو، له لږ او بر څخه راغلیو د باغیوره، با دیانته قوم استازو، مشرانو کشرانو، السلام علیکم ورحمت الله وبرکاته!

د افغانستان د ملي تحریک او د ژوندون راډیو ټلوېزیون څخه په مننې چې د خپل قوم د غمیزې په اړوند یې دوستانو ته زحمت ورکړی او نن په مختلفو موضوعاتو باندې لیکوالان محققین، مورخین او ځوانان په دې ناوځوالو باندې جرگه دي او خپل نظریات شریکوي، د یو افغان په صفت، د یو پښتون په صفت په دې عقیده یم چې د پښتون قوم ثبات د اسیا ثبات سره تړلی دی، د پښتون قوم ثبات د دې سیمې له پرمختګ سره تړلی دی او بې ثباتي یې د ټولو سیمې له بې ثباتۍ سره تړلې ده.

خو بیا هم د یو پښتون په صفت تر څو چې زموږ لیکوال، مورخ، شاعر، سیاستوال او مشر په خپل منځ کې په هغو ناوځوالو باندې او په هغو تاریخي واقعو باندې بحث ونه کړي، راویې نه سپړي، زه په دې فکر یم چې د شعار له لارې موږ خپل هدف ته نه رسېږو. زه کله کله د خپلو شاعرانو څخه گیله من په دې یم، هغه څه چې دوی وايي هغه څه په موږ کې نه شته. یو کاذب، بې ځایه افتخارات ورکول دې قوم ته د قوم په گټه نه دي، دا په دې مانا چې (۵۰) ملیونه قوم په اقتصادي، فرهنګي او کولتوري پرستیجه په کوم حالت کې دی. له نورو قومونو سره پيې رتله کړئ، دې کې شک نه شته چې موږ یو ژوندی قوم یو، خو په دې هم باید سترګې پټې نه کړو، چې موږ تل د احساساتو قرباني شوي یو او په احساساتو مو قوم د نابودۍ سره مخامخ کړی دی. که دقیقاً ټول تاریخ وگورئ، موږ له دغسې ناوځوالو سره مخامخ یو، هغه څه چې زه ددې قوم په اړه مطالعه لرم او گورم یې او یا له هغو تجارو څخه چې په دې څو کالو کې د افغانستان د اسلامي جمهوریت د یو مسول په توګه مې دوه درې ولایتونو کې کار کړی او له هغې نه علاوه، د مختلفو ځوانانو او مشرانو سره ناسته پاسته لرم؛ د پښتنو د تراژیدۍ، د



بدبختۍ او ددې ټولو ناخوالو اساسي لاملونه دوه دي او دغه دوه ناخوالې نور علتونه زېږوي، چې ددې قوم د پرمختګ، هوساينې او پېشرفت مخه يې نيولې، لومړنۍ شى چې هغه ددې قوم د تراژيدۍ سبب دى، هغه ناپوهي ده، د تېر تاريخ څخه نيولې تر نن ورځې پورې دا قوم په خپله ددې قوم د ځوانانو له لاسه وژل شوى، ټکر شوى، بې عزته شوى او له منځه وړل شوى، هېڅ نړيوال قوت او هېڅوک به ددې جرئت ونه لري چې په دې قوم دې يرغل وکړي، تر څو چې په خپله قوم يې په خپله په ځان ونه کړي، ددې اساسي لامل دادى، چې موږ له هغه نعمت څخه چې هغه خداى (ج) خپل بنده ته لومړنى شى ويلی دی هغه زده کړه ده، له هغې بې برخې يو، او هر وخت د هرې ايډيالوژۍ د هر افکارو د هرې پديدې چې ويل شوي دي موږ ورته لبيک ويلی دی، په سر کې يې ودرېدلي يو، توره او اسونه مو نيزه کړي دي او بيا مو په خپل قوم باندې شروع کړې ده.

دويم د بدبختۍ او تراژيدۍ لوى لامل هغه غربت دى، هغه بې وزلي ده، هغه فقر دى، پيغمبر (ص) وايي، چې فقر انسان کفر ته نږدې کوي، علت دادى، چې ته خپل اولاد ته د نفقې د راوړلو لپاره هر هغه نامشروع عمل ته لاس اچوې چې هغه ستا د نابودۍ سبب کېږي، نن غميزه چې روانه ده، مخکې جناب استاد ورته اشاره وکړه، په خپل منځ کې خپله وژنو، تر څو چې موږ اساسي واقعيتونو ته رانه شو، په شعار ورکولو په دغسې مبارزو چې هغه کومه نتيجه نه ورکوي، په ۲۱ پېړۍ کې په دې قوم کې مورخين شته، فرهنگيان شته، سياستوال شته او دې د بل هر زمان نه اوس زيات پرمختګ کړى، خو همغومره په هماغه اندازه له زياتو خطراتو سره مخ يو، هغه په دې مانا چې موږ هغه رسالت چې راسپارل شوى، په سمه توګه نه دى ترسره کړى، داسې لارې چارې غوره کوو، چې د ځان لپاره د تېبستې يوه لاره غوره کوو، چې ما خودا کول، خودا ونه شول، په دې باورمند یم چې د يو سياستوال نه نيولې، تر قومي مشر، فرهنگي او ټول د خپل مسوليت په اندازه چې راسپارل شوى دى، ددې قوم د مشکلاتو په رفع کولو کې بايد هماغه اندازه خدمت وکړو. په دې عقیده نه یم چې، موږ د قوم د پرمختګ



لپاره ټول پېټې په سياستوالو واچوو، ځکه چې سياستوال به خپل اهداف او مرام لري، يا قومي مشر باندې واچوو، يا ديني عالم باندې واچوو او يا په ځوانانو واچوو، دا يو مشترک حرکت دی، بايد مشترک د حل لارې ورته ولټول شي.

درې شيان دي، چې هر څوک او هره بېرونی پدیده هغه استعمال کړي په اسانه يې استعمالولای شي، يو دې قوم ته د اسلامي مقدساتو وړاندې کول دي، کله چې د اسلامي شعارو خبره وکړي، د جهاد خبره وکړي، بې له دې نه چې دی يې وگوري، چې ايا دا روا ده که ناروا، په کومه لار ده، دغه وړاندې کوونکی څوک دی، دا برنامه د چا ده، بې له قيد او شرطه ورته لبيک وايي.

دويم شی، هغه قوميت دی، که خپل نورزی يې هر څومره مخالف هم وي، خو د احمدزي، پوپلزي او بارکزي په مقابل کې د کاکړ او مومند په مقابل کې ورسره ولاړ دی او بې له دېنه چې تفکيک وکړي، وايي دا برحقه دی.

درېيم شی، هغه خاوره، هغه وطن دی، موږ په دغه مقتعي زمان کې، دغو چېلنجونو ته چې مخامخ يو او هغه لوی سياسي، کولتوري، اقتصادي يرغل چې په دې قوم باندې دی، د راپورته کولو لپاره يې بايد له داسې لارو چارو څخه کار واخلو چې ځوان نسل اوس د افراطيت په يولوۍ بحران کې ډوب دی، راويستلو لپاره يې له نورو لارو چارو څخه کار واخلو. د ناپوهۍ او غربت د ختمولو لپاره، لومړنی شی امن دی، دا نن که ته وگوري، دومره بشري قوه دلته موجوده ده، چې (۵۰) کاله نور هم جنگېدلای شي، او دومره يې تربيه کړي دي، چې د هغوی بېرته اصلاح کول اسانه او وړه خبره نه ده. زه په دې عقیده یم، ددې پرځای چې موږ شعار ورکړو، چې کوم قوم ښه دی، کوم قوم بد دی، کوم قوم څومره گټه وکړه او څومره يې بيلات وکړل، ټوله پاملرنه دې ته وکړو، چې خپل قوم څنگه له دې بدختيو څخه راويستلای شو، دا د پښتونولۍ او د اسلام د مقدس دين له اساساتو هغه لومړی لارښود دی چې وايي بل مه توهينوه، تا به څوک نه توهينوي، د بل دين ته سپکاوی



مه كوه، ستا دين ته به څوك توهين نه كوي، د بل مشر ته توهين مه كوه، ستا مشر ته به څوك توهين نه كوي، او د پښتنو اصل هم همدا دی چې تل يې په دې ټينگار كړی، چې د مشرانو او مېلمنو درنښت او عزت د دوی له هغو ارزښتونو څخه دی، چې په ټوله نړۍ كې پېژندل شوی دی. ولې نن دې قوم ته لويه ضربه د هغوی د ارزښتونو د له منځه وړل دي، زه په دې عقیده یم، چې په وژلو مې نه شي ورك كولای، خو په ملي ارزښتونو، پښتونولي ارزښتونو افغاني ارزښتونه يې چې رانه واخيستل دا قوم راتلونكی نسل يې په بې لارۍ باندې روان كړ، هغه دموكراسي او هغه د بشر حقوق چې د پښتنو په قوم كې دي، په نړۍ كې به يې ونه گورې، مگر متاسفانه چې ما ونه شواي كولای چې دنيا ته دا خپل ملي ارزښتونه، دا مثبتې پديدې وړاندې كړم. او تل مو د احساساتي او افراطي لارې قدم اخيستی چې دنيا ته مو بنودلې ده، موږ يو افراطي قوم يو، دلته قبایلي مشران ناست دي، كه دوه قومونه او دوه كورنۍ په خپل منځ كې مخامخ په جنگ كې وي، يو بل وژني خو ماشوم، تور سرې، سپين ږيري له دې جنگ څخه مستثنا دي، دا ارزښت په بل هېچا كې نه شته، مگر نن ته گوري چې د بل قوم ځوان داسې تربيه شوی، چې د هغه د تورسري د عزت په ځای كولو پرځای، د هغه اختطاف كول، د هغې وژل، د هغو ماشومانو بې لارې كول، دا روا دي، خو پښتون ليكوال په ډېره كمه اندازه، هېڅ پښتون سياستوال هېڅ پښتون مشر دا غږ نه پورته كوي، چې دا زما د دود او دستور خلاف كار دی، ولسواكي په دې مانا چې هر عمل ته اجرا كوي، بايد د ټولو وگړو په كې خوښه وي، د پښتنو په كليو او بانډو كې كه ته د ويالو حشر هم كوي، يوه ورځ مخكې ټول كلي راغواړې چې موافقه ونه شي هغه حشر ځنډوې، يو عادي كار لويه فيصله خولا پرېږده، دا په كومه دموكراسۍ كې دي، په بله دنيا كې ته په جبر باندې په يو كلي كې په يوه كونده او ځوان باندې څه تحميلولای شې، په هېڅ صورت نه! مگر متاسفانه چې دغه ارزښتونه زموږ له لاسه وتلي دي. راځم دې مسلې ته چې زموږ ځينې درانه استادان، ليكوالان او شاعران ددې پرځای چې واقعيتونو ته مخه وكړي، په احساساتو باندې ځينې شيان تحليلوي او بيا



يې د مطبوعاتو له لارې راوباسي، زه وایم که روان جنگ ددې قوم د پرمختګ لپاره وي، راځئ موږ او تاسې به هم فیصله وکړو ورسره یوځای به شو! که نه وي، نو ولې ځان غلطوم او ولې قوم غلطوم، که په افغانستان کې ناتو قوتونه راغلي وي، وبه یې منم چې ته یې وکه، په وزیرستان کې، په باجوړ کې په سوات کې زما مشر څه ګناه کړې ده، چې وژل کېږي، او دغه سیاستوال دغه مورخ، دغه لیکوال، دې ولس دې ځوان نسل ته ددې پرځای چې دې ولس ته واقعیت ووايي، د مختلفو مبارزو نومونه ورکوي. زه وایم زما مکتب هزاره نه دی سوځولی، له دې بامیانو نه دی راغلی چې زما مکتب یې سوځولي وي، تاجک نه دی سوځولی چې له پنجشېر او نورو سیمو راغلي وي او زما مکتب یې سوځولی وي، زما ازبک ورور نه دی سوځولی چې له فاریاب څخه یې تشریف راوړی وي او زما مکتب یې سوځولی او یا پنجابی نه دی راغلی چې تاته یې په وزیرستان کې مکتب سوځولی وي، خو زما او ستا په واسطه یې سوځولی دی، زه او ته ددې پرځای چې بل ته کنځل وکړو، خپل ځان باید جوړ کړو. زه وایم د هغو قومونو مشرانو ته تاسې باید مهال ورکړئ، چې خپل قوم یې له جنگ څخه ساتلی دی، هغه د مهال مستحق دی، هغه هېڅکله دا نه دي ویلي، چې زه د پښتون مشرتوب کوم، د خپل قوم مشرتوب یې کړی، خپل قوم یې له جنگ څخه هم ساتلی، پرمختګ یې هم ورکړی او ژوند ته یې هم پرېښی دی. ته نر شه خپل قوم له دې مشکل څخه راوباسه، ستا مخه چا نیولې ده. داسې نه ده چې دې نظام کې ولسمشر ویلي وي چې پلانکی مشر، پلانکی وزیر، پلانکی لیکواله، پلانکی فرهنګي او پلانکی سیاستواله، ته به خپل قوم ته خدمت نه کوي، په کوم قدرت کې ته نه یې، خو تا ددې پرځای چې قوم ته خدمت وکړې، دا له احمده نیولې تر محموده پورې، استشنا په کې نه شته، تر ټیټ مشر نیولې تر پورته مشر پورې، خپل هدف ته نه رسېږو.

زه د پکتیکا دوه ډېر تر څه مثالونه درکوم:



په پکتیکا کې مکتبونه شته، (۴۰۰۰) ښوونکي دي، نه پوهېږم چې اوسنی تشکیل به زیات شوی وي او که کم شوی به وي، زما په وخت کې په پکتیکا کې (۴۰۰۰) معلمینو هره میاشت معاش اخیسته، د افغانستان په څو ولایتونو کې حسابېده، چې په دومره زیاته اندازه معلمینو ته معاش ورکاوه، تاته حکومت څه وکړي، د کاغذ پرمخ بودجه هلته تلله، دا بودجه چې موږ کنټرولوله، د پوهنې محترم وزارت ریفورم شروع کړ، تر څو چې له دغه حالت څخه چې یو تجارتي حالت دی، اصلي واقعیت ته راوباسو، دا د بل هېچا ګناه نه ده دا زما او ستا ګناه ده، چې هغه په دې باندې وپوهوو، چې دا ستا د راتلونکي مسله ده، چا ددې لپاره کار کړی، کومه مدني ټولنه تللې، کوم فرهنګي حرکت تللی، ددې پرځای چې دا کار وکړو، په کابل کې ناست یو او انتقادونه کوو.

بله مسله، زه لږم د ډېلې ولسوالۍ ده ډېره پخوانۍ ولسوالۍ، کلنیک او ولسوالۍ ودانې مې په کې شروع کړه، ماته خپلو مشرانو وویل چې موږ ته یې مه جوړوه، د هغه ګناه نه ده، دا زما او ستا د اهل فکر، اهل قلم، اهل فرهنگ ګناه ده چې ما او تا خپل قوم په دغو ارزښتونو نه دی پوه کړی او په کابل کې ناست یو له دغه ځایه شعارونه ورکوو، عمل نه شته، له ما یې نیولې بېرته پرما ختمه، زه په چا انتقاد نه کوم، لومړی خپل ځان مسول بولم او بیا نور. ما ورته وویل چې ملک صیب او حاجي صیب، څلوېښت کاله مخکې موږ هم په پکتیا کې چا سرک نه پرېښوده، پېژنده مو هم نه، داود خان به سرک جوړاوه موږ به ورسره مبارزه کوله، مګر نن په دې پوه شوي یو چې اول خپل سرک غواړو او خپل مکتب او د قومونو هم په همدې لټجه ده چې زما سرک ولې نه جوړوئ. لومړنی شی چې اوس یوځل بیا ورسره مخامخ شوي یو، یوځل تېر تاریخ کې د وزیرستان تعلیم یافته لږ، په پېښور او کراچۍ کې کېناست، د مومندو باجوړ او سوات لږل په کویته او کراچۍ کې کېناستل، او د هلمند او پکتیا او پکتیکا چاچې پنځه روپۍ پیدا کړې او چاچې لږ تعلیم پیدا کړه، هغه کابل کې پاتې شو او کابلی شو، هغه قوم مو په هغو تاریکیو کې پرېښود، نن بیا هم داسې حالت روان دی، د هغو پدیدو



په مقابل کې لومړنۍ شى چې دا قوم يې جنگ ته کش کړى دى، بايد پښتون روښنفکر، سياستوال او ليکوال په دې باندې فيصله وکړي، چې ايا دغه پديدې چې اوس زما په قوم کې روانې دي، دغه افراطيت چې دغه ځوانان ورسره مخامخ دي، په حقه دي که په ناحقه، کله چې ته هغه ته په مطبوعاتو کې مشروعيت ورکوي، لومړى په دې بايد فيصله وکړو او بيا ددې لپاره مبارزه وکړو چې دا قوم په قامولۍ پښتونولۍ په يوه مياشت کې راپورته کولى شى او د هغې مبارزې په مقابل کې يې درولى شى.

د گوشتې مسله راغله، ټول قوم متحد شو، ځکه هغه احساس چې له دې ټبر سره د وطن په اړوند دى، له هېچا سره نه شته، لومړى چې د خپل قوم څخه افراطيت ختم نه کړې، نو د هېڅ ډول پرمختگ تمه او هيله مه لره، که ته يو دقيقه سروې وکړې، هلته په داسې حالت کې ده چې، نن يو ځوان په دې خوشالېږي، چې يو څوک حلال کړي، پخوا به په ډېرو کمو منطقو کې اوازه وه چې پلانکى يو قاتل دى او د يو چا له وژلو څخه خوند اخلي، نن يو تنکى ځوان هم تر دې رسېدلى دى، چې د يو چا له وژلو او حالولو څخه خوند اخلي، ددې اينده به څه کېږي. هيله مې داده چې په دې اړوند باندې جدي فکر وکړو او دا قوم له دې ناخوالو څخه راوباسو، دې قوم ته يوه جدي مبارزه وکړو، ټول قوم او هېڅوک تاسره په دې مبارزه کې مخالفت نه لري، خو په دې مبارزه کې درسره هرڅوک مخالفت لري، چې خپل کور نه جوړوي او بل چا چې کور جوړ کړى دى هغه ته کنځا کوي، وروره خپل کور دې جوړ کړه، که لاس دې چا وتړل، نو بيا غږ وکړه چې لاس مې تړل شوي، زه وایم راځئ لومړى په دې مبارزه موافقه وکړو چې قوم څنگه له افراطيت او جنگ څخه راوويستل شي او له هغه څخه وروسته بيا متې راوغاړو له غربت څخه يې خلاص کړو او پوهنې ته يې سوق کړو، که دا ونه کړو، نو په يو بل پسې د مقالې ليکلو، غندلو او فيسبوک کې په ليکلو نه کېږي، ځکه دا مقالې هغوى نه گوري او نه فيسبوک پېژني، دا خو تاسې گورئ او ستاسې سر خلاص دى، زه وایم چې ددې مبارزې لپاره په اساسي ټکو باندې کار وکړو، زه به په سياسي مسايلو کې له ډېرو خلکو سره اختلاف لرم، خو د قوم په



جوړښت کې له هېچا سره اختلاف نه لرم، که زموږ مشترک پیغام د میډیا له لارې خصوصاً د راډیوگانو له لارې، چې نن په اسانه کولای شو، خپل پیغام د دنیا گوټ گوټ ته ورسوو، د افراطیت پر ضد او ددغه روان ناورین پر ضد مبارزه وکړو او دغه بحران پښتون ضد بحران وبولو، بیا موږ دا قوم له دې حالت څخه راویستلی شو، یو شی چې ډېر انتقاد په مختلفو امنیتي غونډو کې په جمهور رئیس باندې کېده چې زموږ امنیتي قواوې د دې وړتیا نه لري چې ټول ناټو قوتونه دې له کلیو څخه راووځي او دا یو واقعیت هم و، موږ ددې وړتیا لرو، چې خپل غږ په ننگرهار کې، کونړ کې، خوست کې، پکتیکا کې، سوات کې پېښور کې پورته کړو او ددې غږ سره اوټومات دا قوم له تا سره درېږي. کله چې افراطیت له دې قوم څخه لاړ، بېرته ته خپلو ارزښتونو ته راځي، او بیا ته کولای شي چې یو درست رهبر هم ورته پیدا کړي، ته کولای شي د معارف لپاره هم جدي ګامونه واخلي. د سرحدونو او قبایلو وزارت هر هغه وړاندیز چې دا قوم له جنگ څخه راویستلی شي، ورته لښک وایي، زموږ لومړنی شعار د ډیورنډ دواړو غاړو ته قومونه له جنگ څخه راویستل دي، په دې اړوند که د سیمینار د ګډونوالو هر ډول پېشنهاد وي، زه اطمینان درکوم چې په ټول توان او ټول قوت درېسې ولاړ یو. نور مو وخت نه نیسم کور مو ودان، ډېر ښه سیمینار مې دایر کړی دی.

د ښېرازه او باثباته افغانستان په هیله



انجنیر امین ظریف

پښتانه او د هغوی بشري ځواک

پښتانه د خپل لرغوني تاریخ په لرلو سره د نړۍ له نورو وګړو څخه توپیر لري، پښتانه غښتلې مټې، ښایسته څېرې، پاک او سپېڅلي زړونه لري، پښتانه د نړۍ د نورو متمدنو ملتونو څخه چې د تاریخ په اوږدو کې له پخوا زمانې څخه ژوند کوي، دوی هم ددغې ویاړ لري، هغه تاریخ چې د انسانانو په ګوتو لیکل شوی دی، (۵۲۰۰) کاله عمر لري او پښتانه ددغه زرین تاریخ ویاړ لري. پښتانه د خپل لرغونوالي له مخې، له مکې څخه نیولې د دنیا په څلورو وچو کې مېشته دي، او د نړۍ په ګوټ ګوټ کې د تاریخ په بېلابېلو مرحلو کې مېشته شوي دي، د خپل هنر او طبعي ځواک چې د دوی په خټه کې اښکګل شوی دی، نړیوالو ته یې د ژوند به ډګر کېږي. لکه د علم او ادب په برخه کې، د تورو، نېزو، اسونو ځغلول او داسې نورې لوبې چې په هغه کې د انسانانو فزیکي غښتلتیا په ګوته کېږي.

د منځني ختیځ هېوادونه چې پیاوړی اقتصاد لري او په سر کې سعودي عربستان، کوېټ، قطر، متحده عربي امارات چې ښېرازه ځمکې او پراخه طبیعي زېرمې لري، دا هغه ځانګړتیاوې دي، چې د نړۍ ټولو وګړو پام یې ځانته راوړلی او د نړۍ له ګوټ ګوټ څخه خلک هلته مېشته شوي دي. پښتانه هم لکه د نورو وګړو په څېر، د هغه هېواد اوسېدونکي دي، چې د ښه اقتصاد خاوندان نه دي، سره له دې چې په افغانستان کې پراخه ځمکې، طبیعي زېرمې، سیندونه، پاکې اوبه او کانونه لري، چې کولای شي د هېواد او خلکو په برخه لیک کې د پام وړ بدلون راولي، ولې هغه ستونزې چې د نړیوالو له خوا د سیمې هېوادونو په منځ کې رامنځته شوي دي، دغه بهیر



يې په ټپه ودرولی او يا د نشت په برابر دی. همدا لامل دی چې پښتانه هم د منځني ختيځ په هېوادونو کې مېشته شوي دي، چې له هغه څخه تقريباً څلور لکه او پنځوس زره پښتانه چې د لر او بر پښتانه په کې شامل دي، په متحده عربي اماراتو کې د منځني ختيځ په هېوادونو کې مېشته دي، که دغه بشري ځواک د خپل هېواد په دننه کې د کانونو او طبيعي زېرمو راويستلو کې بوخت شي، چې د دوی دغه ستونزمن ژوند ښه شي او د بله پلوه به د هېواد په اقتصادي پياوړتيا کې مهم رول ولوبوي. متحده عربي امارات چې د افغانانو دويم کور دی، د هغه هېواد د وگړو يانې عربي وروڼو او د هغه له مشرتابه څخه چې پښتنو ته يې په پراخه سینه هرکلی ويلی دی، په متحده عربي اماراتو کې د مېشتو افغانانو په استازۍ ترېنه مننه کوم. ولې خپله خاوره، خپله خاوره وي. څلور لکه او پنځوس زره پښتانه که د ورځې په اټکل ډول (۵۰) درهمه حقه الزحمه ولري، نو د دوی ورځنۍ حق الزحمه دوه مليونه دوه لکه او پنځوس زره درهمه چې شپږ لکه يولس زره څلور سوه ديارلس ډالر معادل کېږي او که د دوی گټه يوازې پنځه لس سلنه حساب شي نو د يو نوي زره اوه سوه دولس ډالره کېږي او متبقي نور پنځه لکه نولس زره اوه سوه يو ډالري ورڅخه په ټولنيز ژوند خوراک، څښاک، ترانسپورت او نورو کې بهرنیو هېوادونو کې مصرفېږي که همدغه رقم په يوه مياشت کې وگورو، نو د پنځه لس مليونه پنځه لکه درې سوه ډالره ته رسېږي، که ددغه رقم کلنی حساب وکړو، نو د يو سلو او اوه اتيا مليونه ډالره او په پنځو کلونو کې تقريباً د يو ميلارد ډالرو ته لوړېږي، چې هلته په بهرنیو هېوادونو کې لگېږي، همدارنگه د منځني ختيځ په هېوادونو کې د اوه سوه په شاوخوا کې لوی او واړه ساختماني شرکتونه په کار بوخت دي چې په مليونونو ډالره پانگونه يې هلته کړې ده او دغه شرکتونه د هغوی حکومتونو ته د هغوی له قوانينو سره سم ماليې او نور ټکسونه ورکوي، چې دا هم د اقتصاد په پياوړتيا کې لوی رول لوبوي، ددې ترڅنگ زموږ د پانگوالو دېرش ميلارده درهم په منځني ختيځ کې پانگونه شوې ده، چې مجموعي گټه يې اته سوه مليونه ډالره ده، چې د نورو هېوادونو په بانکونو کې ورباندې معاملې



کېږي، ددې ترڅنګ زموږ بشري ځواک هلته په شاقه کارونو بوخت دی، زه د خپل هېواد په مشرانو او پښتنو چارواکو غږ کوم، چې د خپل بشري ځواک لپاره د ګټې وړ تدابیر ونیسي، ترڅو وکولای شو د خپل هېواد په پرمختګ کې ترې ګټه واخلو.

له توجه څخه مو مننه، کور مو ودان ژوندي اوسئ

www.melitahrik.com
0777 400 116

د جنرال عبدالواحد طاقت وينا

ډېرو ښاغلو درنو خویندو ورونو السلام عليكم ورحمة الله وبرکاته!

په سر کې د ملي تحریک له مشرتابه هئیت څخه ډېره مننه چې داسې یو سیمینار یې جوړ کړی دی او موږ ورته راغلي یو.

دا دومره ساده خبره نه ده، چې پښتون قوم سره ټوټې ټوټې کېږي او دا ټوټې نه سره جوړېږي، ځینې به فکر کوي چې دا به طبیعي شوي وي، دا به خودجوش کار وي خو نه، په دې باندې په ملیاردونو ډالر مصرف شوي دي، تر څو پښتانه ټوټه ټوټه شي او سره وپاشل شي، د سیمې استخبارات کونښن کوي، چې لومړی غلجي او دوراني تقسیم کړي بیا یې په وړو وړو قومونو سره ووېشي، ددې وېش لپاره استخباراتو ډېر زیات کار کړی دی او حتی په پېړیو پېړیو کار شوی دی.

نو زما موضوع هم همدا ده چې پښتانه او د سیمې استخبارات او نړیوال استخبارات، گران روستار تره کي صیب تر ډېره د نړیوالو استخباراتو په اړه په خپلو خبرو کې وویل هغه عمق یې تشریح کړ، خو موږ به داسې ووايو که د سکندر مقدوني څخه یې راواخلو تر چنگېزه تر هلاکو تر بابرې دا ټول او دغسې د تزارې روسیې او برتانیې کوم چې دې سیمې ته افغانستان بدنیتونه وو، هغه یوازې دا نه و، چې جیوپالټیک، جیوستراتیژیک موقعیت زموږ لپاره بلا و، بلکې بله خبره وه، هغه دا چې د پښتون قوم عزایم، زموږ غرور، زموږ یووالی، زموږ عزم، زموږ شان او شوکت نړیوالونه شو زغملای، د همدې له امله وو، چې لومړی یې موږ نیم کړو، یانې د ډیورنډ د



منحوسې کړنې په وسیله یې پښتانه سره ووېشل، دغه سرطاني ناسور تراوسه پورې وده کوي او د لروبر پښتانه په دې منحوسه کړنه باندې جلا شوي دي، که څه هم زموږ، هیلې، زموږ ارمانونه، زموږ عزایم دا نه دي وېشل شوي او نه به هم ووېشل شي، خو په فزیکي لحاظ چې کوم لوی درد انگرېزانو راپیدا کړی دی، د پښتنو ترمنځ دغه ناوړه کړنه راکاږل دا یوه استخباراتي لوبه وه، که چېرې موږ د دویمې نړیوالو جگړې څخه راوروسته یانې کله چې سره جگړه پیلېږي، او د پاکستان وجود رامنځته کېږي او د اسیا د یووالي ترمنځ دلته تبارز کوي، ددې ترڅنګ د پښتنو لپاره ډېرې لوبې لوبې منصوبې جوړېږي، تاسو گورئ کله چې پاکستان جوړېږي هلته یوې خواته قران کریم ږدي او بلې خواته گیتا او گرنډ نو غفارخان دوی ته یې وویل چې تاسې گرنډ او گیتا منئ که قران منئ، هغوی مجبور دي چې ووايي موږ قران منو، کنه دغه لوبه نه راتله، موږ هلته د پښتنو او د بلوڅو د سرنوشت لپاره د حق خودرادیت لپاره د مبارزې چې تقریباً شپېته اويا کاله چې موږ دغه جگړه کړې او مبارزه مو کړې ده سبا بله ورځ به یې بیا نمانځو.

خو ډېر عوامل دادي، چې د سرې جگړې په دوران کې پښتانه د پښتنو پر ضد استعمال شول، دا جگړه د سرې جگړې څخه وروسته ختمه نه شوه او لا دوام لري. په پاکستان کې پښتان په شپږو ټوټو تنظیمونو وېشل او تاجکو ته په یوه تنظیم کې ځای ورکول دا د دې استخباراتو یوه بله لوبه وه، اهل تشیعه ته په ایران کې اته گوندونه ورکول او بیا له هغوی څخه یو وحدت اسلامي جوړول او بیا د اکبري، مزاري او نورو شاخو باندې تقسیمول، دا یوه بله لوبه وه چې په افغانستان کې دا جگړه پایته ونه رسېږي، د جگړې د پایته نه رسولو یوه بله استخباراتي لوبه دا وه، چې (ای اس ای)، (سي اي اي) او (ام اي سکس) په ګډه او د (کی جي بي) په اشتراک په افغانستان کې د ملي روغې جوړې چې ډاکټر صیب نجیب الله اعلان کړی او پیل کړی و، د هغه لپاره یې ډېره ښه ستراتیژي جوړه کړې وه، هغه په یوه ډېره ناولې او چټله کودتا کې د شمالپلوالې او وطن گوند د یو گروپ ستمی گروپ له خوا وشوه. راځو دېته چې که د ملي روغې جوړې پروسه کامیابه شوې وای، نو



اوس به دا درېدری نه وای، نه به په افغانستان کې جگړه وای، هغه د ملگرو ملتونو د امنیت د شورا پروگرام و، د ملگرو ملتونو په پروگرام باندې کودتا وشوه، هغه کودتاچیان زموږ له طرفه محکوم دي او سزا به ویني. بیا له دې نه وروسته د طالبانو تحریک او د هغه لپاره زمينې مساعداول، په گورنر هاوول کې د افغانستان لپاره د درې میاشتو لپاره پاچا مقررول، دا بله استخباراتي لوبه وه، ترڅو یو بل قوت چې هغه طالبی نظام دی، هغه ته زمینه برابره کړي. د طالبانو راپرځول او د هغوی پر خلاف د (بي ۵۲) پر مټ باندې او د ناټو شتون په افغانستان کې. کله چې سره جگړه ختمېږي، نو ناټو ولې حضور پیدا کوي، چې وارسا نه شته، نو ناټو باید وجود ونه لري، د ناټو لپاره دا شرط و، چې باید یو فرضي دښمن ولري، نو اسلام یې د یو تروریزم او القاعده په اړه کې سره اخته کړ او ناټو دلته تراوسه پورې نظامي حضور لري، موږ د ناټو له حضور سره کلک مخالف یو، په ډېر قوي عزم او اراده باندې ناټو باید موږ له افغانستان څخه وباسو.

راځو تجلیلونو ته! انگلستان د استقلال ورځ نه لري، هېڅ وخت نه ده مستعمره شوې، نو د استقلال ورځ به ولې ولري، موږ ولې د استقلال ډېرې ورځې لرو، یو وارې مستعمره شو او څوک مو مستعمره کوي، په موږ کې خپل اجنټان وروزي استخبارات کار وکړي او موږ هغوی رادعوت کړو، کله شاه شجاع او کله څوک. دلته چې ناټو وویستل بیا به یې یو استقلال گڼو، لکه ډاکټر نجیب الله هغه د ملي نجات ورځ وبلله، موږ هغه هم نمانځو، ځکه چې شوریانو مو له دې وطن څخه وویستل، نو سبا چې ناټو ووځي، دا به هم بیا نمانځو، نو افغانان به بل څه کار نه کوي، تمام عمر به ورځې نمانځي، موږ باید هېڅ وخت مستعمره نه شو او موږ باید هېڅ وخت غلام نه شو. زموږ د پښتنو وینو یې واخیستې او د یهودو په لابر اتوارونو کې یې معاینه کړلې، چې زموږ جنتیک پیدا کړي، چې دا څه ډول قوم دی چې پلار ورته مړ کړه او ځوی بیا نېغ ولاړ وي، سر یې نه ټیټېږي، دا جینیتیک یې چې کله معاینه کړ، کله به یې ویل چې دا د جرمنیانو په څېر خلک دي، اخر یې وویل چې دا بني اسرائيل دي. یو وخت احمدي نژاد وویل که چېرې اسرائيل پر



موږ حمله وکړوي، نو موږ به پر افغانانو يانو پښتنو بريد وکړو، ما ويل لکه چې احمدي نژاد هماغه کتاب لوستلی دی چې موږ يې بني اسرائيل معرفي کړي يو.

موږ بايد په خپل عزم او اراده د ټولو استخباراتي کړيو مخه په افغانستان کې ونيسو.

نور مو وخت نه نيسم، ستاسو له توجه څخه ډېره مننه

www.melitahrik.com
0777 400 116

پښتانه او افراطيت

په فتح الباري كتاب المظالم کې د رسول الله صلى الله عليه وسلم دا حديث شريف له بخاري څخه راوړل شويدي: ((عَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ائْصِرْ أَهْكَ ظَالِمًا أَوْ مَظْلُومًا قَالُوا يَا رَسُولَ اللَّهِ هَذَا نَتَّصِرُهُ مَظْلُومًا فَكَيْفَ نَتَّصِرُهُ ظَالِمًا قَالَ تَأْخُذُ فَوْقَ يَدَيْهِ)) رواه البخاري (٢٤٤٤)

د خپل ورور که ظالم يا مظلوم وي مرسته ورسره وکړه. صحابه وو وفرمايل چې اى د الله پيغمبره! د مظلوم خو به مرسته وکړو، اما د ظالم څنگه مرسته وکړو؟ رسول الله صلى الله عليه وسلم ورته وفرمايل د ظالم له ظلم څخه لاس منع کول د هغه مرسته ده. بله دا چې دلته کله د پښتنو د مظلوميت خبره کوو، دا د نورو قومونو د سپکاوي او له هغوی سره د تعصب له امله نه، بلکې د افراط مخه نيول دي. هېڅکله د يوه قوم يوازې پدې خاطر دفاع ونه شي چې يو څوک په هغه قوم پورې اړه لري، بلکې د مظلوم دفاع وکړي. په همدې تناظر کې يوې بنسټيزې پوښتنې ته په دې ليکنه کې ځواب ويل شوى دى چې آيا پښتانه افراطي دي او که افراطيت ته پېل وهل شوې دي؟ مخکې له دې چې دې پوښتنې ته ځواب ووايم، غواړم د افراطيت تعريف لوستونکو ته وړاندې کړم. په انگليسي ويکيپېډيا کې افراطيت داسې تعريف شوى دى:

Extremism is any ideology (particularly in politics or religion), considered to be far outside the mainstream attitudes of a society or to violate common.

افراطیت (په دین او سیاست کې) هغې نظریې ته وایي چې د ټولنې د معمول او منل شوي طرز فکر څخه ډېره دباندې وي او یا د عمومي اذهانو څخه ډېره هاخوا وي.

فري ډیکشنري افراطیت داسې تعریفوي: One who advocates or resorts to measures beyond the norm, especially in politics.

هغه څوک چې د منل شویو نورمونو هاخوا، په ځانګړي ډول په سیاست کې په نورو وسایلو تکیه کوي.

زما له نظره افراطیت د اعتدال ضد دی او هرڅوک چې په دین او سیاست کې له ټاکل شویو متفق علیه اصولو، قوانینو او حدودو څخه تېری کوي او ځان او ټولنه غیر متوازنه کوي، هغه افراطي دی. حضرت علي کرم الله وجهه فرمایي: ((پر خلك به زما په محبت کې او ډېر به زما سره په کرکه کې دوزخ ته ولاړ شي)) او پښتانه متل کوي چې: ((مه دومره خوږېره چې خلك دې ژوندی تېر کړي او مه دومره تريخېره چې خلك د ایسته واچوي)). له دواړو خبرو دا معلومېږي چې افراطیت په ښو او بدو دواړو کې امکان لري.

افغان او افغانستان:

له نن څخه ۱۷۰۰ کاله دمخه پښتنو ته افغان او یا په ځینو روایتونو کې اپګان د نورو له خوا ویل شوی دی او له ۷۰۰ کلونو راهیسې د افغانستان کلمه په مختلفو اسنادو او کتابونو کې تر نن پورې استعمالېږي او بالاخره د افغان او افغانستان کلمات او مفاهیم د افغانستان په اساسي قانون کې د هېواد په ټولو وګړو اطلاق کېږي.

اساساً حق دا وو چې پښتانه او افغانستان لکه د نورو ګاونډیو هېوادونو په څېر په خپل اصلي او د اکثریت ولس په نوم نومول شوي وای اما قانون، ولسواکۍ او د اقلیتونو حقونو ته په درناوي دا کلمه پښتنو په ورین تندي منلې چې دا په خپله د قانون، ډیموکراسۍ او د نورو حقونو ته درناوی او د



افراطيت خلاف عمل دی. له افغان او افغانستان څخه دفاع له قانونمندی څخه دفاع او د تعصب پر خلاف مدني مبارزه ده.

اسلام من حيث القوم منل:

افغانان هغه ولس دی چې د اسلام مبارک دین چې د سولي، اعتدال او عدم تشدد دین دی او مزاج او فطرت یې ورسره برابر دی پرته له چوون او چرا من حیث القوم منلی، نه من حیث الفرد. د افغانانو ډېری ځانګړتیاوې له اسلام سره ورته والی لري. مثلاً: د قرآن او حدیثو تدوین تر ډېره بریده د رسول الله صلی الله علیه وسلم په زمانه کې په شفاهي بڼه وو او خپل لوظ او ژبې ته ژمن ول او د پښتنو په ادبیاتو کې لنډۍ او متلونه تر ډېره وخته په شفاهي توګه را نقل شوي دي، هغه ځکه چې دومره امین دي چې په کټ مټ را نقلولو کې یې خیانت نه دی کړی او هم لوظ او ژبه یې داسې قانون دی چې هېڅ جابر او ظالم یې نه شي ماتولای. طلاق په اسلام کې هم بد دي او په پښتنو کې هم. دا د افغانانو په خټه کې نغښتي فطري اخلاقي او قانوني ځانګړنه ده او سره له دې چې د قرآن او حدیثو بشپړ او حقیقي تفسیر ورته نه دی ښودل شوی اما د همدې لوظ او ژبې پر اساس پر اسلام کلک ولاړ دي، ځکه چې هلته ددوی ترمنځ اعتدال، اخلاق او لوظ درې مشترکې ځانګړنې دي.

جرګه د مدني ټولنې تر ټولو پخوانی بنسټ دی:

د مدني ټولنې په اړه ګڼې او ځینې وخت معکوسې انگېرنې موجودې دي. د بېلګې په ډول: ځینې افغانان په دې باور دي، چې مدني ټولنه یو نوی مفهوم دی او د بهرنۍ اجندا یوه برخه ده؛ ځینې مدني ټولنه یوازې او یوازې تر ښارونو او تعلیم یافته خلکو پورې محدوده ګڼي. ډېر کم شمېر محلي ټولنې لکه جرګې د مدني ټولنې برخه نه ګڼي او ډېری افغانان وایي چې دا د مدني ټولنې برخه دي.



- راځی د مدني ټولنې او جرگې ځانگړتیاوې سره پرتله کړو.
۱. داوطلب او په خپله خوښه کار کوي، یا د افغانانو په اصطلاح د حشر او د خدای د رضا لپاره کار کوي.
 ۲. نادولتي وي، په دې مانا چې د دولت په تشکیلاتو کې واقع نه وي.
 ۳. غیر انتفاعي وي یا په بله وینا په شخصي گټو نه وي ولاړه. د عامه او ولسي گټو لپاره کار وکړي، نه د شخص او ځان لپاره.
 ۴. غیر حزبي او غیر پارتیزاني وي. د کومې خاصې ډلې او ټپلې لپاره کار ونه کړي.
 ۵. په یوه منظم چوکاټ او اصولو کې کار کوي.
 ۶. د غړو ترمنځ یې د عمل اشتراک موجود وي، یعنې په اجتماعي او ټولنیز ډول کار کوي او انفرادي بڼه ونه لري.
 ۷. غیر سیاسي وي، په دې مانا چې سیاسي واک ته د ځان د رسېدو لپاره فعال سیاست نه کوي، بلکې نورو ته د سیاسي واک رسېدو زمینه برابروي.
 ۸. د مذهب، رنگ، نسل او قوم پر اساس پرېکړې د متخصصو ډلو ترمنځ پرېکړي نه کوي.
 ۹. د مشورو او تفاهم په نتیجه کې پرېکړي کول.
- ددې ځانگړتیاوو په تناظر کې مدني ټولنه داسې تعریفوو: هغه ساحه یا حوزه چې نادولتي، غیر انتفاعي، غیر سیاسي، غیر حزبي، غیر پارتیزاني ولسي موسسې او بنسټونه په رضاکارانه ډول، د ولسي گټو د تأمین لپاره په یوه منظم چوکاټ او اصولو کې له کورنۍ څخه پورته او له دولت څخه بنسټه په گټه په کې فعالیت کوي، مدني ټولنه وایي. په افغانستان کې دا ساحه جرگه ده چې تقریباً د افغانانو له موجودیت سره وجود درلود.



که د مدني ټولنې پورته (۹) ځانگړتياوې له جرگې سره پرتله کړو، کټ مټ يو ډول دي. اما متاسفانه د وخت د حکومتونو له خوا لکه د نورو متمدنو ټولنو په څېر يې مالي، سياسي او تخنیکي ملاتړ نه دی شوی، بلکې له دې څخه محروم شوې دي. همدې علت افغانان د جرگې پر ځای جگړې ته تمبه کړي دي.

د افراطيت خلاف عملي ميکانيزمونه:

د سولې د تحقق او افراطيت د له منځه وړلو لپاره افغانان له پېړيو راهيسې ځانگړي اصطلاحات او عملي منلي ميکانيزمونه لري او د افغانانو دود او کلتور دې بنسټيزې پوښتنې ته چې د افراطيت، محروميت، مظلوميت مخه به څنگه نيول کېږي، ځواب ويلی دی. ډاکټر کبير ستوری د وحدت ورځپاڼې ۱۴ مارچ ۱۹۹۸ گڼه کې ځينې ميکانيزمونو ته اشارې کړي دي:

سوله او روغه: سوله د څه مودې لپاره د دواړو خواو ترمينځ د جگړې بندیز ته وايي چې د جرگې له خوا لگول کېږي او ټاکلې ناغه (جریمه) پرې ايښودل کېږي چې کوم اړخ يې مات کړي د هغه څخه اخيستل کېږي. روغه بيا دايمي جوړې او پخلاينې ته وايي، ټولې پخوانۍ لاسخې حل او ورورولي بېرته مينځ ته راشي.

ننواتي: کله چې سړی ځان پر (ملامت) گڼي، نو مقابل اړخ ته ننواتې ورځي او بښنه غواړي. د ننواتې منل د پښتنو يو غوره صفت دی او د مړي له بدو هم تېرېږي. په ننواتې کې زيات پښتانه د ځان سره پسونه هم بيايي او بيا يې هلته حلالوي او يا د ځان سره قران شريف او ښځې بيايي، ځکه چې پښتانه د ښځو پرونۍ ته په درنه سترگه گوري او خامخا يې بښنه مني.

برمته: که څوک په يوه کلي کې په چا پور لري او نه يې ورکوي، نو د پور خاوند د پوروري د کلي کسان او يا مال نيسي تر هغو يې نه ورکوي چې د ده پور يې نه وي ورکړی ډېرې برمته بيا د جرگو او مرکو له لارې فيصله کېږي.



تره او ترون: کله چې یو بهرنی دښمن په یو ځای یرغل کوي، نو دلته ټول ولس راټولېږي پخپل مینځ کې یو ترون او پرېکړه کوي او په ګډه د یرغل مخه نیسي.

چغه: کله چې یوه کلي کې په چا دښمن داړه وکړي، نو د کلي ټول خلک د وسلو سره راوځي او د باندیني خطر مخه نیسي.

اشر: کله چې د یوه تن له وسه د لنډ وخت دروند کار لکه غوبل یا کوهی کندل پوره نه وي، نو د کلي خلک د مرستې لپاره راغواړي هغوی ورسره مرسته کوي او دی به یې مېلمه پالنه کوي.

ټوله ښېښه، ښندنه: که چا ته د کوم مصیبت له کبله تاوان ورسېږي، نو د کلي خلک او خپلوان یې ورته پیسې راټولوي چې خپل کار پرې بېرته روان کړي.

تیرپه: حدبندی او بنسټ ایښودلو ته وایي جرګه دواړو خواو ته خپل حد معلوموي چې ترې به نه اوږي او د تیرې په ماتولو ناغه (جریمه) لگوي.

پیغور او بدل: د پیغور په واسطه د پښتنو پښتو (صفتونه) په پوښتنه کې اچول کېږي او پښتانه د بدل اخیستلو ته ملا تړي. بدل ډېر ډولونه (قسمونه) لري کله کله د روغې په حالت کې د مړي په بدل کې ښځې ورکول کېږي چې «سوره» ورته وایي او خپلوي مینځ ته راځي او یا د قاتل له پرې (ډلې) له خوا یو تن ورته په ګوته کېږي چې ده ستاسو کس وژلی دی او «کشنده» ورکول کېږي، چې همدا وژلی شي او بدل به یې نه اخیستل کېږي. «کشنده» بیا پټ ګرځي او یا چېرته بل وطن ته تښتي او هلته خپل سر په امن کې کوي. داسې افراطیت نه دی چې نړیوال برجونه چا والوزل، د افراط ګري او تروریزم ماسترمانندان څوک دي؟ او انتقام له یوه سوله خوښوونکي ولس څخه اخیستل کېږي.

منځګړی یا درېم ګړی:

د شخړو د هواری (Conflict Resolution)، د اوربند (Ceasefire)، د گڼو اړخونو ترمنځ د چارو د اسانتیا (Facilitation) او بالاخره د خشونت (Violence) او جگړې (War) د ختمولو او د سولې (Peace) د تحقق لپاره دریم گړي (Mediator) چې دواړو اړخونو (Involved Parties) ته د منلو وړ وي مهم نقش لوبوي او دا کار ټول د خبرو او تفاهم له لارې ترسره کېږي، نه د زور او جگړې له لارې.

په نړیواله کچه د پورتنیو هدفونو لپاره مستقل انستیتیونه او ادارې جوړې دي چې البته په پروژه یي او د پیسو په مقابل کې د یوه او یا بل اړخ په ګټه پرېکړه کوي، اما افغانان یې د یوه اصیل کلتور او دود په توګه په داوطلبانه ډول ترسره کوي. د ډېرو مهمو نړیوالو میثاقونو او دریم گړو د پرېکړو د تطبیق لپاره تل د اجرایی تضمین خبره لاینحل پاته ده اما جرګه د دریم گړو له لارې خپله پرېکړه وروسته له هغه چې جرګه واک ورکړي، په ډېره کمه موده کې حلوي. زموږ ډېرو موسساتو دا ستونزه ځکه حل نه کړه چې دلته افغانان بیا هم له دې سوله ییز حق او نقش څخه محروم شول. کله چې دریم گړي پرېکړه وکړي او مخالف طرف له هغې څخه سرغړونه وکړي، دوی په ټول قوت د هغې مخه نیسي. دا ډول مینځګرتوب ولو که یو طرف ملامت هم کړي، ځان ته پیغور نه ګڼي او نه یې د تسلیمۍ پر مانا تعبیروي، اما اوسنۍ د سولې اکثره غیر فطري پروسې د تسلیمۍ په مانا دي، نه د ستونزو د حل لپاره.

ارېکي:

د جرګو د پرېکړو د عملي کولو لپاره ولس د تکره ځوانانو څخه په برابر اندازه د ولسونو په تفاهم یوه ډله ټاکي چې ورته ارېکي وايي. ارېکي جرګې او قوم ته بشپړ مسولیت لري چې پور د پوروو څخه واخلې او د قوم امنیت وساتي. په نوره نړۍ کې همدا دود یو څه موسساتي شوی دی او ورته (Community Police) وايي. دا ډول پولیس قانوني قاموس داسې

تعریفوي:



A philosophy that combines traditional aspects of law enforcement with prevention measures, problem-solving, community engagement, and community partnerships

ژباړه: هغه نظريه چې د قانون د تطبيق دوديز اړخونه په دې ډول چې د ولس امنيتي تدابير، د ستونزو حل، د ولس گډون او مالکيت په ځان کې را ونغاړي، ورته ولسي پوليس وايي. بدختانه دلته هم د اړيکي د اصولو مخالف په بله بڼه او ډول وگړي گمارل کېږي چې په اصل کې قوم او ولس له دې مهم سوله ييز اجرايي قوت څخه محروم دي او يو بل ډول ورباندې تېل کېږي.

بدل:

که يو څوک بل څوک مړ کړي او د مړي د کورنۍ کوم بل غړی قاتل ووژني، نو ويل کېږي چې دغه شخص د خپلې کورنۍ د غړي بدل واخيست او له همدې سره دواړو لوري د دريمگرو په خوله سولې ته سره کېني. په بدۍ کې د جينۍ ورکولو ته هم بدل وايي. دا چې په خپله پروسه او يا وسيله څه ډول ده، په دې کې ستونزې او خبرې شته، اما که يې هدف ته ځير شو، هدف بيا هم ډېر مقدس او هغه د سولې تحقق او د نورو مسلسلو قتلونو مخنيوی دی. په طبيعت کې افغانان همدا ذهنيت او همدا ځانگړتيا لري. په افغانستان کې ظاهراً د سولې د مقدس هدف لپاره خو په مليونونو افغانان ووژل شول او لا يې وژنه روانه ده، آيا دا مهذب، متمدنه او انساني تگلاره ده؟ آيا افغانان په يوه نابرابر جنگ نه دی تېل وهل شوی؟

مشر توب:

مشر (Leader)، خان (Community Leader)، ملک (Village Leader)، مېلمانه يا جرگه مار بدرگه کول (Protocol) ټول متمدن او عصري مفاهيم دي چې اصلي دنده يې سوله ييزې هڅې دي او د افغانانو په کلتور کې له پخوا موجود دي.



مرحوم قدرت الله حداد د ملي تاريخ فلسفه د بدرگې په پېژندگلۍ کې داسې ليکي: «بدرگې ته په اوسني اصطلاح کې تشریفات وايي. بدرگه دکام د با اعتباره ځوانانو څخه جوړېږي چې د دوی دنده جرگه مار، مېلمانۀ او داسې نور چې دښمني ولري ديوي سيمې څخه بلې سيمې ته رسوي او يا د عزت او درناوي لپاره وي چې ځينې خلک او ډلې خپلو سيمو ته راولي او يا يې بلې سيمې ته بيايي. د بدرگې خلک زړور، جنگيالي او وسله بند تکړه خلک وي او هم د پښتونولۍ په ټولو اصولو پوه وي. بدرگه داسې هم وي که نجلی. او مېرمنې يوازې يا څو کسه وي، نو په بدرگه کې سپين سرې مېرمنې وي چې نجلی. اوبښځې خپلې سيمې ته په امن رسوي، ځکه چې د پښتنو سيمې د امن او عزت سيمه وي بايد هېڅ چا ته په کې د عزت، پت، او مال تاوان ونه رسېږي.» دلته په امنيتي ځواکونو کې د اړتيا په وخت کې د ښځو گډون او د ښځو پر وړاندې د خشونت او افراط مخنيوی د افغانانو مهمه ځانگړنه ده. دا لنډۍ هم د پښتون د اصليت عکاسي کوي چې:

که د زلمو نه پوره نه شوه

گرانۀ وطنه جينکۍ به دې گټينه

خوشال خان خټک په افغان کلتور کې د رهبر او مشر ځانگړتياوې داسې بيان کړي دي:

خاني کار د هر چانه دی د هغه دی

چې صرفه يې نه په سر وي نه په زر

سځاوت او شجاعت سره زېبا دی

بهادر به خالي نه وي له سځا

چې گڼل خوړل بخښل کا خان هغه

چې لري توره د تورې خان هغه



په معاصر او متمدن تعریفاتو کې د لیډر ځانګړتیاوې هم دادي چې هرڅوک لیډر نه دی، فداکاری، سخاوت، شجاعت، زړورتیا او دسترخوان د یوه ښه لیډر له ځینو ځانګړتیاوو څخه دي او لیډر هرڅه د ملت او قوم لپاره کوي، نه د ځان لپاره؟ آیا افغانان له داسې یوه لیډر څخه محروم شوي نه دي؟ او که یې لري نه؟ ولې ټولنه او مشرتوب طبیعي رشد ته نه پرېښودل کېږي؟ د غزلبڼ شاعر استاد صدیق پسرلی وایي:

دا دنیا د سپکو ده، درانه به وي پــــراته پاتې

خاورې چې هم سپکې شي بې باله التلاي شي

د پښتنو په خټه کې اعتدال او عدالت نغښتی دی. تاسو وگورئ چې وایي وینه په وینه نه پاکېږي او د قتل په موضوع کې ټوله هڅه دا وي چې روغه وشي او اسلام هم لومړی پر بخښنې او عفوي تینګار کوي. پښتانه د سوله ییز حل لپاره اساسي قانون، جرګه، سوله او روغه، ننوتې، بښنه، برمه، مرکه، اړیکې، درېیمګړی، اشر، تېږه، پرونی، بدرګه، تره او ترپون، چغه، مشر، خان او ... لري. نو ویلای شو چې افراطیت د پښتون د مزاج او فطرت خلاف عمل دی، البته د محرومیت، انزوا، مشرتابه او ټولو سیاسي، فرهنګي، اقتصادي، تعلیمي او امنیتي پروسو څخه محرومول او د افغانستان طبیعي سرحدونه په سیاسي تپل شویو سرحدونو بدلول او بالاخره له خپل وطن څخه نورو هېوادونو ته د مهاجرت لپاره مجبورول، دوی پیغور، بدل او انتقام ته چې تر ټولو اخرنۍ وسیله ده، مجبوروي او که یې وس ونه رسېږي، نو بیا وایي چې تر وژلي زوی پرېښي ګومل ښه ده. همدا اوس د پښتون ولس بې تفاوتې د دوی د بې وسۍ او جګړه یي مجبورې ده، کنه ددوی په خټه کې افراطیت نه شته، دا هم یوه وارداتي متاع ده چې د مصرف بازار یې افغانستان، تولیدونکي او خرڅوونکي یې نړیوال او سیمه ییز سوداګر دي. پښتانه جرګه مار دي، اما جګړه مار نه دي. البته ددې یادونه هم اړینه ده چې ووايو د پښتنو په عمل او ځینو دودونو کې افراطیت شته او هغه هم له دې کبله پر ځای پاتې دی چې ددې دودونو د اصلاح لپاره هیڅ کار



نه دی شوی او په زوره له حکومت او دولت څخه بیرون ساتل شوی دی. دا حتمي نه ده چې د یو کس افراطي عمل د هغه قوم د فکر او طبیعت استازیتوب وکړي. له بل پلوه، د پښتنو د غربي طبیعت او جنگي تجربې څخه پر دیو داسې گټه پورته کړې ده چې نظامونه او دولتونه یې ورباندې چپه کړي دي، اما ددوی څخه د دولت او ملت جوړونې په ځانگړي ډول امنیتي بنسټونو په سمبالښت او ټینګښت کې نه دا چې استفاده نه ده کړې، بلکې په زوره یې د قومي سیاستونو په نتیجه کې محروم کړي دي. دا محرومیت دوی تل مجبور کړي دي چې پردي دوی د نظامونو لپاره د یوه گواښ او وسپلې په توګه وکاروي.

په دې ۳۵ کلنه نا برابره جگړه کې، که یې مخه ونه نیول شي، ورو ورو به بالاخره جگړه په یوه طبیعي کلتور بدله شي او له یو نسل څخه به بل ته انتقالېږي او افراطیت به بیا بالاخره د راتلونکو نسلونو یو نه مهارېدونکې ځانګړنه شي. هیله ده دولت د ممبر، ټغر، دفتر او سوداګر ترمنځ د افراطیت د له منځه وړلو او اعتدال لپاره یو مشترک لرلید د منظمو اقتصادي، فرهنګي، اجتماعي، سیاسي، امنیتي او دیني پروګرامونو له لارې رامنځته کړي.



دوکتور شفيق صميم وينا

اسلام عليکم!

لومړی مننه کوم له استاد يون څخه او راغلو رسنيو نه هم مننه کوم په ځانګړي ډول له حسینه گل تنها خور ته چې يوازې راغلي زه ترې منندوی یم، بيا هم ټولو راغلو مېلمنو ته ښه راغلاست وایم.

زما موضوع د عربي هېوادونو سره دافغانستان اړیکې

په ټوله نړۍ کې ۵۷ اسلامي هېوادونه دي چې هغه د او ای سي د اسلامي هېوادونو مرستندويه سازمان کې سره راټول دي چې ۲۲ عربي هېوادونه دي چې دا په عرب لیګ کې شامل دی، عربي هېوادونه بيا په داخل کې چې د اسلامي هېوادونو سازمان چې اصلی دی په دې کې بيا ټول عربي هېوادونه شامل دي، د خليجي هېوادونو سازمان چې دا شپږ هېوادونه دي عربي امارات، کوېټ، بحرین، قطر، سلطنت عمان، سعودي عربستان

د افريقايي هېوادونو ټولنه د مغرب عربي هېوادونو ټولنه الجزایر، تونس، ليبيا، المغرب او موريتيانا، په زیاتره عربي هېوادونو کې سیاسي نظامونه په میراثي ډول حکومتونه کوي افغانستان چې د اسلامي نړۍ یو مهم جز دی، ټول عربي هېوادونه چې اسلامي هېوادونه دي او افغانستان هم اسلامي هېواد دی ډېر سره مشترکات لري.

راځم دې ته چې عربي هېوادونه سره موږ رېښتیا هم ګډه مشترکات لرو، پدې کې شک نشته چې کله چې صحابه کرام راغلي دي او نړۍ ته یې اسلام رارسولی دی زموږ هېواد ته یې هم رارسولی دی د هماغه وخت نه مسلمانان یو، موږ د عربي هېوادونو سره په ګڼو برخو سیاسي، دیني او اقتصادي او ټولنیزو چارو کې اړیکې لرو خو د خپګان خبره داده چې په اقتصادي برخو کې زموږ اړیکې د عربي هېوادونو سره کمې دي لکه څنګه چې ظریف صیب وویلې چې موږ په اماراتو کې ډېر افغانان لرو، ډېر د تعجب خبره داده چې



موږ په عمان کې درې زره کارگران په يو ښار کې کار کوي خو دېده بخته ټول د خوست او پکتيا دي، هېڅ بل افغان نشته د بل قوم، موږ ټولو توکمونو او ژبو ته احترام لرو خو پخپله ژبه باندې ټينگار کوو، زموږ ملا دې هم په خپله ژبه خبرې وکړي، زموږ ډاکټر دې هم پخپله ژبه خبرې وکړي، زموږ امام دې هم په خطبه کې په پښتو ژبه خبرې وکړي او دا کوم عيب نه دی دا زموږ حق دی، خو زموږ اړیکې د عربو سره کم رنگې دي يانې ډيپلوماتيکې اړیکې مو کمزورې دي، علت يې دادی چې هلته زموږ سفارتونه وروسته جوړ شوي، د بېلگې په توگه په سعودي عربستان کې ملک عبدالعزيز چې موسس داوسني دولت دی دوی په لومړي سر کې يوازې د خليجي هېوادونو سره اړیکې درلودې او خپل يو د تره زوی هغه يې ديوې معاهدې د لاسليکولو لپاره خليجي هېوادونو ته لېږلی وو هغه يوه لاسليک وکړه چې پواسطه يې عراق او نجب سرا جلا شول دا د ډيورنډ د کرښې پشان ناوړه معاهده وه، نو هماغه وه چې هغه معاهده يې ملغا اعلان کړه، د افغانستان په تاريخ کې لومړنۍ اړیکې ميرويس نيکه ټينگې کړي چې لومړي ځل لپاره حجاز ته ولاړ او حرمينو شريفينو له امامانو نه فتوا واخيسته د گرگين پر ضد چې تاريخ کې مشهوره کيسه ده او د هغوی څخه يې د گورگين پرضد فتوا واخيسته، ميرويس نيکه لومړنی سفير خپل ورور يې هندوستان ته لېږلی وو خو عربي هېوادونو ته يې خپل سفيران نه دي لېږلي، خو د احمدشاه بابا په وخت کې چې نهه مهم پوستونه جوړ شول او د عثماني دولت ته احمدشاه بابا ليک عثماني خليفه ته استولی وو او پکې يې ليکلي وو چې ما هندوستان فتح کړی او ددې په وياړ ماته په مدينه منوره کې يو مسجد زما په نوم کړه هماغه ده چې خليفه د بابا خبره ومنله، دا د اړيکو يوه سلسله وه، د بارکزيانو او محمديانو په دوره کې هم د امير شېرعلي خان امير يعقوب خان او عبدالرحمان خان په وخت کې هم څه ناڅه اړیکې وې، قوي خبره داده چې د امير حبيب الله خان په وخت کې د بهرنيو چارو وزارت جوړ شو، بيا غازي امان الله خان په وخت کې خپله لار او د سعودي پاچا ۲۲ ورځو کې ورته د لرگيو نه قصر جوړ کړ او ورته يې ډالی



کې، د نادرشاه خان په وخت کې سياسي اړيکې لاقوي شوې سفير لار او لومړی سفير هلته محمد صادق مجددي وو بيا د ظاهر شاه په وخت کې چې محمد هاشم مېوندوال کله صداعظم شو بيا عبدالهادي خان داوی سفير شو بيا شمس الدين مجروح په قاهره کې سفير شو، په جده کې قونسلگري موجوده وه، همدارنگه په عراق کې، اردن کله چې د پښتونستان مسله را اوچته شوه بيا عربانو پکې ډېر مهم رول لوبوه چې پخپله د مصر پاچا جمال عبدالناصر دلته راغی او استاد سياف دهغه ترجماني دلته کلوله، او نور د سعودي پاچا هم هيت راواستوه او د پاکستان او افغانستان لاس ته يو څه کمه شوه، موږ وايو چې عربي هېوادونه ولې موږ ته مهم دي

په عربي هېوادونو کې کله چې زموږ سفيران استول کېږي هغه په عربي کولتور او ژبه نه پوهېږي، خو زموږ سفيرانو ته دا شرم ښکاري ماچې اکثره د ځينې سفيرانو نه پوښتنه کړې چې ولې اړيکې نه پالئ؟ دوی وايي دلته ټول وهابيان او اخوانيان دي او موږ ته گټه نه شي رسولی! دوی ته موږ اړتيا نه لرو او زموږ په وطن کې لاس ته جوړوي، ټول عربي هېوادونه اسلامي هېوادونه دي او افغانستان هم په اسلامي نړۍ کې يو مشهور اسلامي هېواد دی. کې ټولو افغانانو ته په درنه سترگه گوري په ځانگړي ډول پښتنو ته په ډېره درنه سترگه گوري، ځکه هغوی ته دا حقيقت رسېدلی چې افغانستان کې د اسلام مقدس دين پښتنو ساتلي او په افغانستان کې د اسلام مقدس دين د پښتنو پر سر ساتل شوی دی.



پروفیسور عبدالخالق رشید وینا

موږ څنگه کولای شو چې ځان شعوري کړو، پښتون شعوري کړو؟

يو ملت يو قوم چې څلور زره کلن تاريخ لري په دې خاوره کې لري او په همدې موده کې چا نه وي پورته کړی، هر څوک چې دلته راغلي يا يې مقاومت ورسره کړی يا يې پخپل ځان کړي حل کړي او يا ورځنې په تېښته تېښتېدلي دي، دا چې د يوه ملت لپاره دا چانس شته او دا د ډېرو ملتونو په برخه نه دی، موږ چې د نړۍ د ملتونو تاريخ لولو هغوی د يوه ځای نه بل ځای ته دا ملتونه تللی راغلي دي خو موږ دا وياړ لرو چې موږ څلور زره او اتلس کاله پدې خاوره زموږ موجوديت ثابت پاتې شوی دی. موږ خپل هېواد کې يو چيرته تللی نه يو، او مرگ او ژوند مو همدلته تېر کړی دی.

ايا موږ اوس پدې باندې فکر کړی دی چې موږ څنگه کولای شو پښتون شعوري کړو

تعليم مو کمزوری دی، تاريخ مو چې مهم دی موږ يې لرو هغه مو هم له ياده وتلی دی، زه په هندوستان کې اوه زره محصلين لرم په اوه زره محصلينو کې څلور زره پښتانه دي، ولې هر يو نه چې پوښتنه وکړې چې ته د کوم ځای يې؟ ولې د خپل کلي او وطن په تاريخ نه پوهېږي، امان الله خان او احمد شاه بابا په اړه معلومات يې خو لاڅه کوي!.

شېرشاه سوري به ويلې چې قبيلويت پرېږده! قوميت غوره کړئ! شېرشاه د هندوستان په تاريخ کې هغه پاچا وه چې په ۲۰۰۳ کال کې د هندوستان صدراعظم واج پايي د لال کلا نه اعلان وکړ او ويي ويل چې ای د هندوستان ملت! تاسو پدې مه مغروره کېږئ چې موږ پرمختگ کړی او موږ اتوم جوړ کړی، تراوسه پورې مو د افغان ښېرشاه هغه پلانونه چې هندوستان لپاره يې جوړ کړي وو نه دي عملي کړي.



يو ملت چې دوه سوه کاله چې دی حاکم وه د هند تره بحره تر مرکزي اسيا پورې تر ايران پورې تراوسه د ځان د ژغورنې لپاره هېڅ چانس نه لري او ځان ترې نه شي ايستلی، جنگ دې د امپريالېزم سره دی، دسوسيالېزم سره دی، خو موبایل د هغوی استعمالوې، پیسې يې هغوی ته ځي، اوس پدې پېړۍ کې پښتون لپاره څه اړتیا ده خو پاچا خان یوه پېړۍ مخکې وویل چې عدم تشدد د پښتنو لپاره د ژغورنې یوازینی لاره ده، شپږ گاونډیان دې اتومي وسلې لري، یو کلاشیفکوف باندې څه نه کېږي، زوی او لور باندې دې تعلیم وکړه! تر څو سیال شي، دې ته وایي شعوري کېدل، زما یوه لور ده وایي زما یو پاکستانی صنفی وایي زه افغان یم، خو زموږ افغانان وایي زه تاجک یم، زه هزاره یم، د باچا خان فلسفه نورو عملي کړه خو موږ یې هم عملي کړو، زه د غزني یم د غزني ولایت نه یو پښتون وکیل رانغی، حال دا چې غزني یو پښتون ولایت دی.

حق غوښتل کېږي ورکول کېږي نه، زموږ دحل لاره داده چې کار وکړو دا ونه گورو چې خلک څه کوي، خلکو خبرو پسې ونه گرځوو.

داسې نه چې موږ کدر نه لرو، همدا اوس د کاناډا او امریکا په مهمو پوهنتونونو کې دپښتانه ځوانان درس ورکوي، ایا موږ خبر یوو ایا له دوی څخه مو گټه اخیستې، پدې هیله چې پښتنو شته ستونزې حل شي

مننه



په تېره یوه لسيزه کې وژل شوي پښتانه مشران

ټولو ته سلامونه وایم، دلته د ستونزو په اړه خبرې کېږي، زموږ تر ټولو لویه ستونزه داده چې موږ سره تقسیم یوو، زموږ وجود په دوه برخو وېشل شوی، لږ اوبر دې واورې، تر څو چې لږ اوبر پښتون یوځای نه شي زموږ ستونزه نه حلېږي، یو کېږو که نه قسم په خدای چې ورکېږو.

ملتون نه که لوری وټاکي او تکل وکړي هرو مرو پایله ورکوي، ځکه د ملتونو مخه څوک نشي نیولی، پښتو کې یو متل دی وایي سل دې ومره خو یو دې مه مره، خوزموږ پښتانه هم یو مري او هم سل مري، دا یوازې د جگړې خبره نه ده، او نه هم تصادفي خبره ده په ډېر سیستماتیک ډول باندې هڅه شوې ډېر پښتانه مشران ختم کړي او پښتانه د رهبرۍ نه بې برخې شي په ځانگړي ډول په تېرو دیارلس کلونو کې، له دې پخوا هم قومي مشران له صحنې نه وویستل شي، کله چې د خلق گوند له خوا کودتا وشو پښتنو مشرانو سره داسې کار وشو لکه سیاسي مخالفین، هغې وخت کې داسې فکر کېده چې د پاڅون یوه هسته کېدای شي همدا قومي مشران وي، او د مترقي ټولنې د جوړولو په پلمه باندې دا سلسله پیل شوه، په قبیلوي ټولنه کې قومي مشران برخلیک ټاکي او په مترقي ټولنو کې سیاسي گوندونه لوری ټاکي، د جهاد په وخت کې دا کار قصدي وشول، کوم کارونه به چې قومي مشرانو کول دا کار قومندانانو وکړل، ای اېس ای دا کار وکړ، چې مستقیم ډول یې قومندانان تر خپل کنټرول لاندې راوستل، پاکستان ته یې گټه داوه چې په محلي سطحه د پېښو جریان کې دوی شامل کړل په هره سیمه کې یې نفوذ پیدا کړل او قومندانانو به په ډېر ویاړ ویل چې د مقاماتو سره مو اړیکه ده یانې ای اېس ای سره مو اړیکه ده، دې کار طالبانو ته زمینه برابره کړه، بیا القاعده راغله



او د سپټمبر پېښې وشوې او نړيواله ټولنه داغله هيله داوه چې بيا به قومي جوړښتونه بېرته خپل ځای ومومي، خو حکومت دا نيت نه درلود، په ځانگړي ډول د حکومت غوښنې برخې شماليوالي نه غوښتل چې پښتانه قومي جوړښتونه رامنځته شي.

او دوی نه قصدي نه غوښتل چې پښتانه بېرته په طبعي ډول رامنځته شي، طالبان بېرته را پورته کړای شول، د خپلو موخو لپاره پدې مرحله کې چې د طالبانو د نفوذ د مخنيوي لپاره يواځينې گواښ قومي مشران، او جرگه وه، بيا د قومي مشرانو وژل شروع شول، يوازې شپږ سوه قومي مشرانو نه زيات په کندهار کې ووژل شول.

ويل کېږي نژدې دريالس سوه قومي مشران په پښتونخوا کې وژل کېږي، په وزيرستان کې اصلي قومي مشر نه دی پاتې شوی ټول له منځه وړل شوي، دا ددې لپاره چې پښتانه خپل رهبر ونلري، داسې سياسي رهبريت نشته او نه سياسي قوت شته چې د پښتنو د حقوقو څخه دفاع وکړي، شماليوالي ونه غوښتل چې پښتانه خپل رهبر ولري، په شمالي ولايتونو کې يې ټلواله کوي او په جنوبي ولايتونو کې يې طالب کوي چې پښتانه خپل رهبر ولري.

ددې لپاره چې د پښتون نښلېزم له منځه لاړ شي او بې رهبره شي، حل لاره يې داده چې پښتانه مشر پيدا کړي او سره بيا منسجم شي که نه دا ستونزې نه حلېږي.



بسم الله الرحمن الرحيم

د افغانستان ملي تحريك

(پښتون په تراژيدۍ کې او د ژغورنې لار)

د يو ورځني نړيوال، پوهنيز، شننيز او څېړنيز سيمينار د برخوالو

پرېکړه ليک

۱۳۹۲ ل کال د وږي ۷مه نېټه

کابل - افغانستان

د ۱۳۹۲ ل کال د وږي مياشتې پر (۷) مه نېټه په کابل ستار هوتل کې يو يو ورځنی نړيوال او پوهنيز سيمينار جوړ شو. په دې سيمينار کې په لسگونو لرو بر افغان ليکوالو، پوهانو او د بېلابېلو برخو کارپوهانو گډون درلود. د سيمينار ويناوالو دې ترڅه واقعيت ته گوته ونيوله، چې پښتانه په يو لوی ناوړين او يوه ترڅه تراژيدۍ کې راگير دي. په تراژيدۍ کې که نن يوازې پښتانه سپړل کېږي، نو ددې اټکل شته چې ددې غميزې لمبې به نورو لرې نږدې ولسونو او سيمو ته هم ورسېږي. د سيمينار گډونوالو پر دې ټينگار وکړ چې سوله د ټولو ولسونو يو مهم ضرورت دی او بايد دې چې ولسونه يو بل سره مرسته او همکاري وکړي. د سيمينار گډونوالو په دې باب دغه لاندې پرېکړه ليک صادر کړ:

- ۱- پښتانه په لوی لاس په روانه لويه تراژيدۍ کې ساتل کېږي، هر څوک چې له هر لوري ددې تراژيدۍ اوږدول غواړي، وروستۍ لمبې به يې دوی ته هم ورسېږي، نو په کار ده چې له هر ډول لمسونو څخه لاس واخلي.
- ۲- افراط او تفريط پر پښتون ولس تحميل شوې، دا دواړه پديدې د پښتون له اصلي کرکتر سره اړخ نه لگوي.



۳- پښتو ژبه يوه محرومه او محکومه ژبه ده، په دې محکوميت او محروميت کې د پښتنو د رقيبانو ترڅنګ خپله پښتنو هم ونډه اخيستی، موږ نور په هېڅ ډول دا محروميت، محکوميت او مظلوميت نه شو زغملای.

۴- په پښتنو کې اوس د يو اساسي سياسي حرکت او مشرتابه خلا ده، ددې خلا د ډکولو لپاره بايد په تدبير او دقت گام پورته شي.

۵- پښتانه په لوی لاس د ولسواکۍ او ټاکنو له بهير لرې ساتل کېږي، داسې لازې چارې بايد ولټول شي، چې پښتانه د خپل قومي اکثريت په شان سياسي اکثريت هم ثابت کړي.

۶- يو زيات شمېر د مضر مصلحت او مضر احتياط پر ناروغۍ اخته دي، له هرې ممکنې لازې چارې وي، ژر تر ژره بايد ددې ناروغۍ درملنه وشي.

۷- جگړه د پښتنو ټول ارزښتونه له منځه وړي، همدا اوس د بېلابېلو جگړه مارو غاړو له خوا د پښتنو عاموښه روانه ده، دا عاموښه په هېڅ ډول د زغم او توجه وړ نه ده، له ټولو نړيوالو او کورنيو بشري سازمانونو څخه غواړو چې د پښتنو د جنوسايد د ختمولو لپاره خپل غږ پورته کړي.

۸- د تعليم نشتوالياو ناعاموالی او اقتصادي فقر د پښتنو د بدمرغۍ نور عوامل دي، د پوهنې وزارت په گډون له ټولو اړوندو ادارو څخه غوښتنه کوو چې د پښتنو له استحقاق سره سم هغوی ته برابر کړي.

۹- د ډيورنډ کرښه يوه منحوسه، کرغېړنه او جبري کرښه ده، يو واحد ملت يې پر دوو برخو په جبري ډول وېشلی، دا سرطاني کرښه په هېڅ وجه د منلو وړ نه ده او څومره ژر چې کېږي بايد دې وېرې شي، ډيورنډ مې او کرښه يې هم مړه ده.

۱۰- د سيمينار گډونوال د سيمينار د ويناوالو له نورو گټورو ويناوو سره هم موافق دي او په ټوليز ډول يې تائيدوي.

د سيمينار گډونوال غوښتنه کوي چې ددې سيمينار ويناوې او ليکنې دې په کتابي بڼه هم چاپ شي او د رسنيو له لارې دې هم خپرې شي.





مننه او کوروداني

د افغانستان ملي تحريک د هېواد پال او فرهنگپال شخصيت ښاغلي (شېرعلي شېر) څخه د زړه له تله مننه کوي چې د دې اثر چاپ ته يې اوږده ورکړه. ملي تحريک وياړي چې د علمي اثارو د چاپ لړۍ يې پيل کړې ده. دا لړۍ به دوام لري. موږ له ټولو درنو هېوادوالو څخه په خورا درنښت هيله کوو چې په خپل معنوي او مادي وس د کتابونو د چاپ دا لړۍ لا پسې وغځوي.

يو ځل بيا د دې اثر له ليکوالو او چاپوونکي څخه د زړه له تله مننه کوو چې د دې اثر د ليکلو او چاپولو جوگه شول.

په فرهنگي مينه

د افغانستان ملي تحريک



Get more e-books from www.ketabton.com
Ketabton.com: The Digital Library